

आराधना-कथाकोशः



रचयिता—

ब्रह्मचारी श्रीमन्नेमिदत्तः ।

सम्पादकः—

उदयलालः काशलीवालः ।



नमो वीराय ।

आराधना-कथाकोशः



मङ्गलं प्रस्तावना च ।

श्रीमद्भव्याब्जसद्धानूलोकालोकप्रकाशकान् ।
आराधनाकथाकोशं वक्ष्ये नत्वा जिनेश्वरान् ॥ १ ॥
नमस्तस्मै सरस्वत्यै सर्वविज्ञानचक्षुषे ।
यस्याः सम्प्राप्यते नाम्ना पारं सज्ज्ञानवारिधेः ॥ २ ॥
रत्नत्रयपवित्राणां मुनीनां गुणशालिनाम् ।
वन्देऽहं बोधसिन्धूनां पादपद्मद्वयं सदा ॥ ३ ॥
इत्याप्तभारतीसाधुपादपद्मप्रचिन्तनम् ।
अस्तु मे सत्कथारम्भप्रासादकलशश्रिये ॥ ४ ॥
श्रीमूलसङ्घे वरभारतीये
गच्छे बलात्कारगणेऽतिरम्ये ।
श्रीकुन्दकुन्दाख्यमुनीन्द्रवंशे
जातः प्रभाचन्द्रमहायतीन्द्रः ॥ ५ ॥
देवेन्द्रचन्द्रार्कसमर्चितेन
तेन प्रभाचन्द्रमुनीश्वरेण ।
अनुग्रहार्थं रचितः सुवाक्यै—
आराधनासारकथाप्रबन्धः ॥ ६ ॥

तेन क्रमेणैव मया स्वशक्त्या

श्लोकैः प्रसिद्धैश्च निगद्यते सः

मार्गे न किं भानुकरप्रकाशे

स्वलीलया गच्छति सर्वलोकः ॥ ७ ॥

अथ श्रीजिनसूत्रेण कथ्यते विमलश्रिये ।

आराधनेति किं नाम सतां सन्तोषहेतवे ॥ ८ ॥

सम्यग्दर्शनबोधवृत्ततपसां संसारविच्छेदिनां

शक्त्या भक्तिभरेण सद्गुरुमतात्स्वर्गापवर्गश्रिये ।

उद्योतोद्यमने तथा च नितरां निर्वाहणं साधनं

भूतैर्निस्तरणं महामुनिवरैराराधनेतीरिता ॥ ९ ॥

उक्तं च—

उज्जोवणमुज्जवणं णिब्बाहण साहणं च णित्थरणं

दंसणणाणचरित्तं तवाणमाराहाणां भणियाँ ॥

तद्यथा—

यत्सम्यग्दर्शनज्ञाने चारित्रतपसां भवेत् ।

लोकं प्रकाशनं तत्स्यादुद्योतनमितिध्रुवम् ॥ १० ॥

तथा हि स्वीकृतानां च तेषामालस्यवर्जितः ।

ब्राह्म्याभ्यन्तरमुद्योगः प्रोक्तमुद्यमनं बुधैः ॥ ११ ॥

तेषां सदृशनादीनां सम्प्राप्ते त्यागकारणे ।

संकष्टैरपरित्यागो भवेन्निर्वाहणं शुभम् ॥ १२ ॥

तत्त्वार्थादिमहाशास्त्रपठने यन्मुनेः सदा ।

दर्शनादेः समग्रत्वं साधनं रागवर्जितम् ॥ १३ ॥

तथाद्गुज्ञानचारित्रतपसां मरणावधि ।

निर्विघ्नैः प्रापणं प्रोक्तं बुधैर्निस्तरणं परम् ॥ १४ ॥

[३]

इति पंचप्रकारोक्तं श्रीमज्जैनविदांवरैः ।

आराधनाक्रमं प्रोक्त्वा कथ्यते तत्कथाः क्रमात् ॥ १९ ॥

कथारम्भः—

१—पात्रकेसरिणः कथा ।

सम्यक्त्वोद्योतनं चक्रे प्रसिद्धः पात्रकेसरी ।

तच्चरित्रं प्रवक्ष्येऽहं पूर्वं सद्दर्शनश्रिये ॥ १६ ॥

अत्रैव भरतक्षेत्रे पवित्रे श्रीजिनेशिनाम् ।

विचित्रैः पंचकल्याणैः सर्वभक्ष्यप्रशर्मदैः ॥ १७ ॥

निवासे सारसम्पत्तेर्देशे श्रीमगधाभिधे ।

अहिच्छत्रे जगच्चित्रे नागरैर्नगरे वरे ॥ १८ ॥

पुण्यादवनिपालाख्यो राजा राजकलान्वितः ।

प्राज्यं राज्यं करोत्युच्चैर्विप्रैः पञ्चशतैर्वृतः ॥ १९ ॥

विप्रास्ते वेदवेदाङ्गपारगाः कुलगर्विताः ।

कृत्वा सन्ध्याद्वये सन्ध्यावन्दनां च निरन्तरम् ॥ २० ॥

विनोदेन जगत्पूज्यश्रीमत्पार्श्वजिनालये ।

दृष्ट्वा पार्श्वजिनं पूतं प्रवर्तन्ते स्वकर्मसु ॥ २१ ॥

एकदा ते तथा कृत्वा सन्ध्यायां वन्दनां द्विजाः ।

जिनं द्रष्टुं समायाताः कौतुकाज्जिनमन्दिरे ॥ २२ ॥

देवागमाभिधं स्तोत्रं पठन्तं मुनिसत्तमम् ।

चारित्रभूषणं तत्र श्रीमत्पार्श्वजिनाप्रतः ॥ २३ ॥

दृष्ट्वा सम्पृष्टवानित्थं तन्मुख्यः पात्रकेसरी ।

स्वामिन्निमं स्तव पूतं बुध्यसे, स मुनिस्ततः ॥ २४ ॥

नाहं बुध्येऽर्थतश्चेति संजगौ, प्राह सद्विजः ।

पुनः सम्पठ्यते स्तोत्रं भो मुने यतिसत्तम ॥ २५ ॥

ततस्तेन मुनीन्द्रेण देवागमनसंस्तवः ।
 पठितः पदविश्रामैः सतां चेतोनुंरञ्जनैः ॥ २६ ॥
 शब्दतश्चैकसंस्थत्वात्तदासौ पात्रकेसरी ।
 हेलया मानसे कृत्वा देवागमनसंस्तवम् ॥ २७ ॥
 तदर्थं चिन्तयामास स्वचित्ते चतुरोत्तमः ।
 ततो दर्शनमोहस्य क्षयोपशमलब्धितः ॥ २८ ॥
 यदुक्तं श्रीजिनेन्द्रस्य शासने वस्तुलक्षणम् ।
 जीवाजीवादिकं सत्यं तदैवात्र त्रिविष्टपे ॥ २९ ॥
 नान्यथेति समुत्पन्नजैनतत्त्वार्थसद्बुद्धिः ।
 गत्वा गृहे पुनर्धीमान् स विप्रो वस्तुलक्षणम् ॥ ३० ॥
 चित्ते सञ्चिन्तनं कुर्वन्रात्रौ विप्रकुलाप्रणीः ।
 जीवाजीवादिकं वस्तु प्रमेयं जिनशासने ॥ ३१ ॥
 तत्त्वज्ञानं प्रमाणं च प्रोक्तं तत्त्वार्थवेदिभिः ।
 लक्षणं नानुमानस्य भाषितं तच्च कीदृशम् ॥ ३२ ॥
 श्रीमज्जिनमतेऽस्तीति सन्देहव्यप्रमानसः ।
 यावत्सन्तिष्ठते तावन्निजासनमुकम्पनात् ॥ ३३ ॥
 पद्मावत्या महादेव्या तत्रागत्य ससम्भ्रमम् ।
 स द्विजो भणितस्तूर्णं भो धीमन्पात्रकेसरिन् ॥ ३४ ॥
 प्रातः श्रीपार्श्वनाथस्य दर्शनादेव निश्चयः ।
 लक्षणे चानुमानस्य सम्भविष्यति ते तराम् ॥ ३५ ॥
 इत्युक्त्वा सद्भिस्त्रिवेति पार्श्वेशफणमण्डपे ।
 सा गता ह्यनुमानस्य लक्षणं श्लोकमुत्तमम् ॥ ३६ ॥
 “ अन्यथानुपपन्नत्वं यत्र तत्र त्रयेण किम्
 मान्यथानुपपन्नत्वं यत्र तत्र त्रयेण किम् ॥ ”

देवतादर्शनादेव सञ्जाता तस्य शर्मदा ।
 श्रीमज्जैनमते श्रद्धा भवभ्रमणनाशिनी ॥ ३७ ॥
 प्रभाते परमानन्दात्पार्श्वनाथं प्रपश्यतः ।
 फणाटोपेऽनुमानस्य लक्षणश्लोकदर्शनात् ॥ ३८ ॥
 जातस्तल्लक्षणोत्कृष्टनिश्चयश्च द्विजन्मनः ।
 भास्करस्योदये जाते न तिष्ठति तमो यथा ॥ ३९ ॥
 ततोऽसौ ब्राह्मणाधीशः पवित्रः पात्रकेसरी ।
 प्रहर्षोच्चितसर्वाङ्गो जिनवर्ममहारचिः ॥ ४० ॥
 देवोर्हन्नेव निर्दोषः संसाराम्भोधितारकः ।
 अयमेव महाधर्मो लोकद्वयमुग्वप्रदः ॥ ४१ ॥
 एवं दर्शनमोहस्य क्षयोपशमयोगतः ।
 अभूदुत्पन्नसम्यक्त्वरत्नगञ्जितमानसः ॥ ४२ ॥
 तथानिशं जिनेन्द्रोक्तं तत्त्वं त्रैलोक्यपूजितम् ।
 पुनःपुनर्महाप्रीत्या भावयन्पात्रकेसरी ॥ ४३ ॥
 तैर्द्विजैर्भणितश्चैवं किं मीमांसादिकं त्वया ।
 त्यक्त्वा संस्मर्यते जैनमतं नित्यमहो हृदि ॥ ४४ ॥
 तच्छ्रुत्वा भणितास्तेन ते विप्रा वेदगर्विताः ।
 अहो द्विजा जिनेन्द्राणां मतं सर्वमतोत्तमम् ॥ ४५ ॥
 अतः कारणतः कष्टं त्यक्त्वा मिथ्याकुमार्गिकम् ।
 भवद्विश्वापि विद्वद्भिः संग्राह्यं जैनशासनम् ॥ ४६ ॥
 ततो राजादिसान्निध्ये पात्रकेसरिणा मुदा ।
 जित्वा सर्वद्विजांस्तांश्च विवादेन स्वलीलया ॥ ४७ ॥
 समर्थं शासनं जैनं त्रैलोक्यप्राणिशर्मदम् ।
 स्वसम्यक्त्वगुणं सारं सम्प्रकाश्य पुनः पुनः ॥ ४८ ॥

[६]

कृतोऽन्यमताविध्वंसो जिनेन्द्रगुणसंस्तुतिः ।
संस्तवः परमानन्दात्समस्तसुखदायकः ॥ ४९ ॥
पात्रकेसरिणं दृष्ट्वा ततः सर्वगुणाकरम् ।
सारपण्डितसन्दोहसमर्चितपदद्वयम् ॥ ५० ॥
ते सर्वेऽवनिपालाद्यास्त्यक्त्वा मिथ्यामतं द्रुतम् ।
भूत्वा जैनमतेऽत्यन्तं संसक्ताः शुद्धमानसाः ॥ ५१ ॥
गृहीत्वा सारसम्यक्त्वं संसाराम्भोधितारणम् ।
प्राप्य श्रीजैनसद्धर्मं स्वर्मोक्षसुखकारणम् ॥ ५२ ॥
त्वं भो द्विजोत्तम श्रीमज्जैनधर्मे विचक्षणः ।
त्वमेव श्रीजिनेन्द्रोक्तसारतत्वप्रवीक्षणः ॥ ५३ ॥
त्वं श्रीजिनपादाब्जसैवनैकमधुव्रतः ।
इत्युच्चैः स्तवनाद्यैस्तं पूजयन्ति स्म भक्तितः ॥ ५४ ॥

पञ्चभिः कुलकम् ।

इत्थं श्रीशिवशर्मदं शुचितरं सम्यक्त्वमुद्योतनं
कृत्वा प्राप नरेन्द्रपूजनपदं पात्रादिकः केसरी ॥
अन्यश्चापि जिनेन्द्रशासनरतः सदृशनोद्योतनं
भक्त्या यस्तु करोति निर्मलयशाः स स्वर्गमोक्षं भजेत् ॥ ५५ ॥
सत्कुन्देन्दुविशुद्धकीर्त्तिकालिते श्रीकुन्दकुन्दान्वये
श्रीभट्टारकमह्निभूषणगुरुभ्रातुः सदादेशतः ।
सूरिश्रीश्रुतसागरस्य सुधियः सम्यक्त्वरत्नश्रिये
सान्निध्ये शुचि सिंहनन्दिसुमुनेश्वक्रे मयेदं शुभम् ॥ ५६ ॥

इति कथाकोशे सम्यक्त्वद्योतिनी पात्रकेसरिणः कथा समाप्ता ।

२-अकलङ्कदेवस्य कथा ।

अथ श्रीजिनमानम्य सर्वसत्त्वसुखप्रदम् ।
 वक्ष्येऽकलङ्कदेवस्य ज्ञानोद्योतनसत्कथाम् ॥ १ ॥
 अत्रैव भारते मान्यखेटाख्यनगरे वरे ।
 राजाऽभूच्छुभतुङ्गाख्यस्तन्मन्त्री पुरुषोत्तमः ॥ २ ॥
 भार्या पद्मावती तस्य तयोः पुत्रौ मनःप्रियौ ।
 सञ्जातावकलङ्गाख्यनिष्कलङ्कौ गुणोज्ज्वलौ ॥ ३ ॥
 नन्दीश्वरे महाष्टम्यामेकदा परया मुदा ।
 पितृभ्यां रविगुप्ताख्यं नत्वा भक्त्या मुनीश्वरम् ॥ ४ ॥
 गृहीत्वाऽष्ट दिनान्युच्चैर्ब्रह्मचर्यं सुशर्मदम् ।
 क्रीडया पुत्रयोश्चापि दापितं तद्व्रतं महत् ॥ ५ ॥
 ततः कैश्चिद्दिनैर्दृष्ट्वा विवाहोद्यममद्भुतम् ।
 पुत्राभ्यां भणितस्तातः किमर्थं क्रियते त्वया ॥ ६ ॥
 परिश्रमो महानेष भो पितस्तन्निशम्य सः ।
 भवतो सद्विवाहार्थं प्राहैवं पुरुषोत्तमः ॥ ७ ॥
 तच्छ्रुत्वा कथितं ताभ्यां किं विवाहेन भो सुधीः ।
 आवयोर्ब्रह्मचर्यं च दापितं शर्मदं त्वया ॥ ८ ॥
 पित्रोक्तं क्रीडया वत्सौ दापितं भवतोर्मया ।
 ब्रह्मचर्यमिति श्रुत्वा प्राहतुस्तौ विचक्षणौ ॥ ९ ॥
 धर्मे व्रते च का क्रीडा व्रीडा वा तदनन्तरम् ।
 सम्प्राह युवयोर्दत्तं व्रतं चाष्ट दिनानि तत् ॥ १० ॥
 इत्याकर्ण्य पितुर्वाक्यं पुत्रौ तावूचतुः पुनः ।
 आवयोर्न कृता तात मर्यादाष्ट दिनैस्तथा ॥ ११ ॥

[८]

सूरिणा भवता चापि तस्मादाजन्म निर्मलम् ।
ब्रह्मचर्यं व्रतं वर्यं नियमस्तु विवाहके ॥ १२ ॥
इत्युक्त्वा सकलासारं व्यापारं परिहृत्य च ।
नाना शास्त्राण्यधीतानि ताभ्यां भक्त्या बहूनि वै ॥ १३ ॥
तथा बौद्धमतज्ञाता मान्यखेटे न वर्तते ।
ततस्तस्य मतं ज्ञातुं मूर्खच्छात्रस्य रूपकम् ॥ १४ ॥
धृत्वा ततो महाबोधिस्थानं गत्वा गुणाकरौ ।
बौद्धमार्गपरिज्ञातुर्धर्माचार्यस्य सन्निधौ ॥ १५ ॥
स्थितौ, सोपि विजातीयं धर्माचार्यो विशोध्य च ।
ऊर्ध्वभूमौ परिस्थित्वा बौद्धांस्तद्वैद्विदशास्त्रकम् ॥ १६ ॥
नित्यं प्राठयति व्यक्तं जैनधर्मरतौ च तौ ।
भूत्वाऽज्ञौ मातृकापाठं पठन्तौ गूढमानसौ ॥ १७ ॥
तदाकर्णयतः स्मोच्चैरशेषं बौद्धशासनम् ।
एकसंस्थोऽकलङ्काख्यदेवोऽभूत्तद्विचक्षणः ॥ १८ ॥
निष्कलङ्को द्विसंस्थश्च चित्ते तच्चिन्तयत्परम् ।
एवं काले गलत्येव धर्माचार्यस्य चैकदा ॥ १९ ॥
व्याख्यानं कुर्वतस्तस्य श्रीमज्जेन्द्रेभाषिते ।
सप्तभङ्गीमहावाक्ये कूटत्वात्संशयोऽजनि ॥ २० ॥
व्याख्यानमथ संवृत्य व्यायामं स गतस्तदा ।
शुद्धं कृत्वाशु तद्वाक्यं धृतवानकलङ्कवाक् ॥ २१ ॥
बौद्धानां गुरुणागत्य दृष्ट्वा वाक्यं मुशोधितम् ।
अस्ति कश्चिज्जिनाधीशशासनाम्भोधिचन्द्रमाः ॥ २२ ॥
अस्माकं मतविध्वंसी बौद्धवेपेण धूर्तकः ।
अस्मच्छास्त्रं पठन्तोऽत्र संशोष्यैवाशु मार्यताम् ॥ २३ ॥

[९]

इत्युक्त्वा शोधितास्तेन ते सर्वे शपथादिना ।
पुनः संकारिता जैनबिम्बस्योल्लङ्घनं तथा ॥ २४ ॥
तदाकलङ्कदेवेन चातुर्याद्गुणशालिना ।
प्रतिमोपरि संक्षिप्त्वा सूत्रं संसूत्रवेदिना ॥ २५ ॥
इयं सावरणा मूर्त्तिः कृत्वा संकल्पनं हृदि ।
तस्या उल्लङ्घनं चक्रे ततो जैनमजानता ॥ २६ ॥
कांस्योद्भवानि तेनोच्चैर्भाजनानि बहूनि च ।
गौण्यां निक्षिप्य बौद्धानां शयनस्थानसन्निधौ ॥ २७ ॥
एकैकं स्थापयित्वा च स्वकीयं चरमानुपम् ।
वन्दकं प्रति तान्येव दूरमुद्गत्य वेगतः ॥ २८ ॥
निक्षिप्तानि ततो रात्रौ विद्युत्पातोपमे रवे ।
समुत्थितेऽकलंकाख्यनिष्कलङ्कौ कलस्वनौ ॥ २९ ॥
सारं पंचनमस्कारं स्मरन्तावुत्थितौ तदा ॥
धृत्वा तौ तत्समीपे च नीत्वाप्यालपितं चरैः ॥ ३० ॥
आदेशं देहि देवैतौ धूर्तौ जैनमतोत्तमौ ।
इति श्रुत्वा जगौ सोपि बौद्देशो दुष्टमानसः ॥ ३१ ॥
धृत्वा सप्तमभूभागे पश्चाद्रात्रौ कुमारकौ ।
मार्यतामिति तौ तत्र नीत्वा च स्थापितौ तकैः ॥ ३२ ॥
निष्कलङ्कस्तदा प्राह भो धीमन्नकलङ्कवाक् ।
अस्माभिर्गुणरत्नानि भ्रातश्चोपार्जितानि वै ॥ ३३ ॥
दर्शनस्योपकारस्तु विहितो नैव भूतले ।
वृथा मरणमायातं तच्छ्रुत्वा ज्येष्ठबान्धवः ॥ ३४ ॥
जगादैवं महाधीरो माविसूरय धीधन ।
उपायो जीवितस्यायं विद्यते कोपि साम्प्रतम् ॥ ३५ ॥

इदं छत्रं करे धृत्वा क्षिप्त्वात्मानं सुयत्नतः ।
 गत्वा भूमौ च यास्यावः स्वस्थानं वेगतः सुधीः ॥ ३६ ॥
 इत्यालोच्य विधायोच्चैस्तत्सर्वं निर्गतौ च तौ ।
 अर्धरात्रे गते यावन्मारणार्थं दुराशयैः ॥ ३७ ॥
 अन्वेषितौ तदा नैव दृष्टौ तौ पत्तने ततः ।
 वापिकूपतडागादौ संशोध्य प्राप्य ते पुनः ॥ ३८ ॥
 अध्वारूढाः सुपापिष्ठाः कष्टाः सम्मारणेच्छया ।
 दयावह्नीदवपृष्टाः पृष्टतो निर्गतास्तयोः ॥ ३९ ॥
 उच्छलद्भूलिमालोक्य ज्ञात्वा तान्प्राणलोलुपान् ।
 निष्कलङ्कोऽवदद्भीरो भो भ्रातस्त्वं विचक्षणः ॥ ४० ॥
 एकसंस्थो महाप्राज्ञो दर्शनोद्यतनश्रिये ।
 एतस्मिन्पद्मिनीखण्डमण्डिते मुसरोवरे ॥ ४१ ॥
 संप्रविश्य निजात्मानं रक्षत क्षतकल्मष ।
 मार्गे मां वीक्ष्य गच्छन्तं हन्त्वैते यान्तु पापिनः ॥ ४२ ॥
 ततस्तद्वचनेनैव सखेदं सोऽकलङ्कवाक् ।
 तत्रस्थितः प्रविश्योच्चैः के धृत्वा पद्मिनीदलम् ॥ ४३ ॥
 न चक्रे केवलं तेन शरण्यं पद्मपत्रकम् ।
 अनन्यशरणीभूतं शासनं च जिनेशिनाम् ॥ ४४ ॥
 निष्कलङ्कस्तु नश्यन्सन्पृष्टोऽसौ रजकेन च ।
 वस्त्रप्रक्षालनं कर्म कुर्वता गगनोद्गताम् ॥ ४५ ॥
 धूर्लीं विलोक्य भीतेन किमेतदिति सोऽवदत् ।
 शत्रुसैन्यं समायाति यन्नरं पश्यति ध्रुवम् ॥ ४६ ॥
 तं हन्ति पापकृद्वाढं तेन सन्नश्यते मया ।
 तच्छ्रुत्वा रजकः सोपि सार्धं तेनैव नष्टवान् ॥ ४७ ॥

ततस्ते पापिनो घृत्वा नश्यन्तौ तौ मुनिदर्यम् ।
 हत्वा तयोः शिरोयुग्मं समादाय गृहं गताः ॥ ४८ ॥
 किं न कुर्वन्ति भो लोके पापाय पापपण्डिताः ।
 जिनधर्मविनिर्मुक्ता मिथ्यात्वविषदूषिताः ॥ ४९ ॥
 येषां श्रीमज्जिनेन्द्राणां धर्मः शर्मशतप्रदः ।
 लेशतोऽपि न हृत्कोशे तेषां का करुणाकथा ॥ ५० ॥
 ततोऽकलङ्कदेवोऽसौ विनिर्गत्य सरोवरात् ।
 मार्गे गच्छन् जिनेन्द्रोक्ततत्त्वविन्निश्चलाशयः ॥ ५१ ॥
 कलिङ्गविषये रत्नसंचयाख्यं पुरं परम् ।
 कैश्चिदिनैः परिप्राप्तस्तावद्वक्ष्ये कथान्तरम् ॥ ५२ ॥
 तत्र राजा प्रजाऽभीष्टो नाम्ना श्रीहिमशीतलः ।
 राज्ञी जिनेन्द्रपादाब्जभृङ्गी मदनसुन्दरी ॥ ५३ ॥
 तथा श्रीमज्जिनेन्द्राणां स्वयं कारितमन्दिरे ।
 फाल्गुने निर्मलाष्टम्यां रथयात्रामहात्सवे ॥ ५४ ॥
 प्रारब्धे जिनधर्मस्य स्वर्गमोक्षप्रदायिनः ।
 महाप्रभावनाङ्गाय नाना सत्सम्पदा मुदा ॥ ५५ ॥
 सङ्घश्री वन्दकेनोच्चैर्विद्यार्देपण पापिना ।
 रथयात्रा न कर्त्तव्या जिनेन्द्रस्य महीपते ॥ ५६ ॥
 जिनस्य शासनाभावादिति प्रोक्त्वा दुरात्मना ।
 मुनीनां पत्रकं चापि दत्तं वादप्रकाङ्क्षया ॥ ५७ ॥
 ततश्च भूभुजा प्रोक्तं हे प्रिये जैनदर्शनम् ।
 समर्थ्येयं प्रकर्त्तव्या यात्रा वै नान्यथा त्वया ॥ ५८ ॥
 तच्छ्रुत्वा सा सती राज्ञी भूत्वा चोद्विग्नमानसा ।
 श्रीमज्जिनालयं गत्वा पापस्य विलयं तदा ॥ ५९ ॥

नत्वा जगौ मुनीन्द्राणामस्माकं दर्शने बुधाः ।
 एतस्य वन्दकस्योच्चैः कोप्यस्ति प्रतिमल्लकः ॥ ६० ॥
 जित्वेमं यो महाभव्यो वाञ्छितं मे करोत्यलम् ।
 श्रुत्वेति मुनयः प्राहुर्मन्यखेटादिकेषु ते ॥ ६१ ॥
 एतस्मादधिकाः सान्ति पण्डिता जिनशासने ।
 किन्तु दूरे तदाकर्ण्य सुन्दरीमदनादिका ॥ ६२ ॥
 सर्पोस्ति मस्तकोपान्ते योजनानां शते भिषक् ।
 इत्युक्त्वा श्रीजिनेन्द्राणां कृत्वा पूजां विशेषतः ॥ ६३ ॥
 राजगेहं परित्यज्य प्रविश्य जिनमन्दिरम् ।
 सङ्घश्रीदर्पविध्वंसात्पूर्वरीत्या शुभोदयात् ॥ ६४ ॥
 यात्रा रथस्य मे पूता भविष्यति महोत्सवैः ।
 धर्मप्रभावना चापि तदा मे भोजनादिकम् ॥ ६५ ॥
 प्रवृत्तिर्नान्यथा चेति कृत्वा चित्ते सुनिश्चयम्
 जिनाग्रे संस्थिता पंच जपन्ती सुनमस्कृतीः ॥ ६६ ॥
 कायोत्सर्गेण मेरोर्वा निश्चला सारचूलिका ।
 सर्वथा भव्यजन्तूनां जिनभक्तिः फलप्रदा ॥ ६७ ॥
 अर्धरात्रे ततस्तस्याः सारपुण्यप्रभावतः ।
 चक्रेश्वरी महादेवी विष्टरस्य प्रकम्पनात् ॥ ६८ ॥
 समागत्य शुभे श्रीमजिनपादाब्जमानसे ।
 किञ्चिन्मा कुरु चोद्वेगमहो मदनसुन्दरि ॥ ६९ ॥
 प्रातः सङ्घश्रियोमानमर्दनैकविचक्षणः ।
 रथप्रभावनाकारी श्रीमज्जैनागमे चणः ॥ ७० ॥
 नाना मनोरथानां ते पूरको दिव्यमूर्तिमान् ।
 अत्राऽकलङ्कदेवाख्यस्तव पुण्यात्समेष्यति ॥ ७१ ॥

इत्युक्त्वा सा गता भक्त्या तच्छ्रुत्वा च महीपतेः ।
 सा राज्ञी परमानन्दनिर्भराभक्तितत्परा ॥ ७२ ॥
 महास्तुतिं जिनेन्द्राणां कृत्वा सद्वाञ्छितप्रदाम् ।
 प्रातर्महाभिषेकं च विधायोच्चैस्तथार्चनम् ॥ ७३ ॥
 ततोऽकलङ्कदेवस्य समन्वेपणहेतवे ।
 चतुर्दिक्षु सती शीघ्रं प्रेषयामास सन्नरान् ॥ ७४ ॥
 तन्मध्ये ये गतास्तत्र पूर्वस्यां दिशि पूरुपाः
 तैरुद्यानवनेऽशोकवृक्षमूलेऽकलङ्कवाक् ॥ ७५ ॥
 कैश्चिच्छत्रैः समायुक्तः कुर्वन्निश्रामकं सुखम् ।
 दृष्टोऽसौ सर्वशास्त्रज्ञः पृष्ट्वेकं छात्रकं ततः ॥ ७६ ॥
 तन्नामापि समागत्य सर्वं राज्ञ्या निवेदितम् ।
 ततो राज्ञी महाभूत्या सर्वसङ्घममन्विता ॥ ७७ ॥
 साऽन्नजपानसदानसमेता धर्मवत्सला ।
 तत्रागत्य लसत्प्रीत्या वन्दितः स बुधोत्तमः ॥ ७८ ॥
 तस्य सन्दर्शनात्तुष्टा सा सती शुद्धमानसा ।
 पद्मिनीव रवेर्मेघा मुनेर्वा तत्त्वदर्शनात् ॥ ७९ ॥
 चन्दनागुरुर्कपूरैर्नानावस्त्रादिभिस्तराम् ।
 पूजयामास तं राज्ञी बुधं धर्मानुरागतः ॥ ८० ॥
 ततः स प्राह पूतात्मा विद्वज्जनाशिरोमणिः ।
 भो देवि भवतां क्षेमः सङ्घस्यापि प्रवर्त्तते ॥ ८१ ॥
 तं निशम्याश्रुपातं च राज्ञ्या कुर्वाणया पुनः ।
 स्वामिन्सन्तिष्ठते सङ्घः किन्तु तस्यापमानता ॥ ८२ ॥
 वर्तते साम्प्रतं चेति तथा प्रोक्त्वा समप्रतः ।
 सङ्घश्रीचोष्टितं तस्य सूचितं चारुचेतसः ॥ ८३ ॥

तदाकर्ण्यकलङ्कार्यः कोपतः किल संजगौ ।
 कियन्मात्रो वराकोऽयं सङ्घश्रीर्यन्मया समम् ॥ ८४ ॥
 वार्दं कर्तुं समर्थो न सुगतोपि मदोद्धतः ।
 इति प्रव्यक्तसद्वाक्यैस्तां सन्तोष्य समग्रधीः ॥ ८५ ॥
 सङ्घश्रीवन्दकस्थोच्चैर्दत्त्वा पत्रं महोत्सवैः ।
 सम्प्रातः श्रीजिनेन्द्रस्य मन्दिरं शर्ममन्दिरम् ॥ ८६ ॥
 सङ्घश्रिया तदालोक्य पत्रं क्षुभितचेतसः ।
 तत्र भिन्नं महापत्रं श्रुत्वा तद्गर्जनाक्रमम् ॥ ८७ ॥
 तदाकलङ्कदेवोऽसौ हिमशीतलभूभुजा ।
 सम्भ्रमेण समानीय वार्दं तेनैव कारितः ॥ ८८ ॥
 सङ्घश्रिया महावार्दं तेन सार्धं प्रकुर्वता ।
 नाना प्रत्युत्तरैर्दृष्ट्वा तस्य वाग्भिभवं नवम् ॥ ८९ ॥
 अशक्तिं चात्मनो ज्ञात्वा ये केचिद्विद्वपण्डिताः ।
 देशान्तरे स्थिताः सर्वास्तान्समाहूय गर्वितान् ॥ ९० ॥
 पूर्वसिद्धां तथा देवीं ताराभगवतीं निशि ।
 तदावतार्य तेनोक्तं समर्थोऽहं न सुन्दरि ॥ ९१ ॥
 वार्दं कर्तुमनेनैव सार्धं देवि तया द्रुतम् ।
 एष वादेन कर्तव्यो निग्रहस्थानभाजनम् ॥ ९२ ॥
 इत्याकर्ण्य तया प्रोक्तं सभायां भूपतेर्मया ।
 अन्तःपटे घटे स्थित्वा विवादः क्रियते पुनः ॥ ९३ ॥
 ततः प्रभाते भूपत्रे सङ्घश्रीः कपटेन च ।
 अन्तःपटेन कस्यापि मुखं चापश्यता मया ॥ ९४ ॥
 विचित्रवाक्यविन्यासैरुपन्यासो विधीयते ।
 इत्युक्त्वाऽन्तःपटं दत्त्वा बुद्धदेवार्चनं तथा ॥ ९५ ॥

तद्देव्याश्चर्चनं कृत्वा चक्रे कुम्भावतारणम् ।
 करोति केतवं मूढो नास्त्येवान्तेनुसिद्धिदम् ॥ ९६ ॥
 ततो घटं प्रविश्योच्चैः सा देवी दिव्यवाग्भरैः ।
 क्षणोपन्यासकं कर्तुं प्रवृत्ता निजशक्तितः ॥ ९७ ॥
 अथाकलङ्कदेवोपि दिव्यध्वानिविराजितः ।
 कृत्वोपन्यासकं तस्याः खण्डखण्डं क्षणक्षयम् ॥ ९८ ॥
 अनेकान्तमतं पूतं सारतल्लैः समन्वितम् ।
 स्वपक्षस्थापकं गाढं परपक्षक्षयप्रदम् ॥ ९९ ॥
 तत्समर्थयितुं लग्नः समर्थो भयवर्जितः ।
 एवं तयोर्महावादैः पण्मासाः संययुस्तराम् ॥ १०० ॥
 तदाकलङ्कऽदेवस्य मानसे निशि चाभवत् ।
 चिन्तामानुपमात्रोऽयं वन्दको दासकोपमः ॥ १०१ ॥
 एतावन्ति दिनान्येवं मया सार्धं करोत्यरम् ।
 वादं किं कारणं चेति सचिन्तश्चतुरोत्तमः ॥ १०२ ॥
 स श्रीमानकलङ्काख्यो यावदास्ते विचारवान् ।
 तावच्चक्रेश्वरी दैवी समागत्य सुपुण्यतः ॥ १०३ ॥
 अहो धीमञ्जिनेन्द्रोक्तसारतत्त्वविदाम्बर ।
 अकलङ्क त्वया सार्धं वादं कर्तुं न भूतले ॥ १०४ ॥
 समर्थो नरमात्रोऽसौ किन्तु वादं त्वया समम् ।
 करोति तारिका देवी दिनान्येतानि धीधन ॥ १०५ ॥
 अतः प्रातः समुत्थाय पूर्वोपन्यस्ततद्वचः ।
 व्याघुटय पृच्छ तां तस्या मानभङ्गो भविष्यति ॥ १०६ ॥
 इत्युक्त्वा सा गता देवी ततः सोप्यकलङ्कवाक् ।
 देवतादर्शनाज्जातपरमानन्दानिर्भरः ॥ १०७ ॥

[१६]

प्रातर्गत्वा जिनं नत्वा सभायां दिव्यमूर्तिभाक् ।
क्रीडार्थं च प्रभावार्थं धर्मस्यैव जिनेशिनः ॥ १०८ ॥
दिनान्येतानि संचक्रे वादोऽनेन समं मया ।
अद्य वादं द्रुतं जित्वा भोजनं क्रियते ध्रुवम् ॥ १०९ ॥
उक्त्वेति स्पष्टसद्वाक्यैर्वादं कर्तुं समुद्यतः
उपन्यासं ततस्तस्याः कुर्वत्यास्तेन जल्पितम् ॥ ११० ॥
प्रागुक्तं कीदृशं वाक्यं तदस्माकं प्रकथ्यते ।
तदाकर्ण्यकलङ्कस्य वाक्यं हृत्क्षोभकारणम् ॥ १११ ॥
देवता वचनैकत्वादुत्तरं दातुमक्षमा ।
सूर्योदये निशेवाशु सा गता मानभङ्गतः ॥ ११२ ॥
ततोऽकलङ्कदेवेन समुत्थायप्रकोपतः ।
अन्तःपटं विदार्योच्चैः स्फोटयित्वा च तं घटम् ॥ ११३ ॥
महापादप्रहारेण हत्वा रूपं तु सौगतम्
मानभङ्गं तथा कृत्वा तेषां मिथ्याकुवादिनाम् ॥ ११४ ॥
पुनर्मदनमुन्दर्या सम्प्राप्तानन्दसम्पदः ।
समस्तभव्यलोकानामग्रतः परया मुदा ॥ ११५ ॥
गलगर्जितं विद्यायोच्चैस्तेनोक्तं चेति सौत्सवम् ।
अहो मया वराकोऽयं सङ्घश्रीर्धर्मवर्जितः ॥ ११६ ॥
निर्जितः प्रथमे घस्त्रे किन्तु दैव्यैतया समम् ।
श्रीमज्जिनेन्द्रचन्द्राणां मतोद्योतनहेतवे ॥ ११७ ॥
संज्ञानोद्योतनार्थं च कृतो वादः स्वलीलया ।
एतदुक्त्वा महाकाव्यं स्वामिना पठितं स्फुटम् ॥ ११८ ॥
“ नाहंकारवशीकृतेन मनसा न द्वेषिणा केवलं
नैरात्म्यं प्रतिपद्य नश्यति जने कारुण्यबुद्ध्या मया ।

[१७]

राज्ञः श्रीहिमशीतलस्य सदासि प्रायो विदग्धात्मनो
बौद्धाघान्सकलान्विजित्य सुगतः पादेन विस्फालितः ॥”
तदा प्रभृति बौद्धोस्ते नरेन्द्रार्थैर्निराकृताः ।
त्यक्त्वा देशं द्रुतं नष्टा खद्योता वा दिनागमे ॥ ११९ ॥
एवं श्रीमज्जिनेन्द्राणां दृष्ट्वा ज्ञानप्रभावनाम् ।
हिमशीतलभूपाद्याः सर्वे ते भक्तिभारतः ॥ १२० ॥
जिनधर्मरता भूत्वा त्वक्त्वा मिथ्यामतं द्रुतम् ।
नाना रत्नसुवर्णाद्यैः संस्तोत्रैः शर्मकारिभिः ॥ १२१ ॥
पूजयन्ति स्म तं पूतमकलङ्कं बुधोत्तमम् ।
श्रीमज्जिनेन्द्रसंज्ञानप्रभावात्के न पूजिताः ॥ १२२ ॥
तथा मदनमुन्दर्या महोत्सवशतै रथः ।
विचित्ररचनोपेतो लसत्पट्टांशुकैर्वृतः ॥ १२३ ॥
संरणात्किङ्किणीजालो घण्टाटङ्कारशोभितः ।
त्रैलोक्यपूज्यजैनेन्द्रमहाविम्बैः पत्रित्रितः ॥ १२४ ॥
नाना छत्रंविनानाद्यैश्चामराद्यैरलङ्कृतः ।
कनक्काञ्चनसद्रत्नमुक्तामालाविराजितः ॥ १२५ ॥
अनेक भव्यलोकानां समन्ताञ्जयघोषणैः ।
सम्पतत्कुसुमामोदैः सुगन्धीकृतदिङ्मुखः ॥ १२६ ॥
झल्लरीतालकंसारभेरीभम्भामृदङ्गकैः ।
पठत्पण्डितसन्दोहैश्चारणस्तुतिपाठकैः ॥ १२७ ॥
कामिनीगीतझङ्कारैर्नानानृत्यादिभिर्युतः ।
जङ्गमः पुण्यरत्नानां रोहणाद्रिरिवोद्गतः ॥ १२८ ॥
वस्त्राभरणसन्दोहैर्नाना ताम्बूलदानतः ।
स भव्यानां विभाति स्म पर्यटन्नैव सुरद्रुमः ॥ १२९ ॥

[१८]

वर्ष्यते स रथः केन यस्य दर्शनमात्रतः ।
अनेकदुर्दशां चापि संजाता दर्शनश्रियः ॥ १३० ॥
इत्यादि सम्पदासारै रथः पूर्णमनोरथः ।
सम्यक्चचाल तद्राह्या यशोराशिरिवापरः ॥ १३१ ॥
सोऽस्माकं भव्यजीवानां नाना शर्मशतप्रदः ।
नित्यं सम्भावितश्चित्ते दद्यात्सदर्शनश्रियम् ॥ १३२ ॥
यथाऽकलङ्कदेवोऽसौ चक्रे ज्ञानप्रभावनाम् ।
अन्येनापि सुभव्येन कर्त्तव्या सा सुखप्रदा ॥ १३३ ॥

स जयति जिनदेवो देवदेवन्द्रवन्द्य—

स्त्रिभुवनसुखकारी यस्य बोधप्रदीपः ।

गुणगणमणिरुद्रो बोधसिन्धुर्मुनीन्द्रो

दिशतु मम शिवानि श्रीप्रभाचन्द्रदेवः ॥ १३४ ॥

इति कथाकोशे ज्ञानेद्योतिनी श्रीमदकलङ्कदेवस्य कथा समाप्ता ।

३—सनत्कुमारचक्रवर्त्तिनः कथा ।

नत्वा पञ्च गुरून्भक्त्या स्वर्गमोक्षसुखप्रदान् ।
चारित्रद्योतने वच्मि चरित्रं तुर्यचक्रिणः ॥ १ ॥
अत्रैव भरतक्षेत्रे वीतशोकपुरे प्रभुः ।
अभूदनन्तवीर्याख्यो राज्ञी सीताऽभिधा सती ॥ २ ॥
पुत्रः सनत्कुमारोऽभूत्तयोः सत्पुण्यपाकतः ।
चतुर्थश्चक्रवर्त्तीशः सम्यग्दृष्टिशिरोमणिः ॥ ३ ॥
पट्खण्डमण्डितां पृथ्वीं संसाध्यैव शुभोदयात् ।
निधानैर्नवभी रत्नैश्चतुर्दशभिरुत्तमैः ॥ ४ ॥

गजैश्चतुरशीत्युक्तलक्षैर्दक्षो विराजितः ।
 रथैस्तावत्प्रमाणैश्च नित्यं पूर्णमनोरथैः ॥ ९ ॥
 अश्वैरष्टादशोत्कृष्टैः कोटिभिर्भर्मभूपितैः ।
 भट्टैश्चतुरशीत्युक्तकोटिभिः शस्त्रपाणिभिः ॥ ६ ॥
 ग्रामैः पण्णवतिप्रोक्तकोटिभिर्धान्यसम्भृतैः ।
 स्त्रीणां पण्णवतिप्रातसङ्ख्यानैश्च सहस्रकैः ॥ ७ ॥
 लसद्रत्नकिरीटाद्यैर्नरेन्द्राणां सहस्रकैः ।
 द्वात्रिंशद्रणनोपेतैर्नित्यं सेवाविधायिभिः ॥ ८ ॥
 इत्यादिसम्पदासारैर्देवविद्याधरैः श्रितः ।
 रूपलावण्यसौभाग्यमहाभाग्यैः समन्वितः ॥ ९ ॥
 कुर्वन्राज्यं महाप्राज्यं यावदास्ते विचक्षणः ।
 श्रीमज्जिनेन्द्रचन्द्राणां धर्मकर्मपरायणः ॥ १० ॥
 तावत्सौधर्मकल्पेशः स्वकीये सदसि स्थितः ।
 पुरुषस्य लसद्रूपगुणव्यावर्णनां पराम् ॥ ११ ॥
 प्रकुर्वाणः सुरैः पृष्टो देव किं कोपि वर्तते ।
 उक्तप्रकाररूपश्रीर्भरतक्षेत्रके न वा ॥ १२ ॥
 इन्द्रेणोक्तं शुभं रूपं यादृशं चक्रवर्त्तिनः ।
 सन्त्कुमारनाम्नोऽस्ति देवानां नापि तादृशम् ॥ १३ ॥
 तच्छ्रुत्वा मणिमालाख्यरत्नचूलौ सुरोत्तमौ ।
 तद्रूपं दृष्टुमायातौ प्रच्छन्नं मज्जनक्षणे ॥ १४ ॥
 चक्रिणोरूपमालोक्य सर्वावयवसुन्दरम् ।
 वस्त्रभूषादिनिर्मुक्तं तथापि त्रिजगत्प्रियम् ॥ १५ ॥
 देवानामपि नास्त्येवं रूपं ताम्यां विचिन्त्य च ।
 शिरःकम्पं विधायेति सिंहद्वारे प्रहर्षतः ॥ १६ ॥

स्वरूपं प्रकटीकृत्य प्रतीहारं प्रतीरितम् ।
 भो दौवारिक भूपाग्रे त्वया शीघ्रं निरूप्यते ॥ १७ ॥
 दृष्टुकामौ भवद्रूपं स्वर्गादेवौ समागतौ ।
 तदाकर्ण्य प्रतीहारश्चक्रिणं तन्निवेदयत् ॥ १८ ॥
 ततस्तेन विधायोच्चैः शृङ्गारं चक्रवर्तिना ।
 स्थित्वा सिंहासने भूत्याऽऽकारितौ तौ सुधाशिनौ ॥ १९ ॥
 सभायां तौ समागत्य दृष्ट्वा भूपं समूचतुः ।
 हा कष्टं यादृशं रूपं दृष्टं प्रच्छन्नवृत्तितः ॥ २० ॥
 आवाभ्यां पूर्वमेवेदं लीलया मज्जनाश्रितम् ।
 साम्प्रतं तादृशं नास्ति ततः सर्वमशाश्वतम् ॥ २१ ॥
 तच्छ्रुत्वा सेवकैरुक्तं तथा मण्डनकारिणा ।
 पूर्वरूपादिदानीं च न किञ्चिद्धीनतामितम् ॥ २२ ॥
 अस्माकं प्रतिभातीति श्रुत्वा ताभ्यां च तद्वचः ।
 तद्धीनस्य प्रतीत्यर्थं नृपाग्रे जलसम्भृतम् ॥ २३ ॥
 कुम्भमानीय सर्वेषां दर्शयित्वा पुनश्च तान् ।
 बहिर्निष्कास्य भूपस्य पश्यतः पुरतो घटम् ॥ २४ ॥
 तोयत्रिन्दुमपाकृत्य तस्मात्तृणशलाकया ।
 तानाहूय पुनस्तेषां स कुम्भो दर्शितस्तराम् ॥ २५ ॥
 कीदृशः प्रागिदानीं च कुभेयं कथ्यतामिति ।
 सम्पृष्टास्ते जगुश्चैवं पूर्णोयं पूर्ववद्भ्रुवम् ॥ २६ ॥
 देवौ ततश्च भो राजन् यथायं जलत्रिन्दुकः ।
 दूरीकृतोपि न ज्ञातस्तथा ते रूपहीनता ॥ २७ ॥
 एतैर्न लक्ष्यते चेति कथयित्वा दिवं गतौ ।
 ततश्चक्री चमत्कारं दृष्ट्वा चित्ते विचारयन् ॥ २८ ॥

पुत्रमित्रकलत्रादिसम्पदा विविधा तराम् ।
 चंचला चपलेवासौ संसारे दुःखसागरे ॥ २९ ॥
 बीभत्सु तापकं पूति शरीरमशुचेर्गृहम् ।
 का प्रीतिर्विदुषामत्र यत्क्षणार्थं परिक्षयि ॥ ३० ॥
 भोगाः पञ्चेन्द्रियोत्पन्ना वञ्चकेभ्योति वञ्चकाः ।
 यैर्वञ्चितो जनोर्थं च पिशाचीव प्रवर्तते ॥ ३१ ॥
 मिथ्यात्वग्रसितो जीवो जैनवाक्यामृते हिते ।
 न करोति मतिं मूढो ज्वरीव क्षीरशर्करे ॥ ३२ ॥
 अद्य हत्वा महामोहं कुर्वेहं स्वात्मनो हितम् ।
 इत्यादिकं विचार्योच्चैः सुधीर्वैराग्यतत्परः ॥ ३३ ॥
 कृत्वा पूजां जिनेन्द्राणां सर्वसिद्धिप्रदायिनीम् ।
 दानं विधाय कारुण्यादथायोग्यं सुखप्रदम् ॥ ३४ ॥
 दत्त्वा देवकुमाराय राज्यं पुत्राय धीधनः ।
 त्रिगुणमुनिपार्श्वं च दीक्षां जैनीं जगद्धिताम् ॥ ३५ ॥
 गृहीत्वा गुरुसद्भक्त्या तपश्चोप्राप्तसंज्ञकम् ।
 कुर्वन्पञ्च प्रकारं च चारित्रं प्रतिपालयन् ॥ ३६ ॥
 तदा विरुद्धकाहारैस्तस्य सर्वशरीरके ।
 अनेकव्याधयो जाताः कण्डूप्रभृतयस्तराम् ॥ ३७ ॥
 तथाप्यसौ महासाधुः शरीरेऽत्यन्तनिस्पृहः ।
 चिन्तां नैव करोत्युच्चैः कुरुते चोत्तमं तपः ॥ ३८ ॥
 तदा सौधर्मकल्पेशः सुधीर्धर्मानुरागतः ।
 संस्थितः स्वसभामध्ये चारित्रं पञ्चधा मुदा ॥ ३९ ॥
 व्यावर्ण्यंश्च देवेन पृष्ठो मदनकेतुना ।
 देव देव यथा प्रोक्तं चारित्रं भवता तथा ॥ ४० ॥

किं कस्यापि लसद्दृष्टेः क्षेत्रे भरतसंज्ञके ।
 अस्ति वा नास्ति तच्छ्रुत्वा सौधमेन्द्रो जगाद च ॥ ४१ ॥
 सनत्कुमारचक्रेशस्त्यक्त्वा षट्खण्डमण्डिताम् ।
 तृणवच्च महीं धीमान्स्वदेहेऽतीव निस्पृहः ॥ ४२ ॥
 तच्चरित्रं जगच्चित्रं पञ्चधास्ति जिनोदितम् ।
 एतदाकर्ण्य देवोसौ शीघ्रं मदनकेतुवाक् ॥ २३ ॥
 तत्रागत्य महाटव्यामनेकव्याधिसंयुतम् ।
 निश्चलं मेरुवद्गाढं सुरासुरनमस्कृतम् ॥ ४४ ॥
 दुर्धरं भूरि चारित्रमनुतिष्ठन्तमद्भुतम् ।
 समालोक्य मुनीन्द्रं तं पवित्रीकृतभूतलम् ॥ ४५ ॥
 सम्प्राप्य परमानन्दं तथा तस्य परीक्षितुम् ।
 शरीरं निस्पृहत्वं च वैद्यरूपं विधाय वै ॥ ४६ ॥
 स्फेटयित्वा महाव्याधीन्सर्वान्वेद्यशिरोमणिः ।
 शीघ्रं दिव्यं करोम्युच्चैः शरीरं रोगवर्जितम् ॥ ४७ ॥
 एवं मुहुर्मुहुर्व्यक्तं ब्रुवाणः पुरतो मुनेः ।
 इतस्ततश्च सङ्गच्छन्पृष्टोऽसौ मुनिना तदा ॥ ४८ ॥
 कस्त्वं किमर्थमत्रैव निर्जने च वने घने ।
 पूत्कारं सङ्करोपीति तदाकर्ण्य मुरोऽवदत् ॥ ४९ ॥
 वैद्योऽहं भवतां देव निखिलं व्याधिसञ्चयम् ।
 स्फेटयित्वा सुवर्णाभिशरीरं सङ्करोम्यहम् ॥ ५० ॥
 ततश्च स मुनिः प्राह यदि स्फेटयसि ध्रुवम् ।
 व्याधिं मे स्फेटय त्वं च शीघ्रं सांसारिकं सुधीः ॥ ५१ ॥
 तेनोक्तं भो मुने नाऽहं समर्थस्तन्निवारणे ।
 तत्र शूरा भवन्त्येव भवन्तस्तु विचक्षणाः ॥ ५२ ॥

ततः प्रोक्तं मुनीन्द्रेण किं व्याधिस्फेटनेन मे ।
 अशाश्वतेऽशुचौ काये निर्गुणे दुर्जनोपमे ॥ ५३ ॥
 निष्ठीवनस्य संस्पर्शमात्रेण व्याधिसङ्घः ॥
 यत्र शीघ्रं भवत्येव किं कार्यं वैद्यभेषजैः ॥ ५४ ॥
 इत्युक्त्वा मुनिना तेन स्वनिष्ठीवनमात्रतः ।
 अपनीय महाव्याधिं स्वबाहुर्दर्शितः शुभः ॥ ५५ ॥
 दृष्ट्वा स्वर्णशलाकाभं बाहुमेकं मुनेस्तराम् ।
 स्वमायामुपसंहृत्य तं प्रणम्य जगाद सः ॥ ५६ ॥
 भो स्वामिन्भवतां चित्रं चरित्रं दोषवर्जितम् ।
 निस्पृहत्वं शरीरादौ सौधमेन्द्रेण वर्णितम् ॥ ५७ ॥
 सभायां यादृशं देव महाधर्मानुरागतः ।
 तादृशं दृष्टमेवात्र समागत्य मयाऽधुना ॥ ५८ ॥
 अतस्त्वं धन्य एवात्र भूतले जन्म ते शुभम् ।
 मानुष्यं शर्मदे चेति तं प्रशस्य मुहुर्मुहुः ॥ ५९ ॥
 नत्या भक्तिभरेणोच्चैः स्वर्गं देवो गतस्तदा ।
 मुनिः सनत्कुमारोऽसौ महावैराग्यतः पुनः ॥ ६० ॥
 पञ्च प्रकारचारित्रं प्रकृष्टोद्योतनादिकम् ।
 विधाय क्रमशो धीरः शुक्लध्यानप्रभावतः ॥ ६१ ॥
 घातिकर्मक्षयं कृत्वा लोकालोकप्रकाशकम् ।
 सम्प्राप्तः केवलज्ञानं देवेन्द्रायैः प्रपूजितः ॥ ६२ ॥
 सम्बोध्य सकलान्भव्यान्सद्धर्मामृतवर्षणैः ।
 शेषकर्मक्षयं कृत्वा प्राप्तवान्मोक्षमक्षयम् ॥ ६३ ॥
 सोऽस्माकं केवलज्ञानी स्वर्गमोक्षसुखप्रदः ।
 पूजितो वन्दितो नित्यं भूयात्सत्केवलश्रिये ॥ ६४ ॥

[२४]

यथाऽनेन मुनीन्द्रेण चारित्रोद्योतनं कृतम् ।

तथान्येन सुभव्येन कर्त्तव्यं तद्धि शर्मदम् ॥ ६५ ॥

गच्छे श्रीमति मूलसङ्घतिलके श्रीशारदायाः शुभे

श्रीभट्टारकमल्लिभूषणगुरुश्चारित्रचूडामणिः ।

तच्छिष्यो गुणरत्नरञ्जितमतिर्नित्यं सतां सद्गति—

भूयान्मे भवतारको वरमुदे श्रीसिहनन्दी मुनिः ॥ ६६ ॥

इति चारित्रोद्योतिनी श्रीसनत्कुमारचक्रवर्तिनः कथा समाप्ता ।

४—श्रीसमन्तभद्रस्वामिनः कथा ।

नत्वा जिनं जगत्पूज्यं द्योतने दृष्टिबोधयोः ।

श्रीमत्समन्तभद्रस्य चरित्रं रचयाम्यहम् ॥ १ ॥

इहैव दक्षिणस्थायां काञ्च्यां पुन्यो परत्मवित् ।

मुनिः समन्तभद्राख्यो विख्यातो भुवनत्रये ॥ २ ॥

तर्कव्याकरणोत्कृष्टच्छन्दोऽलङ्कारिकादिभिः ।

अनेकशास्त्रसन्दोहैर्मण्डितो बुधसत्तमः ॥ ३ ॥

दुर्द्धरानेकचारित्ररत्नरत्नाकरो महान् ।

यावदास्ते सुखं धीरस्तावत्तत्कृतयकेऽभवत् ॥ ४ ॥

असद्वेद्यमहाकर्म्मोदयाद्दुर्दुःखदायिनः ।

तीव्रकष्टप्रदः कष्टं भस्मकव्याधिसंज्ञकः ॥ ५ ॥

तेन सम्पीडितश्चित्ते चिन्तयत्यैवमञ्जसा ।

व्याधिनानेन सन्तप्ता विद्वान्सोपि वयं भुवि ॥ ६ ॥

दर्शनस्योपकाराय जाता नैव समर्थकाः ।

अतस्तद्व्याधिनाशाय विधिः कश्चिद्विधीयते ॥ ७ ॥

स विधिस्तु भवेन्नाना पक्वान्नाहारसञ्चयैः ।
 अन्यैः स्निग्धतरैरनैस्तदुःखौघप्रशान्तिदः ॥ ८ ॥
 तदाहारस्य सम्प्राप्तेरभावादत्र साम्प्रतम् ।
 यस्मिन्देशे यथास्थाने येन लिङ्गेन सम्भवेत् ॥ ९ ॥
 तथाहारपरिप्राप्तिराश्रयं तं ब्रजाम्यहम् ।
 विचार्येति परित्यज्य पुरीं काञ्चीं स संयमी ॥ १० ॥
 उत्तराभिमुखो गच्छन्पुण्ड्रेन्दुनगरे गतः ।
 तत्र वन्दकलोकानां स्थाने च महतीं मुदा ॥ ११ ॥
 दानशालां समालोक्य भस्मकव्याधिसङ्घयः ।
 भविष्यत्यत्र संचित्य धृतवान्बौद्धलिङ्गकम् ॥ १२ ॥
 तत्रापि तन्महाव्याधिशान्तिदाहारदुर्विधात् ।
 स निर्गत्य पुनस्तस्मादुत्तरापथसम्मुखः ॥ १३ ॥
 पर्यटन्नगराण्युच्चैरनेकानि क्षुधाहतः ।
 सम्प्राप्तः कतिभिर्घसैः पुरं दशपुराभिधम् ॥ १४ ॥
 तत्र दृष्ट्वा तथा भागवतानामठमुन्नतम् ।
 तल्लिङ्गिभिः समाकीर्णं काककीर्णं वनं यथा ॥ १५ ॥
 तद्भाक्तिकैः सदा दत्तविशिष्टाहारसञ्चयम् ।
 त्यक्त्वा वन्दकलिङ्गं च धृत्वा भागवतं हि तत् ॥ १६ ॥
 तत्रैवं भस्मकव्याधिविनाशाहारहानितः ।
 ततो निर्गत्य नानोरुदिग्देशादींश्च पर्यटन् ॥ १७ ॥
 अन्तः स्फुरितसम्यक्त्वो बहिर्व्याप्तकुलिङ्गकः ।
 शोभितोऽसौ महाकान्तिः कर्दमाक्तो मणिर्यथा ॥ १८ ॥
 बाणारसीं ततः प्राप्तः कुलघोषैः समन्विताम् ।
 योगिलिङ्गं तथा तत्र गृहीत्वा पर्यटन्पुरे ॥ १९ ॥

[२६]

स योगी लीलया तत्र शिवकोटिमहीभुजा ।
कारितं शिवदेवोरुप्रासादं सम्बिलोक्य च ॥ २० ॥
सृष्टाष्टादशसद्भक्षसमूहैश्वरकैर्युतम् ।
अत्रास्मदीयदुर्व्याधिशान्तिता सम्भविष्यति ॥ २१ ॥
यावदेवं विचार्योच्चैः संस्थितस्तावदेव च ।
कृत्वा देवस्य तैः पूजां भाक्तिकैर्भक्षभेदकैः ॥ २२ ॥
बहिर्निक्षिप्यमाणं च दृष्ट्वा नैवेद्यकं महत् ।
अहो किमत्र कस्यापि सामर्थ्यं नास्ति सोऽवदत् ॥ २३ ॥
यः कोपि देवमत्रेममवतार्य सुभाक्तितः ।
राज्ञा सम्प्रेषितं दिव्यमाहारं भोजयत्यलम् ॥ २४ ॥
इत्याकर्ण्य जगुस्तेपि किं सामर्थ्यं तवास्ति च ।
भक्षं भोजयितुं देवमवतार्य यतो भवान् ॥ २५ ॥
वदत्येवं तदाकर्ण्य स जगौ मेस्ति तद्ध्रुवम् ।
ततस्तत्र स्थितैर्लोकैः शीघ्रं राज्ञे निवेदितम् ॥ २६ ॥
योगिनैकेन देवात्र समागत्य महाद्भुतम् ।
त्वदीयदेवसत्पूजाविसर्जनविधौ प्रभो ॥ २७ ॥
बहिर्निक्षिप्यमाणं च नैवेद्यं संविलोक्य तत् ।
प्रोक्तमत्रावतार्यांशु देवं दिव्याशनं महत् ॥ २८ ॥
भोजयामीति तच्छ्रुत्वा शिवकोटिमहीपतिः ।
सञ्जातकौतुको दिव्यं नानाहारं घृतादिभिः ॥ २९ ॥
प्रचुरेक्षुरसैर्दुग्धदध्यादिकसमन्वितैः
पूर्णैः कुम्भशतैर्युक्तं सत्प्रपैर्वटकादिभिः ३० ॥
समादाय समागत्य तत्रैवं संजगाद् सः ।
भोजयन्तु भवन्तस्तु देवं भो योगिनोऽशनम् ॥ ३१ ॥

[२७]

एवं करोमि तेनोक्त्वा सर्वं तद्भोज्यसञ्चयम् ।
प्रासादान्तः प्रविश्योच्चैः सर्वान्निष्कास्य तान्बहिः ॥ ३२ ॥
द्वारं दत्त्वा स्वयं भुक्त्वा कपाटयुगलं पुनः ।
समुद्घाट्य ततः प्रोक्तं भाजनानि बहिस्तराम् ॥ ३३ ॥
निस्सार्यतां ततो जाते महाश्चर्ये स भूपतिः ।
नित्यं नैवेद्यसन्दोहं कारयित्वोत्तरोत्तरम् ॥ ३४ ॥
प्रेषयामास सद्भक्त्या पण्मासेषु गतेषु च ।
संजाते भस्मकव्याधिप्रक्षये तस्य योगिनः ॥ ३५ ॥
आहारे प्रकृतिं प्राप्ते शरीरे शान्तितामिते ।
समस्तभक्षसन्दोहं दृष्ट्वा चोद्भरितं जगुः ॥ ३६ ॥
ततस्तत्र स्थिता लोकाः किं भो योगीन्द्र साम्प्रतम् ।
तथैवोद्घ्रियते सर्वो नाना भक्षसमुच्चयः ॥ ३७ ॥
तेनोक्तं भूपतेर्भक्त्या सन्तृप्तो भगवानयम् ।
स्तोकमेवात्र भुंक्ते च तच्छ्रुत्वा ते जगुर्नृपम् ॥ ३८ ॥
तत्सर्वं भूपतिः सोपि शुष्कपुष्पादिवेष्टितम् ।
धृतं माणवकं तस्य चारित्रं वीक्षितुं तराम् ॥ ३९ ॥
तं प्रणालप्रदेशे च स्थापयामास मूढतः ।
द्वारं दत्त्वा तु योगीन्द्रं भुञ्जानं वीक्ष्य तत्स्वयम् ॥ ४० ॥
छात्रो जगौ नृपस्याग्रे योगी भो देव किं चन ।
देवं न भोजयस्येव किन्तु भुंक्ते स्वयं पुनः ॥ ४१ ॥
तदाकर्ण्य नृपः प्राह कोपेन कलितस्तराम् ।
भो योगिस्त्वं मृपावादी न किञ्चिद्भोजनादिकम् ॥ ४२ ॥
देवं मे भोजयस्येव किन्तु दत्त्वा कपाटकम् ।
स्वयं त्वं भक्षयत्येव महान्धूर्ततरो भवान् ॥ ४३ ॥

नमस्कारं न देवस्य करोषीति कथं पुनः ।
 तच्छ्रुत्वा योगिना प्रोक्तं देवस्ते सोढुमक्षमः ॥ ४४ ॥
 अस्माकं सुनमस्कारं रागद्वेषमलीमसः ।
 राजत्वं राजते नैव राजन्सामान्यके नरे ॥ ४५ ॥
 यस्त्वष्टादशदुर्दोषैर्निर्मुक्तो जिनभास्करः ।
 केवलज्ञानसत्तेजोलोकालोकप्रकाशकः ॥ ४६ ॥
 अस्मदीयं नमस्कारं स सोढुं वर्तते क्षमः ।
 तेनाहं न नमस्कारं करोम्यस्मै महीपते ॥ ४७ ॥
 यद्यस्मै तं करोम्युच्चैस्तदायं तव देवकः ।
 स्फुटत्यैव तदाकर्ण्य नृपः प्राह सकौतुकः ॥ ४८ ॥
 स्फुटत्यसौ स्फुटत्यैव कुरु त्वं च नमस्कृतिम् ।
 पश्यामस्ते नमस्कारसामर्थ्यं सकलं ध्रुवम् ॥ ४९ ॥
 ततो जगाद योगीन्द्रः प्रभाते भवतां पुनः ।
 सामर्थ्यं दर्शयिष्यामि मदीयं भो महीपते ॥ ५० ॥
 एवमस्वीति सम्प्रोक्त्वा राज्ञा तं योगिनं तदा ।
 धृत्वा देवगृहे पश्चाद्बहिस्तु बहुयत्नतः ॥ ५१ ॥
 खड्गपाणिभटैर्गाढं हस्तिनां च घटादिभिः ।
 संरक्षितस्तदा रात्रिप्रहरद्वितये गते ॥ ५२ ॥
 मयोक्तं रमसादित्थं न विद्यः किं भविष्यति ।
 इत्यादिचिन्तनोपेतः संस्मरञ्जिनपादयोः ॥ ५३ ॥
 यावदास्ते स योगीन्द्रस्तावदासनकम्पनात् ।
 अम्बिकाशु समागत्य जिनशासनदेवता ॥ ५४ ॥
 तं जगाद प्रभो श्रीमज्जिनपादाब्जषट्पद ।
 चिन्तां मा कुरु योगीन्द्र यत्प्रोक्तं भवता ध्रुवम् ॥ ५५ ॥

“ स्वयंभुवाभूतहिते-नभूतल ” इति स्फुटम् ।
 पदमाद्यं विधायोच्चैः कुर्वतः स्तुतिमुन्नताम् ॥ ५६ ॥
 चतुर्विंशतितीर्थेशां शान्तिकोटिविधायिनाम् ।
 भविष्यति द्रुतं सर्वं स्फुटिष्यति कुलिङ्गकम् ॥ ५७ ॥
 इत्युक्त्वा सा गता देवी जिनभक्तिपरायणा ।
 ततः समन्तभद्रोसौ देवतादर्शनात्तराम् ॥ ५८ ॥
 सञ्जातपरमानन्दप्रोल्लसद्ददनाम्बुजः ।
 चतुर्विंशतितीर्थेशां स्तुतिं कृत्वा सुखं स्थितः ॥ ५९ ॥
 प्रभाते च समागत्य राज्ञा कौतुहलाद्द्रुतम् ।
 समस्तलोकसन्दोहसंयुतेन महाधिया ॥ ६० ॥
 देवद्वारं समुद्घाटय बहिराकारितो हि सः ।
 आगच्छन्तं समालोक्य सम्मुखं दृष्टचेतसम् ॥ ६१ ॥
 त्रिकाशितमुखाम्भोजभास्करं वा महाद्युतिम् ।
 ततश्चेतसि भूपेन चिन्तितं योगिनोधुना ॥ ६२ ॥
 मूर्त्तिः सन्दृश्यते दिव्या ध्रुवं निर्वाहयिष्यति ।
 आत्मीयं भाषितं चेति संविचार्यैव योगिराट् ॥ ६३ ॥
 तेनोच्चैर्भणितः शीघ्रं भो योगीन्द्र कुरु ध्रुवम् ।
 त्वं देवस्य नमस्कारं पश्यामो वयमद्भुतम् ॥ ६४ ॥
 चतुर्विंशतितीर्थेशां योगीन्द्रेण महास्तुतिः ।
 प्रारब्धा भक्तिः कर्तुं शर्मदा दिव्यभाषया ॥ ६५ ॥
 तां कुर्वन्नष्टमश्रीमच्चन्द्रप्रभजिनोशिनः ।
 तमस्तमोरिव रश्मिभिन्नमिति संस्तुतेः ॥ ६६ ॥
 वाक्यं यावत्पठत्येवं स योगी निर्भयो महान् ।
 तावत्तद्विद्भक्तं शीघ्रं स्फुटितं च ततस्तराम् ॥ ६७ ॥

निर्गता श्रीजिनेन्द्रस्य प्रतिमा सुचतुर्मुखी ।
 संजातः सर्वतस्तत्र जयकोलाहलो महान् ॥ ६८ ॥
 समुत्पन्ने महाश्र्वर्ये भूपादीनां ततो नृपः ।
 जगौ योगीन्द्र भो कस्त्वं परमाश्र्वर्यकारकः ॥ ६९ ॥
 महासामर्थ्यसंयुक्तोऽयव्क्तर्लिङ्गीति तच्छ्रुतेः ।
 स्फुटं काव्यद्वयं चेति योगीन्द्रः समुवाच सः ॥ ७० ॥
 “काञ्च्यां नग्राटकोहं मलमलिनतनुर्लाम्बुशे पाडुपिण्डः
 पुण्ड्रेन्द्रे शाकाभिक्षुर्दशपुरनगरे मृष्टभोजी परिव्राट् ।
 वाणारस्यामभूवं शशधरधवलः पाण्डुराङ्गस्तपस्वी ।
 राजन्यस्यास्ति शक्तिः स वदतु पुरतो जैननिर्ग्रन्थवादी ॥
 पूर्वं पाटलिपुत्रमध्यनगरे भेरी मया ताडिता
 पश्चान्मालवसिन्धुदक्कविपये काञ्चीपुरे वैदिशे ।
 प्राप्तोऽहं करहाटकं बहुभटैर्विद्योत्कटैः सङ्कटं
 वादार्थी विचराम्यहं नरपते शार्दूलविक्रीडितम् ॥”
 इत्युक्त्वा कुलघोषस्य त्यक्त्वा लिङ्गं कुलिङ्गिनः ।
 जैननिर्ग्रन्थसल्लिङ्गं शिखिपिच्छसमन्वितम् ॥ ७१ ॥
 सन्धृतैकान्तिनः सर्वान्वादिनो दुर्मदान्वितान् ।
 अनेकान्तप्रवादेन निर्जित्यैकहेलया ॥ ७२ ॥
 कृत्वा श्रीमज्जिनेन्द्राणां शासनस्य प्रभावनाम् ।
 स्वर्मोक्षदायिनीं धीरो भावितीर्थङ्करो गुणी ॥ ७३ ॥
 समुद्योतितवान्सारं सम्यग्दर्शनमुत्तमम् ।
 कुदेवस्य नमस्काराऽकरणात्कविसत्तमः ॥ ७४ ॥
 एकान्तवादिनां भङ्गात्सम्यग्ज्ञानं जिनेशिनः ।
 स्वामी समन्तभद्राख्यो द्योतयामास शुद्धधीः ॥ ७५ ॥

एवं दृष्ट्वा महाश्रयं लोकानां भूपतेस्तराम् ।
 श्रद्धा श्रीमज्जिनेन्द्राणां शासने समभूत्तदा ॥ ७६ ॥
 शिवकोटिमहाराजो विवेकोत्कृष्टमानसः ।
 चारित्रमोहनीयस्य क्षयोपशमहेतुना ॥ ७७ ॥
 महावैराग्यसम्पन्नो राज्यं त्यक्त्वा विचक्षणः ।
 जैनीं दीक्षां समादाय शर्मदां गुरुभक्तितः ॥ ७८ ॥
 सकलश्रुतसन्दोहमधीत्य क्रमशः मुधीः ।
 लोहाचार्यकृतां पूर्वां शुद्धात्मारोधनां पराम् ॥ ७९ ॥
 सहस्रैश्चतुराशीत्या श्लोकैः संख्यामितां हिताम् ॥
 संक्षिप्य ग्रन्थतो मन्दमेधातुच्छायुर्पोर्वशात् ॥ ८० ॥
 अर्थतश्चारिहे लिङ्ग इत्यादिभिरनुत्तरैः ।
 चत्वारिंशन्महासूत्रैः सन्मूलाराधनां नवाम् ॥ ८१ ॥
 तृतीर्याद्दसहस्रात्संख्यां चक्रे जगद्धिताम् ।
 सा राधना मुनीन्द्रौ तौ शर्मदाः सन्तु मे सदा ॥ ८२ ॥
 सम्यग्दर्शनत्रोथवृत्तविलसद्रत्नाकरो निर्मलः
 कामोद्दामकरीन्द्रपञ्चवदनो विद्यादिनन्दी गुरुः ।
 षट्कर्तागमजैनशास्त्रनिपुणः श्रीमूलसङ्घे श्रियं
 श्रीभट्टारकमहोदयभूषणगुरुः सूरिः श्रुताब्धिः कियात् ॥ ८३ ॥
 इति सम्यग्दर्शनज्ञानोद्योतिनी श्रीसमन्तभद्रस्वामिनः
 कथा समाप्ता ।

५-श्रीसञ्जयन्तमुनेः कथा ।

श्रीमज्जैनपदाम्भोजयुग्मं नत्वा सुखप्रदम् ।
 सञ्जयन्तमुनेर्वचि सत्तपोद्योतने कथाम् ॥ १ ॥

जम्बूद्वीपे महामेरोः पश्चिमास्ये विदेहके ।
विषये गन्धमालिन्यां वीतशोकपुरे पुरे ॥ २ ॥
वैजयन्तो महाराजो भव्यश्री नाम तत्प्रिया ।
सञ्जयन्तजयन्ताख्यौ सञ्जातौ सुसुतौ तयोः ॥ ३ ॥
एकदा स महीनाथो विजयन्तोऽतिनिर्मलः ।
विद्युत्पातेन संवीक्ष्य मरणं पट्टहस्थिनः ॥ ४ ॥
महावैराग्यसम्पन्नो पुत्राभ्यां राज्यसम्पदम् ।
ददानो भणितस्ताभ्यां भो पितश्चेदिदं शुभम् ॥ ५ ॥
कथं सन्त्यज्यते राज्यं युष्माभिः सुविक्षणैः ॥
आवाभ्यां न ततस्तात राज्यं तद्रृश्यते सुधीः ॥ ६ ॥
ततो राज्यं बुधैस्त्याज्यं सञ्जयन्तमुताय च ।
वैजयन्ताय दत्वेति गृहीतं सुतपस्त्रिभिः ॥ ७ ॥
विशिष्टं स तपः कुर्वन्पिता सद्ग्रथानवहिना ।
घातिकर्मेन्धनं दग्ध्वा प्राप्तवान्केवलश्रियम् ॥ ८ ॥
केवलज्ञानपूजार्थं सञ्जाते मरुदागमे ।
मुनिर्जयन्तनामासौ संविलोक्य तदा लघुः ॥ ९ ॥
सद्रूपं धरणेन्द्रस्य विभूतिं च मनोहराम् ।
ऋदृशं सुतरां रूपं सम्पदा महतीदृशी ॥ १० ॥
तपोमाहात्म्यतो भूयाच्छीघ्रं मे परजन्मनि ।
इत्युत्कटनिदानेन धरणेन्द्रश्चाभवत्ततः ॥ ११ ॥
सञ्जयन्तमुनिश्चापि पक्षमासोपवासकैः ।
क्षुत्पिपासादिभिः क्षीणो महाटव्यां सुनिश्चलः ॥ १२ ॥
स सूर्यप्रतिमायोगसंस्थितो गिरिवत्तराम् ।
तदातस्योपरिप्राप्तो विद्युद्दंष्ट्रो खगाधिपः ॥ १३ ॥

आकाशे स्वविमानस्य स्वलनाद्वीक्ष्य तं मुनिम् ।
 ततस्तस्योपसर्गं च चक्रे कोपतो दृढम् ॥ १४ ॥
 स मुनिस्तु निजध्यानाञ्चलितो नैव धीरधीः ।
 महावायुशतैश्चापि चालितः किं सुराचलः ॥ १५ ॥
 ततस्तेनातिकष्टेन मुनिं विद्याप्रभावतः ।
 नीत्वा च भरतक्षेत्रे पूर्वादिग्भागसंस्थिते ॥ १६ ॥
 क्षिप्त्वा सिंहवतीमुख्यनदीपञ्चकसङ्गमे ।
 तद्देशवर्तिनश्चापि सर्वलोकाः सुपापिनः ॥ १७ ॥
 आकार्य भणिताः शीघ्रं राक्षसोऽयं महानहो ।
 युष्मान्भक्षयितुं प्राप्तो मत्वैवं मार्यतामिति ॥ १८ ॥
 तदाकर्ण्य मिलित्वा ते लोकैर्लकुटकादिभिः ।
 पाषाणैर्मार्यमाणोपि शत्रुमित्रसमाशयः ॥ १९ ॥
 दुष्टोपसर्गकं जित्वा स मुनिः सञ्जयन्तवाक् ।
 घातिकर्मक्षयं कृत्वा केवलज्ञानमद्भुतम् ॥ २० ॥
 उत्पाद्य शेषकर्माणि हत्वा मोक्षं गतो द्रुतम् ।
 ततो निर्वाणपूजार्थं जाते देवागमे तराम् ॥ २१ ॥
 यो जयन्तमुनिर्जातो धरणेन्द्रो निदानतः ।
 तेनागतेन तं दृष्ट्वा बन्धोः कायं महाक्रुधा ॥ २२ ॥
 एभिर्मदीयसद्वन्धोरुपसर्गः कृतो महान् ।
 मत्वेति नागपाशेन बद्धा लोकाः सुनिष्ठुरम् ॥ २३ ॥
 ततस्तैर्भणितं लोकैर्नजानीमो वयं प्रभो ।
 एतत्सर्वमहापापं विद्युदंष्ट्रेण निर्मितम् ॥ २४ ॥
 तच्छ्रुत्वा नागपाशेन तं बद्धा पापिनं पुनः ।
 सुनिक्षिप्य महाम्भोधौ मारयन्धरणेद्रवाक् ॥ २५ ॥

तदा दिवाकराख्येन देवेन भणितो द्रुतम् ।
 किं नागेन्द्र वराकेन मारितेनामुना सुधीः ॥ २६ ॥
 चतुर्भवान्तराण्युच्चैर्वैरं पूर्वं प्रवर्तते ।
 कारणेन पुनस्तेन मुनेश्चोपद्रवः कृत ॥ २७ ॥
 एतदाकर्ष्य नागेन्द्रः प्राहैवं ब्रूहि कारणम् ।
 ततो दिवाकरेणोक्तं शृणुत्वं भो विचक्षण ॥ २८ ॥
 जम्बूद्वीपेऽत्र विख्याते भरतक्षेत्रमध्यगे ।
 पुरा सिंहपुरे राजा सिंहसेनोऽभवत्सुधीः ॥ २९ ॥
 रामदत्ता महादेवी साध्वी तस्य विचक्षणा ।
 मंत्री श्रीभूतिनामाभूत्परेपा वंचनापरः ॥ ३० ॥
 पद्मखण्डे पुरे श्रेष्ठी सुमित्रो गुणमाण्डितः ।
 पुत्रः समुद्रदत्ताख्यो सुमित्राकुक्षिसंभवः ॥ ३१ ॥
 वाणिज्येनैकदागत्य तत्र सिंहपुरे महान् ।
 वंणिक्समुद्रदत्तोऽसौ सत्यशौचपरायणः ॥ ३२ ॥
 श्रीभूतिमंत्रिणः पार्श्वे धृत्वा सद्रत्नपञ्चकम् ।
 गत्वा समुद्रपारं च तस्मादायाति तत्क्षणे ॥ ३३ ॥
 पापतः स्फुटिते यान-पात्रे जातोतिनिर्धनः ।
 आगतेन ततस्तेन श्रीभूतिस्तु स याचितः ॥ ३४ ॥
 देहि मे पञ्च रत्नानि सत्यघोष दयापर ।
 तेन श्रीभूतिना प्रोक्तं लोकानामग्रतस्तदा ॥ ३५ ॥
 किं भो पुरा मया प्रोक्तं तत्सत्यं समभूद्वचः ।
 मन्येऽहं धननाशेन समागच्छति कोप्ययम् ॥ ३६ ॥
 निर्धनो गृहिलो भूत्वा कस्यापि महत्तराम् ।
 करिष्यति वृथा मूढो गले वल्गनकं ध्रुवम् ॥ ३७ ॥

कस्मात्समागतान्यस्य सद्रत्नानि महीतले ।
 केन वा लोकेतानीति किं न कुर्वन्ति पापिनः ॥ ३८ ॥
 ततः समुद्रदत्तोपि मदीयं रत्नपंचकम् ।
 श्रीभूतिर्न ददात्येवं सर्वस्मिन्नगरे सुधीः ॥ ३९ ॥
 कृत्वा पूत्कारकं नित्यं राजवेश्मसमीपतः ।
 पश्चात्पश्चिमरात्रौ च पूत्कारं प्रकरोत्यसौ ॥ ४० ॥
 पण्मासेषु गतेष्वेवं राश्या राज्ञे निवेदितम् ।
 देवायं गृहिलो न स्यादेक्यवाक्यप्रजल्पनात् ॥ ४१ ॥
 एकान्ते च ततो राज्ञा सम्पृष्टो गृहिलो जगौ ।
 पूर्ववृत्तान्तकं सर्वं रत्नानां सत्यमेव च ॥ ४२ ॥
 ततः परस्परं द्यूते पृष्ट्वा तं रामदत्तया ।
 श्रीभूतिं भोजनं पश्चात्साभिज्ञानेन तेन च ॥ ४३ ॥
 रत्नार्थं प्रेषिता दासी पार्श्वं श्रीभूतिकस्त्रियः ।
 न दत्तानि तथा पश्चाजित्वा तन्मुद्रिकां शुभाम् ॥ ४४ ॥
 प्रेषिता सा पुनर्नैव तथा दत्तानि तानि च ।
 जित्वा च प्रेषिते यज्ञोपवीते भीतया तथा ॥ ४५ ॥
 शीघ्रं रत्नानि दत्तानि तान्यादाय तथा पुनः ।
 भूपतेर्दर्शनान्युच्चैस्ततस्तेन महीभुजा ॥ ४६ ॥
 स्वकीयसाररत्नानां मध्ये निक्षिप्य तानि च ।
 धृत्वा समुद्रदत्ताप्रे युष्माकं त्वं गृहाण भो ॥ ४७ ॥
 इत्युक्ते तेन रत्नानि गृहीतानि निजानि वै ।
 न विस्मृतिः सतां कापि काले दीर्घतरे गते ॥ ४८ ॥
 तदा कोपेन तेनोक्तं भूभुजा स्वाधिकारिणाम् ।
 अस्य किं क्रियते ब्रूत महाचोरस्य पापिनः ॥ ४९ ॥

ततोधिकारिभिः प्रोक्तं राजन्नीदृग्विधायिनः ॥
 भक्षणं गोमस्योच्चैर्द्वात्रिंशन्मल्लमुष्टयः ॥ ५० ॥
 सर्वस्वहरणं दण्डः क्रियते वास्य निश्चयात् ।
 श्रीभूतिस्तु महालोभी क्रमादण्डत्रय कुधीः ॥ ५१ ॥
 स्वीकृत्यैव महाकष्टमार्त्तध्यानेन पीडितः ।
 मृत्वा तस्य नृपस्याभूद्भाण्डागारे भुजङ्गमः ॥ ५२ ॥
 सुधीः समुद्रदत्तस्तु धर्माचार्यमहामुनेः ।
 धर्ममाकर्ण्य जैनेन्द्रं गृहीत्वा सुतपस्ततः ॥ ५३ ॥
 मृत्वा कालेन तस्यैव सिंहसेनमहीपतेः ।
 सिंहचन्द्राभिधो धीमान्पुत्रो जातोतिनिर्मलः ॥ ५४ ॥
 एकदा सिंहसेनोसौ भाण्डागारे नृपो गतः ।
 श्रीभूतिचरसर्पेण भक्षितो मरणं श्रितः ॥ ५५ ॥
 सल्लकीवनमध्ये च हस्ती जातो महान् ध्रुवम् ।
 नृपो मृत्वा गजो जातो दुस्सहः कर्मसञ्चयः ॥ ५६ ॥
 राज्ञो मरणमालोक्य महाकोपेन मन्त्रतः ।
 सुवेषमन्त्रिणाह्वय सर्वान्सर्पान्प्रजल्पितम् ॥ ५७ ॥
 भो नागा ये तु निर्दोषाः प्रवेश वह्निकुण्डके ।
 कृत्वा स्वस्थानके यान्तु तं कृत्वा ते च निर्गताः ॥ ५८ ॥
 श्रीभूतिचरसर्पे च संस्थिते मन्त्रिणोदितम् ।
 विषं मुञ्चाम्निकुण्डे वा कुरु त्वं रे प्रवेशनम् ॥ ५९ ॥
 अगन्धनकुलोद्भूतो नाह मुञ्चामि तद्विषम् ।
 इति क्रूराशयः सोऽपि कृत्वा वह्निप्रवेशनम् ॥ ६० ॥
 मृत्वा कुर्कुटसर्पोऽभूत्पापी तत्सल्लकीवने ।
 पापिनां पुनरावर्तो भवत्येवं कुयोनिषु ॥ ६१ ॥

रामदत्ता तदा राज्ञी पत्युर्भरणदुःखिता ।
 कनश्र्यार्यिकापार्श्वे तपो धृत्वा सुखं स्थिता ॥ ६२ ॥
 सिंहचन्द्रोपि तातस्य मरणेन विरक्तधीः ।
 स्वभ्रात्रे पूर्णचन्द्राय राज्यं दत्त्वा कनीयसे ॥ ६३ ॥
 सुव्रताख्यमुनेः पार्श्वे जैनीं दीक्षां गृहीतवान् ।
 संजातः सुतपोयोगैर्मनःपर्ययबोधवान् ॥ ६४ ॥
 एकदा तं मुनिं दृष्ट्वा चतुर्थज्ञानसंयुतम् ।
 रामदत्तार्यिका प्राह भक्त्या नत्वा तपोनिधिम् ॥ ६५ ॥
 स्वामिन्धन्योऽत्र मे कुक्षिर्धृतो येन भवान्मृशम् ।
 पूर्णचन्द्रस्तु ते भ्राता कदा धर्मं गृहीष्यति ॥ ६६ ॥
 तच्छ्रुत्वा स मुनिः प्राह सिंहचन्द्रो गुणोज्ज्वलः ।
 मातस्त्वं पश्य संसारवैचित्र्यं वन्मि तेऽधुना ॥ ६७ ॥
 सिंहसेनो महाराजो दष्टः सर्पण पापिना ।
 स मृत्वा सल्लुकीनामवने हस्ती बभूव च ॥ ६८ ॥
 स मां वीक्ष्यैकदा धावन्मारणार्थं मया ततः ।
 भणितो भो करीन्द्र त्वं सिंहसेनो नृपः पुरा ॥ ६९ ॥
 पुत्रोऽहं सिंहचन्द्रस्ते प्राणैभ्यश्चातिवल्लभः ।
 इदानीन्तु समायातो मारणार्थं कथं त्रिधिः ॥ ७० ॥
 इत्युक्ते स गजेन्द्रोपि भूत्वा जातिस्मरो महान् ।
 अश्रुपातं तरां कुर्वन्नत्वा मे पादयोः स्थितः ॥ ७१ ॥
 मया पुनस्ततस्तस्य कारयित्वा जिनेशिनः ।
 सद्धर्मश्रवणं सारसम्यक्त्वाणुव्रतानि च ॥ ७२ ॥
 प्राहितानि गतः सोपि तान्युच्चैः प्रतिपालयन् ।
 गृह्णन्नाहारतोयादिसमस्तं प्रासुकं पुनः ॥ ७३ ॥

क्षीणकायो नदीतीरे निर्मग्नः कर्दमे तदा ।
 श्रीभूतिचरसर्पेण कुर्कुटाख्येन मस्तके ॥ ७४ ॥
 स्थित्वा संखाद्यमानस्तु कृत्वा सन्यासमुत्तमम् ।
 स्मरन्पञ्चनमस्कारान्सर्वपापक्षयङ्करान् ॥ ७५ ॥
 मृत्वा स्वर्गे सहस्रारे देवोऽभूच्छ्रीधराह्वयः ।
 नाना सत्सम्पदोपेतः किमन्यद्धर्मतः शुभम् ॥ ७६ ॥
 सर्पः सोपि महापापी मृत्वा कष्टशतप्रदे ।
 चतुर्थे नरके घोरे पतितः पापकर्मणा ॥ ७७ ॥
 हस्तिनस्तस्य सद्दन्तौ तदा मुक्ताफलानि च ।
 वनराजेन भिल्लेन गृहीत्वा तानि तेन च ॥ ७८ ॥
 दत्तानि धनमित्राख्यसार्थवाहस्य तेन तु ।
 पूर्णचंद्रमहीभर्तुरर्पितानि सुभक्तितः ॥ ७९ ॥
 पूर्णचन्द्रेण दन्ताभ्यां स्वपल्यङ्कस्य कारिताः ।
 पादा मुक्ताफलैर्हारो राज्ञीकण्ठे च कारितः ॥ ८० ॥
 एवं संसारवैचित्र्यं पूर्णचन्द्रस्य कथ्यते ।
 गत्वा मातस्त्वया सोपि जैनं धर्मं गृहीष्यति ॥ ८१ ॥
 ततो नत्वा मुनिं सापि गता भूपस्य मन्दिरम् ।
 तां दृष्ट्वा पूर्णचन्द्रश्चोत्थाय पल्यङ्कतो द्रुतम् ॥ ८२ ॥
 प्रणम्य मातरं यावत्संस्थितो विनयानतः ।
 सा जगौ पुत्र ते तातो दष्टः सर्पेण पापिना ॥ ८३ ॥
 स मृत्वात्र गजेन्द्रोभूत्सहृकीकानने सुधीः ।
 सर्पो मृत्वा पुनः सोपि कुर्कुटाख्योहिकोऽभवत् ॥ ८४ ॥
 निर्मग्नः कर्दमे हस्ती तेन सर्पेण भक्षितः ।
 तद्दन्तौ हस्तिनस्तस्य मुक्ताफलकदम्बकम् ॥ ८५ ॥

अर्पयामास ते राजन्सार्धवाहः सुभक्तितः ।
 एते पल्यङ्कपादास्ते तद्वन्ताभ्यां विनिर्मिताः ॥ ८६ ॥
 हारोयं शोभते राज्ञीकण्ठे ते भूपते तराम् ।
 ज्ञेयो मुक्ताफलैस्तस्य हस्तिनस्तु विनिर्मितः ॥ ८७ ॥
 इत्यादिसर्वसंबन्धं स श्रुत्वा भूपतिस्तराम् ।
 महोशोकेन सन्तप्तो गिरिर्दावानलेन वा ॥ ८८ ॥
 ततः पल्यङ्कपादांस्तान्समालिङ्ग्य प्रमोहतः ।
 हा तातेति च पूत्कारं पूर्णचन्द्रश्चकार सः ॥ ८९ ॥
 अन्तःपुरेण तेनोच्चैः सुजनैश्च तथा जनैः ।
 कृत्वा संरोदनं पश्चाच्चन्द्रनाक्षतपुष्पकैः ॥ ९० ॥
 दन्तमुक्ताफलानां च पूजां कृत्वा ततः परम् ।
 संस्कारस्तु कृतो लोके किञ्च कुर्वन्ति मोहिनः ॥ ९१ ॥
 पूर्णचन्द्रस्ततो धीमान्प्रतिपाल्य जिनोदितम् ।
 सारं श्रावकसद्गमं महाशुके सुरोजनि ॥ ९२ ॥
 रामदत्ता तपस्तप्त्वा देवस्तत्रैव चाभवत् ।
 के के नैव गता लोके कालेन कवलीकृताः ॥ ९३ ॥
 चतुर्थज्ञानधारी च सिंहचन्द्रो मुनीश्वरः ।
 शुद्धचारित्रयोगेन प्रान्तं प्रैवेयकं गतः ॥ ९४ ॥
 अथ जम्बूमति द्वीपे भरतस्थे खगाचले ।
 श्रीसूर्याभपुरे राजा सुरावर्त्तो विचक्षणः ॥ ९५ ॥
 यशोधरा महाराज्ञी रूपलावण्यमण्डिता ।
 दानपूजालसच्छीलप्रोषधैः प्रविराजिता ॥ ७६ ॥
 सिंहसेनचरो योऽसौ गजो मृत्वा दिवं गतः ।
 तद्गर्भे हि समागत्य रश्मिवेगः सुतोभवत् ॥ ९७ ॥

ततः कैश्चिद्दिनैस्तस्मै रश्मिवेगाय धीमते ।
 दत्त्वा राज्यं सुरावर्त्तो राजा जातो मुनीश्वरः ॥ ९८ ॥
 अथैकदा महाराजो रश्मिवेगः सुधार्मिकः ।
 सिद्धकूटजिनागारे वन्दनार्थं गतो मुदा ॥ ९९ ॥
 तत्र श्रीहरिचन्द्राख्यं मुनिं दृष्ट्वा जगद्धितम् ।
 धर्ममाकर्ष्य जैनेन्द्रं तदन्ते सत्तपोऽगृहीत् ॥ १०० ॥
 एकदा स तपःक्षीणो रश्मिवेगो महामुनिः ।
 स्थितो वने गुहामध्ये कायोत्सर्गेण शुद्धधीः ॥ १०१ ॥
 तदायं कुर्कुटः सर्पश्चतुर्थं नरकं गतः ।
 स जातोऽजगरो नाम पापी सर्पस्तु तद्वने ॥ १०२ ॥
 तं वृत्कारं प्रकुर्वन्तं दहन्तं काननं महत् ।
 गुहाभिमुखमागच्छन्तं विलोक्य महाशयुम् ॥ १०३ ॥
 सुधीः संन्याममादाय संस्थितो मुनिसत्तमः ।
 भक्षितस्तेन दुष्टेन पापिनाजगरेण सः ॥ १०४ ॥
 मृत्वा कापिष्ठकल्पेऽसौ देवो जातो महर्द्धिकः ।
 आदित्यप्रभनामा श्री-जिनपादाब्जयो रतः ॥ १०५ ॥
 मृत्वासोऽजगरो नागश्चतुर्थं नरकं गतः ।
 छेदनैर्भैदनैः शूलारोहणाद्यैः कदर्थितः ॥ १०६ ॥
 ततः कापिष्ठकल्पाच्च सिंहसेनचरः सुरः ।
 च्युत्वा चक्रपुरे रम्ये चक्रायुधमहीपतिः ॥ १०७ ॥
 चित्रमाला महादेवी तयोः पूर्वस्वपुण्यतः ।
 वज्रायुधो सुतो जातो जैनधर्मधुरन्धरः ॥ १०८ ॥
 तस्मै राज्यं समर्प्योच्चैश्चक्रायुधमहाप्रभुः ।
 जैनीं दीक्षां समादाय संजातो मुनिसत्तमः ॥ १०९ ॥

वज्रायुधोपि सद्राज्यं चिरं भुक्त्वा प्रसन्नधीः ।
 एकदा कारणं वीक्ष्य पितुः पार्श्वेऽभवन्मुनिः ॥ ११० ॥
 पंकप्रभात्समागत्य स सर्पो रौद्रमानसः ।
 संजातो निजपापेन भिल्लो नाम्नातिदारुणः ॥ १११ ॥
 प्रयंगुपर्वते सोपि कायोत्सर्गेण संस्थितः ।
 वज्रायुधो मुनिस्तेन हतो भिल्लेन बाणतः ॥ ११२ ॥
 मुनिः सर्वार्थसिद्धिं च सम्प्राप्तः पुण्यसम्बलः ।
 भिल्लो मृत्वा तथा पापी सप्तमं नरकं गतः ॥ ११३ ॥
 सर्वार्थसिद्धितश्च्युत्वा वज्रायुधचरः सुरः ।
 संजयन्तमुनिर्जातो विख्यातो भुवनत्रये ॥ ११४ ॥
 पूर्णचन्द्रः पुरा यस्तु भवैः कैश्चित्सुनिर्मलैः ।
 जयन्ताख्यो मुनिर्भूत्वा जातस्त्वं लोभतोहिराट् ॥ ११५ ॥
 दीर्घकालं महादुःखं भुक्त्वा सप्तमदुस्तलात् ।
 स भिल्लस्तु समागत्य नाना तिर्यक्कुयोनिषु ॥ ११६ ॥
 भ्रान्त्वा चैरावते क्षेत्रे भूतादिरमणे वने ।
 नदी वेगवती तस्यास्तटे गोशृङ्गतापसः ॥ ११७ ॥
 तदिप्रिया शंखिनी तस्यां जातो हरिणशृङ्गवाक् ।
 पञ्चाग्निसाधनं कृत्वा मृत्वा जातः खगोष्यसौ ॥ ११८ ॥
 विशुद्धं प्रोति पापिष्ठः पूर्ववैरेण तेन च ।
 उपसर्गो महांश्चक्रे मुनेरेतस्य दारुणः ॥ ११९ ॥
 मुनिश्चासौ विशुद्धात्मा निश्चलो मेरुवत्तराम् ।
 संजयन्तो जगत्पूज्यो जित्वा सर्वपरीषहान् ॥ १२० ॥
 श्रीमज्जिनेन्द्रचन्द्रोक्तं सत्तपो द्योतनादिकम् ।
 कृत्वा मोक्षं सुधीः प्रातः संजातोऽष्टमहागुणी ॥ १२१ ॥

[४२]

भो नागेन्द्र त्वया धीमन् ज्ञात्वैवं संसृतेः स्थितिम् ।
त्यक्त्वा कोपं वराकोयं मुच्यतां नागपाशतः ॥ १२२ ॥
तच्छ्रुत्वा नागराजोसौ संजगाद महाद्युतिः ।
भो दिवाकरदेवाख्य यद्ययं मुच्यते मया ॥ १२३ ॥
शापोस्य दीयते दर्पविनाशाय दुरात्मनः ।
मा भूत्पुंसां कुले चास्य विद्यासिद्धिः कदाचन ॥ १२४ ॥
किं तु श्रीसंजयन्तस्य प्रतिमात्रे सुभक्तितः ।
नाना सद्गन्धधूपाद्यैः स्त्रीणां तत्सिद्धिरस्तु वै ॥ १२५ ॥
इत्युत्वा तं विमुच्याशु सुधी नागाधिपस्तदा ।
जगाम स्थानकं स्वस्य मुनिभक्तिपरायणः ॥ १२६ ॥
इत्युत्कटतपोलक्ष्मीं भुक्त्वा लक्ष्मीं च शास्वतीम् ।
संजयन्तमुनिः प्रातः सोऽस्माकं सत्सुखं क्रियात् ॥ १२७ ॥
अर्हत्पादसरोजयुग्ममधुलिट् सद्बोधसिन्धुः मुधीः
सञ्चारित्रविचित्ररत्ननिचयः श्रीकुन्दकुन्दान्वये ।
श्रीभट्टारकमल्लिभूषणगुरुः संसारनिस्तारकः
कुर्यान्मे वरमङ्गलानि नितरां भव्यैर्जनैः संवितः ॥ १२८ ॥
इति कथाकोशे सत्तपोद्योतिनी श्रीसंजयन्तमुनेः
कथा समाप्ता ।

६-अंजनचोरस्य कथा ।

श्रीसर्वज्ञपदाम्भोजं नत्वा सारसुखप्रदम् ।
निःशङ्कितगुणोद्योते चरित्रं रचयाम्यहम् ॥ १ ॥
अत्रैव भरतक्षेत्रे देशे मगधसंज्ञके ।
श्रेष्ठी राजगृहे नाम्ना नगरे जिनदत्तवाक् ॥ २ ॥

श्रीमज्जिनेन्द्रपादाब्जसेवनैकमधुव्रतः ।
 दानपूजाव्रताद्युक्तश्रावकाचारमण्डितः ॥ ३ ॥
 एकदाऽसौ चतुर्दश्यां रात्रौ रोद्रे श्मशानके ।
 त्रिधा वैराग्यसंयुक्तः कायोत्सर्गेण संस्थितः ॥ ४ ॥
 तदामितप्रभो देवो जिनभक्तिपरायणः ।
 अन्यो विद्युत्प्रभो देवो मिथ्यादृष्टिमतेक्षणः ॥ ५ ॥
 ताभ्यां परस्परं धर्मपरीक्षार्थं महीतले ।
 गच्छद्भयां तपसा मूढश्चालितो यमदग्निवाक् ॥ ६ ॥
 तत्रागत्य श्मशाने च तं दृष्ट्वा श्रेष्ठिनं शुभम् ।
 अमितप्रभदेवोऽसौ संजगाद् प्रमोदतः ॥ ७ ॥
 अहो विद्युत्प्रभोत्कृष्टचारित्रप्रतिपालकाः ।
 तिष्ठन्तु मुनयो मेत्र किन्त्वैनं श्रावकात्तमम् ॥ ८ ॥
 चालय त्वं महाध्यानात्सामर्थ्यं वर्तते यदि ।
 ततो विद्युत्प्रभाख्येन देवेनातीव दुस्सहः ॥ ९ ॥
 तस्योपसर्गकश्चक्रे कृष्णरात्रौ महास्तदा ।
 स धीरश्चालितो नैव सद्दृष्टिर्निजयोगतः ॥ १० ॥
 प्रभातसमये जाते ततस्ताभ्यां सुभक्तितः ।
 स्वमायामुपसंहृत्य तं प्रशस्य मुहुर्मुहुः ॥ ११ ॥
 आकाशगामिनीं विद्यां दत्त्वा तस्मै सुदृष्टये ।
 प्रोक्तमेवं च भो श्रेष्ठिन्सिद्धा विद्या तवाद्भुता ॥ १२ ॥
 इयं ते वचनात्पञ्चनमस्कारविधानतः ।
 अन्यस्य सुधियश्चापि सुधीः सिद्धा भविष्यति ॥ १३ ॥
 ततः सोपि लसद्दृष्टिः श्रेष्ठी विद्याप्रभावतः ।
 अकृत्रिमे जिनागारे स्वर्गमोक्षसुखप्रदे ॥ १४ ॥

नित्यं श्रीजिनपूजार्थं महाभक्त्या प्रयाति च ।
 सोमदत्तेन सम्पृष्टो बटुकेन तदा मुदा ॥ १९ ॥
 अहो स्वामिन्भवद्विस्तु प्रातरुत्थाय नित्यशः ।
 क्व गम्यते महाभाग जैनधर्मपरायण ॥ १६ ॥
 तच्छ्रुत्वा जिनदत्तोसौ जगौ श्रेष्ठी विशिष्टवाक् ।
 विद्यालाभस्तु मे जातस्तेनाऽहं भक्तितस्तराम् ॥ १७ ॥
 शास्त्रेषु जिनेन्द्राणां हेमचैत्यालयेषु च ।
 नित्यं ब्रजामि पूजार्थं महार्शमविद्यायिषु ॥ १८ ॥
 सोमदत्तस्ततः प्राह विद्यां मे देहि भो सुधीः ।
 येनाहं भवता सार्धं सद्गन्धकुसुमादिकम् ॥ १९ ॥
 गृहीत्वा तत्र चागत्य पूजां श्रीमज्जिनेशिनाम् ।
 क्तरोमि वन्दनां भक्तिं भवत्पुण्यप्रसादतः ॥ २० ॥
 ततः श्रीजिनदत्तेन श्रेष्ठिना तस्य निर्मलः ।
 दत्तो विद्योपदेशस्तु तत्समादाय सोपि च ॥ २१ ॥
 रात्रौ कृष्णचतुर्दश्यां श्मशाने भूरिभीतिदे ।
 वटद्रोः पूर्वशाखायां शतपादैर्वसूत्तरैः ॥ २२ ॥
 अलंकृतं समारोप्य दर्भशिक्यं तथा तरोः ।
 अथोभागे च शस्त्राणि वह्निज्वालोपमानि च ॥ २३ ॥
 ऊर्ध्ववक्त्राणि संस्थाप्य कृत्वार्चो पुष्पकादिभिः ।
 पष्टोपवाससंयुक्तः स्थित्वा शिक्ये सुखप्रदम् ॥ २४ ॥
 सारं पंचमस्कारं प्रोचैरुच्चारयंस्ततः ।
 एकैकं दर्भपादं तं छिन्दंश्छुरिकया पुनः ॥ २५ ॥
 अधस्थितं समालोक्य सुतीक्ष्णं शस्त्रसञ्चयम् ।
 संभीतश्चिन्तयामास सोमदत्तः स्वचेतासि ॥ २६ ॥

यदीदं श्रेष्ठिनो वाक्यमसत्यं भवति ध्रुवम् ।
 तदा मे प्राणनाशस्तु संभवत्येव साम्प्रतम् ॥ २७ ॥
 इत्यादिसंशयोपेतश्चटनोत्तरणादिकम् ।
 करोति स्म स मूढात्मा क्व सिद्धिर्निश्चयं विना ॥ २८ ॥
 येषां श्रीमज्जिनेन्द्राणां स्वर्गमोक्षसुखप्रदे ।
 वाक्येपि निश्चयो नास्ति तेषां सिद्धिर्न भूतले ॥ २९ ॥
 तस्मिन्नेव क्षणे रात्रौ गणिकाजनसुन्दरी ।
 चोरमञ्जनकं प्राह शृणु त्वं प्राणवल्लभ ॥ ३० ॥
 प्रजापालमहीभर्तुः कनकाख्या प्रियोत्तमा ।
 तस्याः कण्ठे मया हारो दृष्टश्चातीव सुन्दरः ॥ ३१ ॥
 तं समानीय चेद्धारं ददासि मम साम्प्रतम् ।
 भर्ता मे त्वं भवस्येव नान्यथेति महाभट ॥ ३२ ॥
 तच्छ्रुत्वाञ्जनचोरोसौ तस्यां संसक्तमानसः ।
 ततो गत्वा तमादाय हारं रात्रौ स्वबुद्धितः ॥ ३३ ॥
 समागच्छंस्तदा ज्ञात्वा हारोद्योतेन कर्कशैः ।
 कोटपालादिभिर्गाढं ध्रियमाणः सुनिर्दयैः ॥ ३४ ॥
 ततो हारं परित्यक्त्वा नष्ट्रागत्य स्मशानके ।
 तथाभूतं तमालोक्य सोमदत्तं मुकातरम् ॥ ३५ ॥
 पृष्ट्वा सम्बन्धकं तस्मान्मन्त्रमादाय चोत्तमम् ।
 शिष्यमारुह्य निःशङ्कस्तेनैवविधिना मुदा ॥ ३६ ॥
 वाक्यं मे श्रेष्ठिनो सत्यं प्रमाणं च तदेव हि ।
 इत्युक्त्वा सांछिनात्ति स्म शिष्यपादानशेषतः ॥ ३७ ॥
 एकवारं सुधीः सोपि यावन्नोत्पतति ध्रुवम् ।
 शस्त्रकेषु तदागत्य सा विद्याकाशगामिनी ॥ ३८ ॥

आदेशं देहि देवेति तं धृत्वा भक्तितो जगौ ।
 ततः संप्राह चोरोसौ परमानन्दनिर्भरः ॥ ३९ ॥
 यत्र मेरौ जिनेन्द्राणां प्रतिमाः पूजयन्स्थितः ।
 श्रेष्ठी सन्तिष्ठते भक्त्या तत्र मां प्रापय ध्रुवम् ॥ ४० ॥
 ततस्तथा समादाय श्रेष्ठिनः सोऽग्रतो धृतः ।
 जैनधर्मप्रसादेन किं शुभं यन्न जायते ॥ ४१ ॥
 तं नत्वा भक्तितः प्राह निर्भयोञ्जनसंज्ञकः ।
 भो श्रेष्ठिस्त्वत्प्रसादेन प्राप्ता विद्या मया यथा ॥ ४२ ॥
 आकाशगामिनी धीर तथा मे करुणार्णव ।
 समन्त्रो दीयते येन शीघ्रं सिद्धो भवाम्यहम् ॥ ४३ ॥
 परोपकरिणा तेन श्रेष्ठिना गुणशालिना ।
 चारुण्यस्य मुनेः पार्श्वे जैनीं दीक्षां शिवप्रदाम् ॥ ४४ ॥
 प्राहितः सुतरां सोऽपि तामुच्चैः प्रतिपालयन् ।
 क्रमात्कैलासमारूढो लोकालोकप्रकाशकम् ॥ ४५ ॥
 केवलज्ञानमुत्पाद्य भक्त्या त्रैलोक्यपूजितः ।
 शेषकर्मक्षयं कृत्वा प्राप्तवान्मोक्षमक्षयम् ॥ ४६ ॥
 निःशकितगुणेनोच्चैरंजनोऽपि निरञ्जनः ।
 संजातस्तु ततः सोऽपि पालनीयो बुधोत्तमैः ॥ ४७ ॥
 सद्व्रत्नत्रयमण्डितोतिचतुरः श्रीमूलसङ्घाम्रणीः
 श्रीभट्टारकमल्लिभूषणगुरुः सद्बोधसिन्धुर्महान् ।
 तच्छिष्यः कुमताद्रिभेदनपतिः श्रीसिंहनन्दीमुनि —
 जीयाद्भ्रूयसरोजनिर्मलरविः स्वाचार्यवर्यः सताम् ॥ ४८ ॥
 इति कथाकोशे निःशङ्किताङ्गोञ्जनचोरस्य कथा समाप्ता ।

७-अनन्तमत्याः कथा ।

पादपद्मद्वयं नत्वा शर्मदं भक्तितोहिताम् ।
निष्कांक्षितगुणोद्योते वक्ष्येनन्तमतीकथाम् ॥ १ ॥
अङ्गदेशेत्र विख्याते चारु चम्पापुरीप्रभुः ।
वसुवर्धननामाभूद्राज्ञी लक्ष्मीमती सती ॥ २ ॥
प्रियदत्तोऽभवच्छ्रेष्ठी परमेष्ठिप्रतीतिवान् ।
तद्भार्याङ्गवती नाम्ना धर्मकर्मविचक्षणा ॥ ३ ॥
तयोः पुत्री द्वयोर्जाता नाम्नानन्तमती सती ।
रूपलावण्यसौभाग्यगुणरत्नाकरिक्षितिः ॥ ४ ॥
एकदा प्रियदत्तेन धर्मकीर्तिमुनीश्वरम् ।
नत्वा नन्दीश्वराष्टम्यां ब्रह्मचर्यं व्रतोत्तमम् ॥ ५ ॥
गृहीत्वाष्टदिनान्युच्चैः क्रीडया ग्राहिता सुता ।
सत्यं सतां विनोदोपि भवेत्सन्मार्गसूचकः ॥ ६ ॥
अन्यदा सम्प्रदानस्य कालेनन्तमती जगौ ।
दापितं ब्रह्मचर्यं मे त्वया तातेन किं पितः ॥ ७ ॥
तेनोक्तं क्रीडया पुत्रि दापितं ते मया व्रतम् ।
तयोक्तं तात का क्रीडा व्रते धर्मे च शर्मदे ॥ ८ ॥
श्रेष्ठी सुतां पुनः प्राह ननु पुत्रि व्रतं तदा ।
दत्तं तेष्टदिनान्येव कुलमन्दिरदीपिके ॥ ९ ॥
तच्छ्रुत्वा सा सुतोवाच पितभट्टारकैस्तथा ।
मर्यादा विहिता नैव भवतापि मम व्रते ॥ १० ॥
ततो मे जन्मपर्यन्तं ब्रह्मचर्यं व्रतं हितम् ।
नियमस्तु विवाहेस्ति प्रोक्तैवं परमार्थतः ॥ ११ ॥

जैनशास्त्रार्थसन्दोहे संस्थिताभ्यासतत्परा ॥
 अथैकदा निजोद्याने दोलयन्ती स्वलीलया ॥ १२ ॥
 चेत्रे सद्यौवनोपेतामुल्लसत्स्वरूपसम्पदम् ।
 खगाद्रिदक्षिणश्रेणिकिन्नराख्यः पुराधिराट् ॥ १३ ॥
 विद्याधरो स्मरोन्मत्तो नाम्ना कुण्डलमण्डितः ।
 सुकेश्याभार्ययोपेतः समागच्छन्नभोज्जणे ॥ १४ ॥
 तां विलोक्य किमेतेन जीवितेनैतया विना ।
 संचिन्त्येति गृहे धृत्वा स खगः पुनरागतः ॥ १५ ॥
 तां बालिकां समादाय यावद्याति नभस्तले ।
 आगच्छन्तीं तदावेक्ष्य स्वकान्तां कोपकम्पिताम् ॥ १६ ॥
 संभीतः पर्णलघ्व्याख्यविद्यया श्रेष्ठिनः सुताम् ।
 महाटव्यां विटः सोपि मुक्तवान् शीलमण्डिताम् ॥ १७ ॥
 हा तातेति प्रजल्पन्तीं तां सतीं कानने सदा ।
 भीमाख्यभिल्लुराजेन दृष्ट्वा नीत्वा स्वपल्लिकाम् ॥ १८ ॥
 करोमि त्वां महाराज्ञीं ददामि बहुसम्पदम् ।
 मामिच्छेति भणित्वा सा नेच्छन्ती वातिवित्तकम् ॥ १९ ॥
 रात्रौ प्रभोक्तुमारब्धा तदा तच्छीलपुण्यतः ।
 वनदेवतया तस्य ताडनाद्युपसर्गकः ॥ २० ॥
 कृतः काचिदियं देवी महासामर्थ्यसंयुता ।
 भिल्लेनेति विचार्योच्चैः सा कन्या कमलेक्षणा ॥ २१ ॥
 पुष्पकाख्यमहासार्थवाहकस्य समर्पिता ।
 सोपि तद्रूपसंसक्तः प्रोवाच मलिनं वचः ॥ २२ ॥
 एतान्याभरणान्युच्चैर्नानासद्वस्त्रसञ्चयम् ।
 गृहाण तव दासोस्मि मामिच्छेति प्रणष्टधीः ॥ २३ ॥

तयोक्तं यादृशं मेस्ति प्रियदत्तः पितापरः ।
 तादृशस्त्वमपि भ्रष्ट मावादीः पापदं वचः ॥ २४ ॥
 इत्यादिकं स्थिरं वाक्यं समाकर्ण्यैव पापिना ।
 सार्धवाहेन चानीयायोध्यायां सुदृढव्रता ॥ २५ ॥
 कामसेनाख्यकुट्टिन्याः पापिन्याः सा समर्पिता ।
 कः कस्य दीयते दोषो विचित्रा कर्मणां स्थितिः ॥ २६ ॥
 वेश्यापि तयानेकप्रकारैश्चालिता सती ।
 मेरोः सञ्चलिकेवासौ नाचलच्छीलशैलतः ॥ २७ ॥
 येषां संसारभीरूणां न्यायोपार्जितवस्त्वपि ।
 कदाचित्प्रीतये न स्यात्तन्मतिः किंकुर्कमसु ॥ २८ ॥
 तदा तथापि कुट्टिन्या सिंहराजमहीभुजः ।
 समर्पिता तथा बाला तस्याः सद्रूपयौवनम् ॥ २९ ॥
 संविलोक्य सुलुब्धेन तेन रात्रौ दुरात्मना ।
 हठात्सेवितुमारब्धा सा सती भुवनोत्तमा ॥ ३० ॥
 तदा तद्रत्नमाहात्म्यात्पुरेदेवतया क्रुधा ।
 उपसर्गो महान्शक्रे तस्य दुष्कर्मणस्ततः ॥ ३१ ॥
 निस्सारिता सुभीतेन भूमुजा तेन मन्दिरात् ।
 सापि पञ्चनमस्कारं संस्मरन्ती सुखप्रदम् ॥ ३२ ॥
 क्वचिदेशे स्थिता यावत्तस्याः पुण्यप्रभावतः ।
 पद्मश्रीरार्यिका वीक्ष्य तां ज्ञात्वा श्राविकोत्तमाम् ॥ ३३ ॥
 दृष्ट्वा तस्याश्वरित्रं च स्वान्तिके परमादरात् ।
 स्थापयामास पूतात्मा सतां वृत्तं परार्थकृत् ॥ ३४ ॥
 अथानन्तमतीशोकवह्निसन्तप्तमानसः ।
 प्रियदत्तो महाश्रेष्ठी गृहान्निर्गत्य पुण्यधीः ॥ ३५ ॥

तद्दुःखहानये कैश्चित्सज्जनैः परिवेष्टितः ।
 श्रीमज्जिनेन्द्रसत्तीर्थयात्रां कुर्वन्सखप्रदाम् ॥ ३६ ॥
 अथौघ्यानगरीं प्राप्य सन्ध्यायां स गुणोज्वलः
 तत्रस्थजिनदत्ताख्यश्यालकस्य गृहं गतः ॥ ३७ ॥
 तेन श्रीजिनदत्तेन कृत्वा प्राघूर्णकक्रियाम् ।
 सुखं पृष्टो जगौ श्रेष्ठी दुःखदं निजवृत्तकम् ॥ ३८ ॥
 ततः प्रातः समुत्थाय प्रियदत्तोति धार्मिकः ।
 स्नानादिकं विधायोच्चैर्गतो गेहं जिनेशिनाम् ॥ ३९ ॥
 तदा कर्तुं च सद्भोज्यं चतुष्कं दातुमङ्गणे ।
 जिनदत्तस्त्रियाहूता पद्मश्रीक्षान्तिकाश्रिता ॥ ४० ॥
 कन्या सापि समागत्य भोज्यं कृत्वामृतोपमम् ।
 दत्वांगणे चतुष्कं च प्रीतितो वसतिं गता ॥ ४१ ॥
 ततो देवेन्द्रनागेन्द्रनरेन्द्राद्यैः समर्चिताः ।
 जिनेन्द्रप्रतिमाः श्रेष्ठी समभ्यर्च्य समागतः ॥ ४२ ॥
 तच्चतुष्कं समालोक्य स्मृतवानन्तमतीं स ताम् ।
 अश्रुपातेन संयुक्तो जगाद प्रियदत्तवाक् ॥ ४३ ॥
 ययेदं मण्डनं चक्रे सा समानीयतां हुतम् ।
 ततस्तैः सुजनैस्तस्य सुतामानीय दर्शिता ॥ ४४ ॥
 निर्गलच्छोकपानीयपूरपूरितलोचनाम् ।
 समालिङ्ग्य सतां श्रेष्ठी प्रोवाच मधुरं वचः ॥ ४५ ॥
 भो पुत्रि त्वं महाशीलसलिलक्षाळिताखिल ।
 पापकर्दमसन्दोहपापिना केन संहता ॥ ४६ ॥
 केनवात्र समानीता शून्यं कृत्वा ममालयम् ।
 संपृष्टेति सुता प्राह सर्वं तद्वृत्तकं निजम् ॥ ४७ ॥

तदा श्रीजिनदत्तेन तयोर्मैलापके तराम् ।
 चक्रे महोत्सवः पुर्यां सन्तुष्टेन स्वचेतसा ॥ ४८ ॥
 प्रियदत्तस्ततः प्राह भो सुते निजमन्दिरम् ।
 एहि संगम्यतेस्माभिः सानन्दं सुमनोहरम् ॥ ४९ ॥
 सा चोवाच तदा पुत्री दृष्टं तात मयाधुना ।
 कष्टं संसारवैचिष्यं ततो दापय मे तपः ॥ ५० ॥
 वल्लीवत्कोमलाङ्गी त्वं जैनी दीक्षा सुदुःसहा ।
 कियत्कालं सुते तिष्ठ धर्मध्यानेन मन्दिरे ॥ ५१ ॥
 पश्चात्ते वाञ्छितं पुत्रि पुण्यतः सम्भविष्यति ।
 इत्यादिकोमलाङ्गैः श्रेष्ठिना गुणशालिना ॥ ५२ ॥
 निषेध्यपि तथा पुत्री महावैराग्यमण्डिता ।
 पद्मश्रीक्षान्तिका पार्श्वे जैनी दीक्षां सुखप्रदाम् ॥ ५३ ॥
 समादाय लसद्भक्त्या तथानन्तमती दृढम् ।
 पक्षमासोपवासादितपः कृत्वा सुदारुणम् ॥ ५४ ॥
 सन्यासविधिना मृत्वा स्मरन्ती जिनपङ्कजम् ।
 सहस्रारे सुरो जातः प्रोल्लसन्मुकुटादिभिः ॥ ५५ ॥
 श्रीमज्जिनेन्द्रचन्द्राणां साभवद्भक्तिभाजनम् ।
 नाना सत्सम्पदोपेतः सुपुण्यात्किं न जायते ॥ ५६ ॥
 क्रीडामात्रगृहीतशीलममलं सम्पाल्य शर्मप्रदं
 नाना रत्नसुवर्णभोगनिचये निष्काङ्क्षितामाश्रिता ।
 या सानन्तमती जिनेन्द्रचरणाम्भोजात्तभृङ्गीव्रता—
 त्वर्गे देवमहर्द्धिकोजनि तरां दद्यात्सतां मङ्गलम् ॥ ५७ ॥
 इति श्रीकथाकोशे निष्काङ्क्षिताङ्गनन्तमतीकथा समाप्ता ।

८—उद्दयनराज्ञः कथा ।

नत्वारहतं जगत्पूज्यं भारतीं गुरुपङ्कजम् ।
 वक्ष्ये निर्विचिकित्साङ्गे कथामुद्दयनप्रभोः ॥ १ ॥
 इहैव भरतक्षेत्रे देशे कच्छाभिधे शुभे ।
 पुरे रौरवके नाम्ना सुधीरुद्दयनप्रभुः ॥ २ ॥
 सदृष्टिर्जिनदेवानां पादपद्मार्चने रतः ।
 दाता भोक्ता विचारज्ञः प्रजानां सुतरां हितः ॥ ३ ॥
 तस्य प्रभावती राज्ञी साध्वी पूर्णेन्दुनिर्मला ।
 दानपूजाव्रताम्भोभिः प्रक्षालितमनोमला ॥ ४ ॥
 निष्कण्ठकं महाराज्यं कुर्वन्सद्गर्मतत्परः
 यावदास्ते सुखं राजा स पुण्येन तदा मुदा ॥ ५ ॥
 धर्मानुरागतः स्वर्गे सौधर्मेन्द्रेण धीमता ।
 सभायां सर्वदेवानामप्रतश्चेति भाषितम् ॥ ६ ॥
 देवोर्हन्दोषनिर्मुक्तो धर्मश्चेति क्षमादिकः ।
 गुरुनिर्ग्रन्थतायुक्तस्तत्वे श्रद्धार्हते रुचिः ॥ ७ ॥
 सा रुचिस्तु जिनेन्द्राणां स्वर्गमोक्षसुखप्रदा ।
 धर्मानुरागतस्तीर्थ-यात्राभिः सुमहोत्सवैः ॥ ८ ॥
 जिनेन्द्रभवनोद्धारैः प्रतिष्ठाप्रतिमादिभिः ।
 सार्धर्मिकेषु वात्सल्याज्जायते भव्यदेहिनाम् ॥ ९ ॥
 शृण्वन्तु सुधियो देवाः सम्यक्त्वं जगदुत्तमम् ।
 दुर्गत्यादिक्षयो यस्मात्सम्प्राप्तिः स्वर्गमोक्षयोः ॥ १० ॥
 इत्यादिसारसम्यक्त्व-स्फीतिं वर्णयता सता ।
 चक्रे निर्विचिकित्साङ्गे तेन तद्भूपतेः स्तुतिः ॥ ११ ॥

तच्छ्रुत्वा वासवाख्यश्च देवो मायामयं द्रुतम् ।
 दुष्टकुष्ठव्रणोपेतं धृत्वा रूपं महामुनेः ॥ १२ ॥
 मध्याह्ने तत्परीक्षार्थं भिक्षार्थी स समागतः ।
 तदोद्घायनभूपालस्तं विलोक्य मुनीश्वरम् ॥ १३ ॥
 पतन्तं पीडयाक्रान्तं मक्षिकाजालवेष्टितम् ।
 ससम्भ्रमं समुत्थाय तिष्ठ तिष्ठेति सम्बदन् ॥ १४ ॥
 प्रतिष्ठान्य महाभक्त्या पादप्रक्षलनादिभिः ।
 प्रासुकं सरसाहारं स तस्मै दत्तवान्मुदा ॥ १५ ॥
 स भुक्त्वा विविधाहारं मायया प्रचुरं पुनः ।
 महादुर्गन्धसंयुक्तं चकार वमनं मुनिः ॥ १६ ॥
 तदा दुर्गन्धतो नष्टाः पार्श्वस्थाः सज्जनाः जनाः ।
 प्रतीच्छन्वान्तिकं भूपः सस्त्रीकः संस्थितः सुधीः ॥ १७ ॥
 तदा सोपि मुनिर्गाढं प्रभावत्यास्तथोपरि ।
 महाकष्टेन दुर्गन्धं छर्दिकं कृतवान्पुनः ॥ १८ ॥
 हा मया पापिना दत्तं विरुद्धं मुनयेशनम् ।
 महापुण्यैर्विना पात्र-दानसिद्धिर्न भूतले ॥ १९ ॥
 यथा चिन्तामणिः कल्प-वृक्षो वा वाञ्छितप्रदः ।
 प्राप्यते तुच्छपुण्यैर्न पात्रदानं तथा क्षितौ ॥ २० ॥
 इत्यादिकं स भूपालो निन्दां कुर्वन्निजात्मनः ।
 स्वच्छतोयं समादाय क्षालनार्थं पुनर्वपुः ॥ २१ ॥
 समुत्थितस्तदा सोपि ज्ञात्वा तद्भक्तिमद्भुताम् ।
 देवो मायामपाकृत्य संजगाद प्रहर्षतः ॥ २२ ॥
 अहो नरेन्द्र सदृष्टैर्महादानपतेस्तव ।
 गुणो निर्विचिकित्साङ्गे सौधर्मेन्द्रेण वर्णितः ॥ २३ ॥

यादृशोत्र मयागत्य स दृष्टस्तादृशस्तराम् ।
अतस्त्वं श्रीजिनेन्द्रोक्त-सारधर्मस्य तत्ववित् ॥ २४ ॥
त्वां विना पाणिपद्माभ्यां मुनेर्वान्ति सुदुःसहाम् ।
समुद्धर्तुं क्षमः कोत्र सभ्यगृष्टिः शिरोमणिः ॥ २५ ॥
इति स्तुत्वा महीनाथं देवो वासवसंज्ञकः ।
प्रोक्त्वा वृत्तान्तकं सर्वं तं समर्थ्य दिवं गतः ॥ २६ ॥
अहो पुण्यस्य माहात्म्यं सतां केनात्र वर्ण्यते ।
यद्वर्णनं सुराधीशः करोति परमादरात् ॥ २७ ॥
एकदोहायनो राजा राज्यं कुर्वन्स्वलीलया ।
दानपूजाव्रताद्युक्ते जिनधर्मे सुतत्परः ॥ २८ ॥
कियत्यपि गते काले कारणं वीक्ष्य किं चन ।
त्रिधा वैराग्यसम्पन्नो दत्त्वा राज्यं सुताय च ॥ २९ ॥
वर्द्धमानजिनेन्द्रस्य स्वर्गमोक्षप्रदायिनः ।
पादपङ्कजयोर्मूले महाभक्त्या मुनिश्चलः ॥ ३० ॥
दीक्षामादाय जैनेन्द्रीं देवेन्द्राद्यैः समर्चिताम् ।
प्रतिपाल्य जगत्सारं सुधी रत्नत्रयं मुदा ॥ ३१ ॥
ततो ध्यानाग्निना दग्ध्वा घातिकर्मचतुष्टयम् ।
केवलज्ञानमुत्पाद्य सुरासुरनरार्चितः ॥ ३२ ॥
सम्बोध्य सकलान्भव्यान्स्वर्गमोक्षप्रदायकः ।
शेषकर्मक्षयं कृत्वा सम्प्राप्तो मोक्षमक्षयम् ॥ ३३ ॥
प्रभावती महादेवी गृहीत्वा सुतपः सती ।
मुक्त्वा स्त्रीलिङ्गकं कष्टं ब्रह्मस्वर्गे सुरोभवत् ॥ ३४ ॥
सकलगुणसमुद्रः केवलज्ञानचन्द्रः
पदनमदमरेन्द्रः शर्मदः श्रीजिनेन्द्रः ।

स भवतु मम नित्यं सेवितो भक्तिभारै-

गुणगणमणिरुद्रो बोधसिन्धुर्यतीन्द्रः ॥ ३५ ॥

इति कथाकोशे निर्विचिकित्साङ्गे श्रीमदुद्गायनस्य कथा
समाप्ता ।

९-श्रीरेवतीराज्ञ्याः कथा ।

प्रणम्य परया भक्त्या जिनेन्द्रं त्रिजगद्धितम् ।

कथाममूढदृष्टेश्च रेवत्या रचयाम्यहम् ॥ १ ॥

अत्रैव विजयार्थस्थ-दक्षिणश्रेणिसंस्थिते ।

मेघकूटपुरे राजा नाम्ना चन्द्रप्रभः सुधीः ॥ २ ॥

प्राज्यं राज्यं प्रकुर्वाणश्चैकदा स खरोश्वरः ।

चन्द्रशेखरपुत्राय दत्त्वा राज्यं सुधार्मिकः ॥ ३ ॥

यात्रां कुर्वन्जिनेन्द्राणां महातीर्थेषु शर्मदाम् ।

गत्वा दक्षिणदेशस्थ-मथुरायां स्वपुण्यतः ॥ ४ ॥

गुप्ताचार्यमुनेः पार्श्वे श्रुत्वा धर्मकथास्ततः ।

प्रोक्तः परोपकारोत्र महापुण्याय भूतले ॥ ५ ॥

इति ज्ञात्वा तथा तीर्थयात्रार्थं श्रीजिनेशिनाम् ।

काश्चिद्विद्या दधानोपि क्षुल्लको भक्तितोऽभवत् ॥ ६ ॥

एकदा तीर्थयात्रार्थमुत्तरां मथुरां प्रति ।

गन्तुकामेन तेनोच्चैर्गुरुः पृष्टः प्रणम्य च ॥ ७ ॥

किं कस्य कथ्यते देव भवद्भिः करुणापरैः ।

स प्राह परमानन्दाद्गुप्ताचार्यो विचक्षणः ॥ ८ ॥

सुव्रताख्यमुनेर्वाच्या नतिर्मे गुणशालिनः ।

धर्मवृद्धिश्च रेवत्याः सम्यक्त्वासक्तचेतसः ॥ ९ ॥

त्रिपृष्ठेन तदेवोच्चैराचार्येण प्रजल्पितम् ।
 ततश्चन्द्रप्रभः सोपि क्षुल्लको निजचेतसि ॥ १० ॥
 भव्यसेनमुनेरेका-दशाङ्गश्रुतधारिणः ।
 अन्येषामपि न प्रोक्तं किञ्चिदत्रास्ति कारणम् ॥ ११ ॥
 सम्प्रधार्येति गत्वा च तत्र सुव्रतसन्मुनेः ।
 प्रोक्त्वा तद्वन्दनां तस्य तुष्टो वात्सल्यतस्तराम् ॥ १२ ॥
 ये कुर्वन्ति सुवात्सल्यं भव्या धर्मानुरातः ।
 सार्धर्मिकेषु तेषां हि सफलं जन्म भूतले ॥ १३ ॥
 ततोसौ क्षुल्लकश्चापि त्रिनोदेन विशिष्टधीः ।
 लिङ्गमात्रमुनेर्भव्य-सेनस्य वसति गतः ॥ १४ ॥
 तेन विद्याप्रमत्तेन तस्मै सुब्रह्मचारिणे ।
 न दत्ता धर्मवृद्धिश्च धिग्गर्वं कष्टकोटिदम् ॥ १५ ॥
 यत्र वाक्येपि दारिद्र्यं विवेकविकलात्मनि ।
 प्राचूर्णकक्रिया तत्र स्वप्ने स्यादपि दुर्लभा ॥ १६ ॥
 सर्वदोषापहं जैनं ज्ञानं तस्य मदेभवत् ।
 सत्यं पुण्यविहीनाना-ममृतं च विपायते ॥ १७ ॥
 ततस्तस्य परीक्षार्थं बहिर्भूमिं प्रगच्छतः ।
 प्रातः कुण्डीं समादाय पृष्टतश्चलितो व्रती ॥ १८ ॥
 मार्गं स्वविद्यया तस्य ब्रह्मचारी गुणोज्वलः ।
 कोमलैर्हरितैः स्निग्धैस्तृणाङ्कुरकदम्बकैः ॥ १९ ॥
 आच्छादितं महीपीठं दर्शयामास सर्वतः ।
 तद्विलोक्य महीपीठं भव्यसेनो विनष्टधीः ॥ २० ॥
 एते त्वेकेन्द्रिया जीवाः प्रोक्ताः सन्ति जिनागमे ।
 इत्युक्त्वात्रारुचिं कृत्वा गतस्तेषां तदोपरि ॥ २१ ॥

ततः शौचक्षणे सोपि मायया कुण्डिकाजलम् ।
 शोषयित्वा जगादैवं भो मुने नात्र विद्यते ॥ २२ ॥
 कुण्डिकायां जलं तस्मादेतस्मिंश्च सरोवरे ।
 शौचं मृत्तिकया सार्द्धं कुरु त्वं सुमनोहरे ॥ २३ ॥
 भवत्वेवं भणित्वेति तत्र शौचं चकार सः ।
 किं करोति न मृदात्मा कार्यं मिथ्यात्वदूषितः ॥ २४ ॥
 न स्यान्मुक्तिप्रदं ज्ञान-चारित्रं दुर्दृशामपि ।
 उद्गतो भास्करश्चापि किं घूकस्थ सुखायते ॥ २५ ॥
 मिथ्यादृष्टिश्रितं शास्त्रं कुमार्गाय प्रवर्तते ।
 तथा मृष्टं भवेत्कष्टं सुदुग्धं तुम्बिकागतम् ? ॥ २६ ॥
 इत्यादिकं विचार्योच्चैः स्वचित्ते चतुरोत्तमः ।
 मिथ्यादृष्टि परिज्ञात्वा तं कुमार्गविधायिनम् ॥ २७ ॥
 भव्यसेनस्य तस्यैवा-भव्यसेन इति व्रती ।
 चक्रे नाम दुराचारार्तिकं न कष्टं प्रवर्तते ॥ २८ ॥
 ततोऽन्यस्मिन्दिने सोपि ब्रह्मचारी शुचिव्रतः ।
 वरुणाख्यमहीनाथ-राज्ञी या रेवती सती ॥ २९ ॥
 तस्याश्चापि परीक्षार्थं पूर्वस्यां दिशि मायया ।
 पद्मस्थितं चतुर्वक्त्रं महायज्ञोपवीतकम् ॥ ३० ॥
 वेदध्वनिसमायुक्तं सुरासुरनमस्कृतम् ।
 ब्रह्मणो रूपमादाय संस्थितो निजलीलया ॥ ३१ ॥
 तदाकर्ण्य च भूपाल-भव्यसेनादयो जनाः ।
 गत्वा तद्वन्दनां चक्रुः प्रमोदेन जडाशयाः ॥ ३२ ॥
 तदा वरुणभूपेन प्रेर्यमाणापि रेवती ।
 सम्यक्त्वरत्नसंयुक्ता जिनभक्तिपरायणा ॥ ३३ ॥

मोक्षे तथात्मनि ज्ञाने वृत्ते श्रीवृषभेश्वरः ।
 ब्रह्मा जिनागमे चेति सम्प्रोक्तो न परो नरः ॥ ३४ ॥
 अयं कोपिमहाधूर्त्तो जनानां चित्तरञ्जकः ।
 इत्युक्त्वा सा गता नैव तत्र राज्ञी विचक्षणा ॥ ३५ ॥
 तथान्ये दिवसे सोपि दक्षिणस्यां दिशि व्रती ।
 गरुडस्थं चतुर्बाहु-शङ्खचक्रगदान्वितम् ॥ ३६ ॥
 लसत्खड्गेन संयुक्तं सर्वदैत्यभयप्रदम् ।
 दर्शयामास गूढात्मा वैष्णवं रूपमद्भुतम् ॥ ३७ ॥
 पश्चिमस्यां दिशि प्रौढं वृषारूढं तथान्यदा ।
 पार्वतीवदनाम्भोज-समीक्षणसमन्वितम् ॥ ३८ ॥
 जटाजूटशिरोदेशं लम्बोदराधिराजितम् ।
 रूपं माहेश्वरं तेन दर्शितं च सुरैः स्तुतम् ॥ ३९ ॥
 ततोऽन्यस्मिन्दिने धीमा-नुत्तरस्यां दिशि स्फुरत् ।
 समवादिसृतिस्थं च प्रातिहार्यैर्विभूषितम् ॥ ४० ॥
 मानस्तंभादिभिर्मिथ्या-दृशां चेतोविडम्बनम् ।
 सुरासुरनराधीश-समर्चितपदद्वयम् ॥ ४१ ॥
 निर्ग्रन्थादिगुणोपेतं रूपं तीर्थेशिनः शुभम् ।
 विद्यया दर्शयामास स क्षुल्लको जगदुत्तमम् ॥ ४२ ॥
 तदानन्दभरेणोच्चै-र्वरुणाख्यमहीभुजा ।
 सार्द्धं सर्वजनाः शीघ्रं भव्यसेनादयो गताः ॥ ४३ ॥
 तद्भक्त्यर्थं तथा पौरैः प्रेर्यमाणापि रेवती ।
 जगाद् त्रिजगत्सार-सम्यक्त्वेन विराजिता ॥ ४४ ॥
 अहो जिनागमे प्रोक्ताश्चतुर्विंशतिरेव च ।
 श्रीमत्तीर्थकरा देवाः सर्वदेवेन्द्रवन्दिताः ॥ ४५ ॥

नवैव वासुदेवाश्च रुद्राश्चैकादश स्मृताः ।
 ते सर्वे तु यथास्थानं सम्प्राप्ताः स्वगुणैः क्रमात् ॥ ४६ ॥
 अतः कोपि समायातो मूढानां मूढताप्रदः ।
 जनानां वञ्चने चंचु-रेष पाखण्डमण्डितः ॥ ४७ ॥
 इत्युक्त्वा सा स्थिता गेहे राज्ञी सम्यक्त्वशालिनी ।
 किं कदा चलिता वातैर्निश्चला मेरुचूलिका ॥ ४८ ॥
 ततः क्षुल्लकरूपेण स व्रती मायया पुनः ।
 महाव्याधिग्रहप्रस्त-परेद्युर्व्रतभूषितः ॥ ४९ ॥
 रेवत्या प्राङ्गणे चर्या-वेलायां भोजनाय च ।
 आगच्छन्मूर्छयाक्रान्तः स पपात महीतले ॥ ५० ॥
 तं विलोक्य तदा राज्ञी रेवती धर्मवत्सला ।
 हा हा कारं विधायोच्चैः शीघ्रमागत्य भक्तितः ॥ ५१ ॥
 कृत्वा सचेतनं चारु-शीतवातादिभिस्ततः ।
 नयति स्म गृहान्तस्तु महाकारुण्यमण्डिता ॥ ५२ ॥
 सा तस्मै प्रासुकाहारं सरसं विधिपूर्वकम् ।
 ददौ कारुण्ययुक्तानां युक्तं दाने मतिः सदा ॥ ५३ ॥
 भुक्त्वाहारं व्रती सोपि मायया प्रचुरं पुनः ।
 चकार वमनं भूरि पूतिगन्धं सुदुस्सहम् ॥ ५४ ॥
 अपथ्यं हा मयादत्तं पापिन्या व्रतिनेऽशनम् ।
 इत्यात्मनो महानिन्दां कुर्वन्ती रेवती सती ॥ ५५ ॥
 दूरीकृत्य तदा वान्ति भक्त्या निःशङ्कमानसा ।
 सुखोष्णतोयमादाय तद्वपुः क्षालनं व्यधात् ॥ ५६ ॥
 तदा चन्द्रप्रभो सोपि ब्रह्मचारी दृढव्रतः ।
 तस्याः सद्भक्तिमालोक्य सुधीर्हृष्टा स्वचेतसि ॥ ५७ ॥

तां मायामुपसंहृत्य संजगाद लसद्वचः ।
 महासन्तोषसन्दोह-दायकः परमादरात् ॥ ५८ ॥
 भो देवि त्रिजगत्सार-गुप्ताचार्यस्य महुरोः ।
 धर्मवृद्धिः स्फुरत्सिद्धिः पुनातु तव मानसम् ॥ ५९ ॥
 पूजा श्रीमज्जिनेन्द्राणां त्वन्नाम्ना या मया कृता ।
 धर्मानुरागतः सा ते भूयात्कल्याणदायिनी ॥ ६० ॥
 अमूढत्वं त्रिजगत्सारं ससाराम्भोधिपारदम् ।
 दृष्टं मया तवागत्य व्यक्तं नाना प्रकारकैः ॥ ६१ ॥
 अतस्ते त्रिजगत्पूज्यं सम्यक्त्वं केन वर्ण्यते ।
 श्रीमज्जिनेन्द्रचन्द्राणां चरणार्चनकोविदे ॥ ६२ ॥
 इत्यादिकं प्रशस्योच्चै-स्तां देवीं गुणशाशिनीम् ।
 प्रोक्त्वा सर्वं च वृत्तान्तं स्वस्थानं स व्रती गतः ॥ ६३ ॥
 ततो वरुणभूपालः सूनवे शिवकीर्तये ।
 दत्त्वा राज्यं जगद्दन्धं तपो धृत्वा जिनोदितम् ॥ ६४ ॥
 जातो माहेन्द्रकल्पेसौ देवो दिव्याङ्गभामुरः ।
 श्रीमज्जिनेन्द्रपादाब्ज-पूजनेतीव तत्परः ॥ ६५ ॥
 रेवती च महाराज्ञी जिनेन्द्रवचने रता ।
 वैराग्येन समादाय जैनीं दीक्षां मुखप्रदाम् ॥ ६६ ॥
 क्रमेण तपसा ब्रह्म-स्वर्गं देवो महर्दिकः ।
 संजातो जैनतीर्थेषु महायात्राविधायकः ॥ ६७ ॥
 धर्मे श्रीजिनभाषिते शुचितरे स्वर्मोक्षसौख्यप्रदे
 देवेन्द्रैश्च नरेन्द्रखेचरतरैर्भक्त्या निससेविते ।
 भो भव्याः कुरुत प्रतीतिमतुलां चेदिच्छ्वः सत्सुग्वं
 त्यक्त्वा सर्वकुमार्गसिद्धमाचिरं श्रीरेवतीवत्तराम् ॥ ६८ ॥
 इति कथाकोशेऽमूढदृष्टयुद्धे श्रीमद्रेवतीकथा
 समाप्ता ।

१०—श्रीजिनेन्द्रभक्तस्यं कथा ।

नत्वा श्रीमज्जिनं भक्त्या स्वर्गमोक्षसुखप्रदम् ।
 वक्ष्ये जिनेन्द्रभक्तस्य सत्कथां सोपगूहने ॥ १ ॥
 सौराष्ट्रविषयेत्रैव सरसे सद्वयान्विते ।
 श्रीमान्नेमिजिनेन्द्रस्य जन्मना सुपवित्रिते ॥ २ ॥
 पुरे पाटलिपुत्राख्ये राजा जातो यशोध्वजः ।
 तस्य राज्ञी सुसीमाख्या रूपलावण्यमण्डिता ॥ ३ ॥
 तयोः पुत्रः सुवीराख्यः सप्तव्यसनतत्परः ॥
 संजातः पापतः सोऽपि तस्करोत्करसेवितः ॥ ४ ॥
 किं करोति पिता माता कुलं जातिश्च सर्वथा ।
 भाविदुर्गतिदुःखानां कुले जन्मापि निष्फलम् ॥ ५ ॥
 अथास्ति गौडदेशे च तामलिप्ताभिधा पुरी ।
 यत्र संतिष्ठते लक्ष्मीर्दानपूजायशस्करी ॥ ६ ॥
 श्रेष्ठी जिनेन्द्रभक्ताख्यां जिनभक्तिपरायणः ।
 संजातस्तत्र सदृष्टिः श्रावकाचारसच्चणः ॥ ७ ॥
 स्वमोक्षसस्यदं पूतं जिनोक्तं क्षेत्रसप्तकम् ।
 तर्पयामास स श्रेष्ठी स्ववित्तजलदोत्करैः ॥ ८ ॥
 जिनेन्द्रभवनोद्धार-प्रतिमापुस्तकस्तथा ।
 सङ्घश्चतुर्विधश्चेति संप्रोक्तं क्षेत्रसप्तकम् ॥ ९ ॥
 श्रेष्ठिनो विद्यते तस्य सम्यग्दृष्टेः शिरोमणेः ।
 सप्तभूम्याश्रितोत्कृष्ट-प्रासादस्योपरिस्थिता ॥ १० ॥
 श्रीमत्पार्श्वजिनेन्द्रस्य महायत्नेन रक्षिता ।
 छत्रत्रयेण संयुक्ता प्रतिमा रत्ननिर्मिता ॥ ११ ॥

तस्याश्छत्रत्रयस्योच्चै-रुपरिप्रस्फुरद्युतिः ।
 मणिवैडूर्यनामास्ति बहुमूल्यसमन्वितः ॥ १२ ॥
 तां वात्तो च समाकर्ण्य सुवीरस्तस्कराग्रणीः ।
 स्वांस्तस्करान्प्रति प्राह तमानेतुं लसत्प्रभम् ॥ १३ ॥
 अहो कोपि समर्थोस्ति तच्छ्रुत्वा सूर्यनामकः ।
 चोरो जगाद भो स्वामिन्नहं शक्रस्य मस्तकात् ॥ १४ ॥
 आनयामि क्षणार्धेन शिरोरत्नं सुनिर्मलम् ॥
 युक्तं ये तु दुराचाराः स्युस्ते दुष्कर्मतत्पराः ॥ १५ ॥
 ततोऽसौ सूर्यको धूर्तः कपटेन तदाज्ञया ।
 धृत्वा क्षुल्लकरूपं च क्लेशतः क्षीणतां गतः ॥ १६ ॥
 पर्यटन्नगरग्राम-पत्तनेषु निरन्तरम् ।
 लोकान्प्रतारयन्नुच्चैः स्फीतिं सन्दर्शयन्निजाम् ॥ १७ ॥
 क्रमेण तामलिप्राख्यां तां पुरीं प्राप्तवांस्ततः ।
 श्रुत्वा जिनेन्द्रभक्तोसौ श्रेष्ठी तं वन्दितुं गतः ॥ १८ ॥
 दृष्ट्वा तं क्षुल्लकं चापि मायया तपसा कृशम् ।
 स्तुत्वा प्रणम्य सद्भक्त्या नयति स्म निजालयम् ॥ १९ ॥
 अहो धूर्तस्य धूर्तत्वं लक्ष्यते केन भूतले ।
 यस्य प्रपञ्चतो गाढं विद्वान्सश्चापि वञ्चिताः ॥ २० ॥
 ततो विलोक्य चोरोसौ तं मणिं विस्फुरत्प्रभम् ।
 सन्तुष्टो स्वर्णकारो वा कनत्काञ्चनवीक्षणात् ॥ २१ ॥
 तदासौ श्रेष्ठिना तेन स्थापितः कपटव्रती ।
 अनिच्छन्माययाप्युच्चै-रक्षार्थं तत्र भक्तितः ॥ २२ ॥
 एकदासौ वणिग्वर्यः पृष्ट्वा तं क्षुल्लकं सुधीः ।
 गन्तुं समुद्रयात्रायां पुरबाह्ये स्थितस्तदा ॥ २३ ॥

स तस्करः समालोक्य कुटुम्बं कार्यव्यग्रकम् ।
 अर्धरात्रौ समादाय तं मणिं निर्गतो गृहात् ॥ २४ ॥
 कोट्टपालैस्तदामार्गे दृष्टोसौ मणितेजसा ।
 गृहीतुं च समारब्धो न समर्थः पलायितुम् ॥ २५ ॥
 रक्ष रक्षेति संजल्पन् श्रेष्ठिनः शरणं गतः ।
 तदा जिनेन्द्रभक्तोसौ श्रुत्वा कोलाहलध्वनिम् ॥ २६ ॥
 ज्ञात्वा तं तस्करं धीमान्सम्यग्दृष्टिर्विशाम्पतिः ।
 दर्शनोद्वाहनाशार्थं कोट्टपालान् जगाद च ॥ २७ ॥
 रे रे मूर्खा भवद्भिस्तु कृतं वाढं विरूपकम् ।
 महातपस्विनश्चास्य तस्करत्वं यदीरितम् ॥ २८ ॥
 मद्वाक्येन समानीतो मणिश्चैतेन धीमता ।
 महाचारित्ररत्नेन नित्यं सम्भावितात्मना ॥ २९ ॥
 इत्याकर्ण्य तमानम्य श्रेष्ठिनं गुणशालिनम् ॥
 कोट्टपालजनाः शीघ्रं स्वस्थानं ते गतास्ततः ॥ ३० ॥
 श्रेष्ठी तस्मात्समादाय तं मणिं तेजसा युतम् ।
 एकान्ते तं प्रति प्राह दुराचारसमन्वितम् ॥ ३१ ॥
 रे रे नष्ट महाकष्टं धिक्ते पापिष्ठ चोष्टेतम् ।
 अन्यायेन रतो मूढ दुर्गतिं यास्यसि ध्रुवम् ॥ ३२ ॥
 ये कृत्वा पातकं पापाः पोषयन्ति स्वकं भुवि ।
 त्यक्त्वा न्यायक्रमं तेषां महादुःखं भवार्णवै ॥ ३३ ॥
 कुमार्गकलितो लोकः क्षयं याति न संशयः ।
 तीव्रतृष्णातुरः प्राणी त्वादृशः पापपण्डितः ॥ ३४ ॥
 इत्यादिदुर्धचोवज्र-पातेनैव निहत्य च ।
 चक्रे निष्कासनं तस्य स्वस्थानात्स गुणाकरः ॥ ३५ ॥

एवमन्यो महाभव्यो दुर्जनासक्तलम्पटैः ।

दर्शनस्यागते दोषे कुर्यादाच्छादनं श्रिये ॥ ३६ ॥

विमलतरजिनेन्द्रप्रोक्तमार्गेत्र दोषं

वदाति विगतबुद्धिर्यस्तु सोस्ति प्रमत्तः ।

अमृतरससमानं शर्करादुग्धपानं

कटु भवति न किं वा दुष्टपित्तज्वराणाम् ॥ ३७ ॥

इति कथाकोशे उपगूहनाङ्गे जिनेन्द्रभक्तस्य कथा समाप्ता ।

११-श्रीवारिषेणमुनेः कथा ।

श्रीमजिनं जगत्पूज्यं नत्वा भक्त्या प्रवच्यहम् ।

सुस्थितिकरणाङ्गे च वारिषेणस्य सत्कथाम् ॥ १ ॥

अथेह मगधादेशे निवेशे सारसम्पदाम् ।

पुरे राजगृहे नाम्ना सदृष्टिः श्रेणिकः प्रभुः ॥ २ ॥

तद्राज्ञी चेलना नाम्ना सम्यक्त्वव्रतशालिनी ।

वारिषेणस्तयोः पुत्रः संजातः श्रावकोत्तमः ॥ ३ ॥

एकदासौ चतुर्दश्यां रात्रौ तत्त्वविदाम्बरः ।

श्मशाने सोपवासश्च कायोत्सर्गेण संस्थितः ॥ ४ ॥

तस्मिन्नेव दिने क्रीडां कर्तुं मगधसुन्दरी ।

विलासिनी वनं प्राप्ता श्रीकीर्त्तेः श्रेष्ठिनो गले ॥ ५ ॥

दृष्ट्वा हारं द्युतिस्फारं निस्सारं जन्म मे भुवि ।

विना हारेण चैतेन सञ्चिन्त्येति गृहं गता ॥ ६ ॥

सुदुःखिता स्थिता यावत्तावद्रात्रौ समागतः ।

विद्युच्चोरस्तदासक्तः संविलोक्य जगाद च ॥ ७ ॥

हे प्रिये त्वं स्थिता कष्टं कस्मात्तद्ब्रूहि कारणम् ।
 तयोक्तं श्रेष्ठिनो हारं श्रीकीर्त्तैर्विलसत्प्रभम् ॥ ८ ॥
 समानीय ददास्येव यदि त्वं प्राणवल्लभ ।
 अस्ति मे जीवितं भर्ता भवस्यत्र च नान्यथा ॥ ९ ॥
 तच्छ्रुत्वा तां समुद्गीर्य तस्करः साहसोद्धतः ।
 गत्वा रात्रौ गृहीत्वा च तं हारं निजबुद्धितः ॥ १० ॥
 मार्गे तत्तेजसा ज्ञात्वा समागच्छंश्च तस्करः ।
 कोट्टपालैस्तथा धर्तुं प्रारब्धो गृहरक्षकैः ॥ ११ ॥
 तदा पलायितुं तेभ्यो न समर्थः स पापधीः ।
 वारिषेणकुमारप्रे तं धृत्वाऽदृश्यतां गतः ॥ १२ ॥
 दृष्ट्वा ते तं तथाभूतं कोट्टपालादयो जगुः ।
 नृपस्याप्रे कुमारोऽयं तस्करश्चेति भो प्रभो ॥ १३ ॥
 तच्छ्रुत्वा श्रेणिको भूपो महाकोपेन कम्पितः ।
 पश्य भो पापिनश्चास्य दुश्चरित्रं दुरात्मनः ॥ १४ ॥
 क्व श्मशाने महाध्यानं वञ्चनं क्व च कष्टदम् ।
 लोकानां किं न कुर्वन्ति वञ्चने ये तु चञ्चवः ॥ १५ ॥
 यौवराज्ये मया प्राज्ये स्थापनीयो महोत्सवैः ।
 स चेदीदृग्विधः पुत्रः किं नु कष्टमतः परम् ॥ १६ ॥
 इत्युक्त्वासौ कुमारस्य मस्तकच्छेदनाय वै ।
 आदेशं दत्तवांस्तूर्णं तेषां दुष्कर्मकारिणाम् ॥ १७ ॥
 नृपदेशात्समादाय श्मशाने मिलितास्ततः ।
 चण्डालाश्चण्डकर्माण-श्चोराणां प्राणहारिणः ॥ १८ ॥
 तदैकेन गले तस्य वारिषेणस्य पापिना ।
 गृहीतुं मस्तके क्षिप्तस्तीक्ष्णः खड्गः लसद्युतिः ॥ १९ ॥

तदा तत्पुण्यमाहात्म्यात्स खङ्गः संपतन्नपि ।
 पश्यत्सु सर्वलोकेषु पुष्पमाला बभूव च ॥ २० ॥
 अहो पुण्येन तीव्राग्निर्जलत्वं याति भूतले ।
 समुद्रः स्थलतामेति दुर्विषं च सुधायते ॥ २१ ॥
 शत्रुर्मित्रत्वमाप्नोति विपदा सम्पदायते ।
 तस्मात्सुखैषिणो भव्याः पुण्यं कुर्वन्तु निर्मलम् ॥ २२ ॥
 पुण्यं श्रीमज्जिनेन्द्राणां पादपद्मद्वयार्चनम् ।
 पात्रदानं तथा शील-रक्षणं सोपवासकम् ॥ २३ ॥
 तदाश्चर्यं समालोक्य सन्तुष्टास्ते सुरासुराः ।
 अहो पुण्यमहोपुण्यं कुर्वन्तश्चेति संस्तवम् ॥ २४ ॥
 भ्रमद्भ्रङ्गसमाकीर्णां सुगन्धीकृतदिङ्मुखाम् ।
 तस्योपरि महाभक्त्या पुष्टवृष्टिं प्रचक्रिरे ॥ २५ ॥
 पौरा ये तु महाशूराः परमानन्दनिर्भराः ।
 साधु भो वारिषेणात्र चरित्रं ते मनोहरम् ॥ २६ ॥
 त्वं हि श्रीमज्जिनेन्द्राणां पादपद्मजघत्पदः ।
 श्रावकाचारशुद्धात्मा जिनधर्मविचक्षणः ॥ २७ ॥
 इत्यादिभिः शुभैर्वाक्यैर्महाधर्मानुरागतः ।
 चक्रुस्ते संस्तुतिं तस्य सुपुण्यात्किं न जायते ॥ २८ ॥
 श्रेणिकोपि महाराजः श्रुत्वा तवृत्तमद्भुतम् ।
 पश्चात्तापेन सन्तप्तो हा मया किं कृतं वृथा ॥ २९ ॥
 ये कुर्वन्ति जडात्मानः कार्यं लोकेऽविचार्य च ।
 ते सीदन्ति महान्तोपि मादृशा दुःखसागरे ॥ ३० ॥
 इत्यालोच्य समागत्य श्मशाने भूरिभीतिदे ।
 अहो पुत्र मयाज्ञान-शून्येनात्र विनिर्मितम् ॥ ३१ ॥

यत्र त्वया महावीर क्षम्यतामिति वाग्भैरैः ।
 तं पुत्रं विनियोपेतं सत्क्षमां नयति स्म सः ॥ ३२ ॥
 चन्दनं घृष्यमाणं च दह्यमानो यथागुरुः ।
 न याति विक्रियां साधुः पीडितोऽपि तथापरैः ॥ ३३ ॥
 ततो लब्धभयो विद्यु-ञ्चैरश्वगत्य भूपतिम् ।
 नत्वा जगाद वृत्तान्तं स्वकीयं सुभटः स्फुटम् ॥ ३४ ॥
 इदं मे चेष्टितं देव वेश्यासक्तस्य पापिनः ।
 वारिषेणस्तु पुत्रस्ते शुद्धात्मा श्रावकोत्तमः ॥ ३५ ॥
 तदा श्रीश्रेणिकः प्राह स्वपुत्रं प्रति सादरम् ।
 आगच्छ पुत्र गच्छावः स्वगेहं सम्पदाभृतम् ॥ ३६ ॥
 तेनोक्तं भो मया तात दृष्टं संसारचेष्टितम् ।
 अतो मे श्रीजिनेन्द्राणां शरणं चरणद्वयम् ॥ ३७ ॥
 भोक्तव्यं पाणिपात्रेण कर्त्तव्यं स्वात्मनो हितम् ।
 गन्तव्यं च वने नित्यं स्थातव्यं मुनिमार्गतः ॥ ३८ ॥
 इत्युक्त्वा वारिषेणोसौ संविरक्तो भवादितः ।
 सूरदेवमुनेः पार्श्वे जैर्नी दीक्षां गृहीतवान् ॥ ३९ ॥
 ततोसौ श्रीजिनेन्द्रोक्त-महाचारित्रतत्परः ।
 कुर्वन्विहारमत्युच्चैर्भव्यान्सम्बोधयन्मुनिः ॥ ४० ॥
 ग्रामं पलासकूटाख्यं संप्राप्तश्चैकदा सुधीः ।
 श्रेणिकस्य महीभर्तु-र्मन्त्री तत्रास्ति भूतिवाक् ॥ ४१ ॥
 तत्पुत्रः पुष्पडालाख्यो दानपूजापरायणः ।
 दृष्ट्वा चर्योर्धमायातं तं मुनिं गुणशालिनम् ॥ ४२ ॥
 ससंभ्रमं समुत्थाय तिष्ठ तिष्ठेति सम्बदन् ।
 संस्थाप्य नवभिः पुण्यैः सप्तभिः स्वगुणैर्युतः ॥ ४३ ॥

प्रासुकं सरसाहारं भक्तिः परया मुदा ।
 स तस्मै दत्तवान्दाता सुपात्राय सुखप्रदम् ॥ ४४ ॥
 पुष्पडालस्ततो राज-पुत्रत्वाद्दालमित्रतः ।
 भक्तिश्च तथा सार्धं मुनिना तेन गच्छता ॥ ४५ ॥
 सोमिल्यां स्वस्त्रियं पृष्ट्वा सोनुब्रजनहेतवे ।
 स्तोकमार्गं समादाय कुण्डिकां निर्गतो गृहात् ॥ ४६ ॥
 पश्चादागन्तुकामोसौ मंत्रिपुत्रो जगौ पथि ।
 पश्य देव पुरावाभ्यां क्रीडितं सरसीह च ॥ ४७ ॥
 सच्छायः सफलस्तुङ्गो जनानां सौख्यदायकः ।
 सुराजैव विभात्युच्चैरयं चाम्रतरुः पुरः ॥ ४८ ॥
 यत्रावाभ्यां समागत्य पूर्वं क्रीडा विनिर्मिता ।
 शोभतेयं महीदेशो विस्तीर्णो वा सतां मनः ॥ ४९ ॥
 इत्यादिकं मुहुश्चिह्नं दर्शयन्प्रणमन्पुनः ।
 तच्चित्तं जानताप्युच्चैः स्वामिना तेन सादरम् ॥ ९० ॥
 धृत्वा करे सुवैराग्यं नीत्वा सत्त्ववाग्भरैः ।
 कृत्वा धर्मश्रुतिं जैनीं दीक्षां संग्राहितः सखा ॥ ५१ ॥
 पठन्नपि महाशास्त्रं पालयन्नपि संयमम् ।
 सोमिल्यां भामिनीं कार्णीं स्मरत्येव नवव्रती ॥ ५२ ॥
 धिक्कामं धिक्कहामोहं धिक्भोगान्व्यैस्तु वञ्चितः ।
 सम्मार्गोपि स्थितो जन्तुर्न जानाति निजं हितम् ॥ ५३ ॥
 ततो द्वादशवर्षाणि तत्तपःसिद्धिहेतवे ।
 गुरुस्तं कारयामास तीर्थयात्रां निजैः सह ॥ ५४ ॥
 एकदा तौ मुनी श्रीमद्वर्धमानजिनेशिनः ।
 समवादिस्मृतिं प्राप्तौ चक्रतुर्जिनवन्दनाम् ॥ ५५ ॥

तत्रस्थौर्जिनसद्भक्त्या सद्गन्धर्वसुधाशिभिः ।
 गीयमानमिदं पद्यं शृणोति स्म लघुव्रती ॥ ५६ ॥
 “मङ्गल कुचेली दुम्भणी णाहे पवसियएण ।
 कह जीवेसइ धणियधर वब्भते विरहेण ॥”
 तच्छ्रुत्वा पुष्पडालोसौ मुनिः कामाम्निपीडितः ।
 सोमिल्यासक्तचेतस्कश्चक्रे चित्तं व्रतोन्मुखम् ॥ ५७ ॥
 वारिषेणो मुनिर्ज्ञात्वा मानसं तस्य तादृशम् ।
 चञ्चाल स्वपुरीं नीत्वा तं स्थितीकरणाय च ॥ ५८ ॥
 तमागच्छन्तमालोक्य मुनीन्द्रं शिष्यसंयुतम् ।
 चारित्राच्चलितः किं वा पुत्रोऽयं चेलना सती ॥ ५९ ॥
 सञ्चिन्त्य मानसे चेति परीक्षार्थं तदा तदौ ।
 सरागवीतरागे द्वे आसने तस्य भाक्तितः ॥ ६० ॥
 वीतरागासने धीमान्संस्थितो वारिषेणवाक् ।
 मुनीन्द्रो न तपत्येव सतां भ्रान्तिः क्रियाविधौ ॥ ६१ ॥
 तदामृतरसस्वादु-हारिभिर्वचनोत्करैः ।
 मातरं तोषयामास यतीन्द्रो विनयान्विताम् ॥ ६२ ॥
 ततः प्राह मुनिर्मातर्मदीयान्तःपुरं परम् ।
 आनीयतामिति श्रुत्वा सा सती चेलना तदा ॥ ६३ ॥
 द्वात्रिंशद्गणनोपेतास्तद्भार्या रूपमण्डिताः ।
 सालङ्काराः समानीय दर्शयामास सद्गुणाः ॥ ६४ ॥
 कृत्वा नतिं ततस्तास्तु संस्थिताः सुयथाक्रमम् ।
 गुरुः शिष्यं प्रति प्राह सावधानः प्रमादिनम् ॥ ६५ ॥
 यौवराज्यमिदं प्राज्यमेता मे सारसम्पदः ।
 सर्वं गृहाण चेत्तुभ्यं रोचते भो मुने ध्रुवम् ॥ ६६ ॥

[७०]

तच्छ्रुत्वा पुष्पडालोसौ मुनिर्लज्जाभरान्वितः ।
समुत्थाय गुरोपाद-द्वयं नत्वा जगाद च ॥ ६७ ॥
धन्यस्त्वं भो मुने स्वामिन्हतलोभमहाप्रहः ।
श्रीमज्जिनेन्द्रचन्द्रोक्त-सारतत्त्वविदाम्बर ॥ ६८ ॥
ये कुर्वन्ति महान्तोत्र मुक्त्वैताः सारसम्पदः ।
त्वादृशाः सुतपस्तेषां किं लोके यच्च दुर्लभम् ॥ ६९ ॥
सत्यं जन्मान्धकोहं च गृहीत्वा यत्तपोमणिम् ।
अक्षणा काणीं तु सोमिल्यां नात्यजन्निजचेतसः ॥ ७० ॥
त्वया द्वादशवर्षाणि तपश्चक्रे सुनिर्मलम् ।
मया मूर्खेण तत्रैव तत्कृतं शल्यकश्मलम् ॥ ७१ ॥
अतोपराधिनो मे च प्रायश्चित्तं प्रदीयताम् ।
भवद्भिः करुणासारैर्यतो पापक्षयो भवेत् ॥ ७२ ॥
तदासौ वारिषेणश्च मुनीन्द्रो निश्चलव्रतः ।
संजगाद वचो धीमान्परमानन्ददायकम् ॥ ७३ ॥
अहो धीर महादुःखं मा कुरु त्वं स्वचेतासि ।
दुष्टकर्मवशाज्जीवो विद्वान् कापि च मुह्यति ॥ ७४ ॥
इत्युक्त्वा तं समुद्धीर्य प्रायश्चित्तं यथागमम् ।
दत्त्वा तत्तपसश्चेति सुस्थितीकरणं व्यधात् ॥ ७५ ॥
पुष्पडालस्ततो धीमान्गुरुवाक्यप्रसादतः ।
महावैराग्यभावेन तपश्चक्रे सुदुःसहम् ॥ ७६ ॥
इत्थं चान्येन कर्त्तव्यं सुस्थितीकरणं श्रिये ।
केनापि कारणेनात्र पततो धर्मपर्वतात् ॥ ७७ ॥
येत्र भव्याः प्रकुर्वन्ति सुस्थितीकरणं परम् ।
स्वर्मोक्षफलदस्तैश्च सिञ्चितो धर्मपादपः ॥ ७८ ॥

[७१]

शरीरसम्पदादीनामस्थिराणां क्वचिद्भवेत् ।
रक्षणं शर्मदं धर्मे का कथा शर्मकोटिदे ॥ ७९ ॥
एवं ज्ञात्वा समुत्सृज्य प्रमादं दुःखकारणम् ।
कार्यं तद्धि महाभव्यैः संसाराम्भोधितारणम् ॥ ८० ॥

श्रीमज्जनपदाब्जयुग्ममधुलिट्ट श्रीवारिषेणो मुनि-

र्दत्त्वा तस्य मुनेस्तपोद्रिपततो हस्तावलम्बं दृढम् ।

ज्ञानध्यानरतः प्रसिद्धमहिमा प्राप्तो वनं निर्मलं

दद्यान्मे भवतारकः स भगवान्नित्यं सुखं मङ्गलम् ॥ ८१ ॥

इति कथाकोशे स्थितिकरणाङ्गो श्रीवारिषेणमुनेः कथा समाप्ता ।

१२-श्रीविष्णुकुमारमुनेः कथा ।

श्रीजिनं भारतीं साधु-पादद्वैतं सुखप्रदम् ।

नत्वा विष्णुकुमारस्य वात्सल्याङ्गे कथां ब्रुवे ॥ १ ॥

अथेह भारते क्षेत्रेवन्तिदेशे महापुरि ।

उज्जयिन्यां प्रभुर्जातः श्रीवर्मा श्रीमतिप्रियः ॥ २ ॥

न्यायशास्त्रविचारज्ञो धार्मिको वैरिमर्दकः ।

प्रजानां पालने दक्षो दुष्टानां निग्रहे क्षमः ॥ ३ ॥

बलिर्बृहस्पतिस्तस्य प्रल्हादो नमुचिस्तथा ।

चत्वारो मन्त्रिणश्चेति संजांता धर्मशत्रवः ॥ ४ ॥

शोभते स्म स भूपालोऽधार्मिकैस्तैर्निसेवितः ।

पन्नगैर्वेष्टितो दुष्टैर्यथा चन्दनपादपः ॥ ५ ॥

एकदाकम्पनाचार्यो लसत्संज्ञानलोचनः ।

प्रसिञ्चन्भव्यसस्यौघान्स्ववाक्यामृतवर्षणैः ॥ ६ ॥

मुनीनां कामशत्रूणां संयुक्तः सप्तभिः शतैः ।

समागत्य तदुद्याने संस्थितः सुरपूजितः ॥ ७ ॥

वारितो गुरुणा तेन स्वसंघो विनयान्वितः ।
 आगते भूमिपादौ च भवद्भिर्भो यतीश्वराः ॥ ८ ॥
 सार्धं केनापि कर्त्तव्यं जल्पनं नैव साम्प्रतम् ।
 अन्यथा सर्वसंघस्य विनाशोद्य भविष्यति ॥ ९ ॥
 तदाकर्ण्य गुरोर्वाक्यं लोकद्वयहितप्रदम् ।
 मौनेन संस्थितास्तेपि मुनयो ध्यानमानसाः ॥ १० ॥
 शिष्यास्तेत्र प्रशस्यन्ते ये कुर्वन्ति गुरोर्वचः ।
 प्रीतितो विनयोपेता भवन्त्यन्ये कुपुत्रवत् ॥ ११ ॥
 तदा पौराः समादाय पूजाद्रव्यं मनोहरम् ।
 निर्गता वन्दनाभक्त्या तेषामानन्दनिर्भराः ॥ १२ ॥
 स्वप्रसादस्थितो राजा श्रीवर्मा वीक्ष्य ताञ्जगौ ।
 अकालेपि क्व यात्येष पौरः पुष्पादिसंयुतः ॥ १३ ॥
 तच्छ्रुत्वा मंत्रिणः प्राहुर्दुष्टास्ते भूपतिं प्रति ।
 देवोद्याने समायाता नित्यं नग्ना दिगम्बराः ॥ १४ ॥
 तत्र प्रयाति लोकोयं तदाकर्ण्य नृपोवदत् ।
 तान्दृष्टुं वयमप्युच्चैर्गच्छामः कौतुकीमयान् ॥ १५ ॥
 इत्युक्त्वा मंत्रिभिः सार्धं गत्वा तत्र महीपतिः ।
 तान्विलोक्य महाध्यान-सम्पन्नान्दृष्टमानसः ॥ १६ ॥
 प्रत्येकं भक्तितस्तेषां स चक्रे वन्दनां मुदा ।
 केनापि मुनिना नैव दत्तमाशीर्वचस्तदा ॥ १७ ॥
 महाध्यानेन तिष्ठन्ति निस्पृहा मुनयस्तराम् ।
 स कुर्वन्संस्तुतिं चेति व्याघुष्य चलितो नृपः ॥ १८ ॥
 तदा ते पापिनः प्राहुर्मंत्रिणो द्वेषिणः सताम् ।
 एते देव किमप्यत्र वक्तुं जानन्ति नैव च ॥ १९ ॥

ततो मौनं समादाय संस्थिताः कपटेन हि ।
 हास्यं कृत्वेति तेनैव निर्गता भूमुजा समम् ॥ २० ॥
 इन्द्रप्रतीन्द्रनागेन्द्रैर्वन्दितानां मुनीशिनाम् ।
 निन्दां कुर्वन्ति ये सत्यं दुर्जना भाषणोपमाः ॥ २१ ॥
 ततोः मार्गे समालोक्य चर्यां कृत्वा मुनीश्वरम् ।
 आगच्छन्तं जगुस्तेपि श्रुतसागरसंज्ञकम् ॥ २२ ॥
 बलीवर्दः समायाति पूर्णकुक्षिस्तु नूतनः ॥
 तदाकर्ण्य मुनीन्द्रेण ज्ञात्वा वादोद्धृतांश्च तान् ॥ २३ ॥
 स्थाद्वादवादिना तेन द्विजास्ते ज्ञानगर्विताः ।
 निर्जिता भूपसान्निध्ये वाक्कलोलभरैर्निजैः ॥ २४ ॥
 एकेन तेन सर्वेपि निर्जिताश्चेति नाद्भुतम् ।
 एको हि तिमिरश्रेणि-प्रक्षये भास्करः प्रभुः ॥ २५ ॥
 समागत्य गुरोः पार्श्वे स्ववृत्तान्तं जगौ हि सः ।
 तच्छ्रुत्वा च गुरुः प्राह हा कृतं भो विरूपकम् ॥ २६ ॥
 हतस्त्वया स्वहस्तेन संघोयं शर्मदः सताम् ।
 वादस्थाने त्वमेकाकी गत्वा रात्रौ यदि ध्रुवम् ॥ २७ ॥
 कायोत्सर्गेण सद्दयानं करोषि परमार्थतः ।
 संघस्य जीवितं ते च विशुद्धिः संभवेत्तदा ॥ २८ ॥
 स धीरो मेरुवद्गाढं मुनिः श्रीश्रुतसागरः ।
 श्रुत्वेति संघरक्षार्थं गत्वा तत्र तथा स्थितः ॥ २९ ॥
 तदा ते विप्रकाः सर्वे मानभङ्गेन लज्जिताः ।
 मुनीनां मारणार्थं च रात्रौ गेहाद्विनिर्गताः ॥ ३० ॥
 मार्गे तं मुनिमालोक्य कायोत्सर्गेण संस्थितम् ।
 येनास्माकं कृतो मान-भङ्गः सोयं तु हन्यते ॥ ३१ ॥

इत्यालोच्य मुनेस्तस्य वधार्थं दुष्टमानसाः ।
 खङ्गानुत्थापयामासुश्चत्वारश्चैकवारतः ॥ ३२ ॥
 तदा तत्पुण्यमाहात्म्यात्प्रकम्पितनिजासना ।
 तथैव स्तंभयामास मंत्रिणः पुरदेवता ॥ ३३ ॥
 प्रभातसमये श्रुत्वा लोकेभ्यो भूपतिस्तदा ।
 मंत्रिणां दुश्चरित्रं तत्संदृष्ट्वा कीलितांश्च तान् ॥ ३४ ॥
 बाधा निरपराधानां येत्र कुर्वन्ति पापिनः ।
 प्रयान्ति नरकं घोरं दुस्सहं ते दुराशयाः ॥ ३५ ॥
 सामान्यजन्तुहन्तृणां मुखं दृष्टुं न युज्यते ।
 किं पुनस्त्रिजगत्पूज्य-मुनिपीडाविधायिनाम् ॥ ३६ ॥
 इत्युक्त्वा कुलमंत्रित्वाद्विप्रत्वाच्च न मारिताः ।
 कोपेन कारयित्वाशु-गर्दभारोहणं च तान् ॥ ३७ ॥
 देशान्निर्घाटयामास श्रीवर्मा न्यायशास्त्रवित् ।
 युक्तं पापप्रयुक्तानां जनानामीदृशी गतिः ॥ ३८ ॥
 तं प्रभावं समालोक्य सर्वे भव्यजनास्तदा ।
 संचक्रुः परमानन्दै-र्जयकोलाहलध्वनिम् ॥ ३९ ॥
 अथास्ति हस्तिनागाल्ये पुरे राजा सुधार्मिकः ।
 महापद्मो गतच्छ्रद्धा राज्ञी लक्ष्मीमती सती ॥ ४० ॥
 बभूवतुस्तयोः पुत्रौ पद्मो विष्णुश्च शर्मदौ ।
 एकदा स महापद्मो राजा राजीवलोचनः ॥ ४१ ॥
 त्रिधा वैराग्यमासाद्य जिनपादान्जयो रतः ।
 दत्त्वा राज्यं सुधीर्ज्येष्ठ-पुत्राय परमार्थतः ॥ ४२ ॥
 श्रुतसागरचन्द्राख्यं मुनिं नत्वा जगद्धितम् ।
 सार्धं विष्णुकुमारेण जैनीं दीक्षां गृहीतवान् ॥ ४३ ॥

श्रीमद्विष्णुकुमारोसौ मुनिः सद्भयानतत्परः ।
 कुर्वेस्तपो जिनेन्द्रोक्तं संजातो विक्रयर्द्धिवाक् ॥ ४४ ॥
 तदा पद्ममहीभर्तुः सद्राज्यं कुर्वतः सुखम् ।
 विप्रास्ते तु समागत्य संजाता मंत्रिणः पुनः ॥ ४५ ॥
 अन्यदा दुर्बलं वीक्ष्य पद्मराजानमब्रवीत् ।
 बलिः किं देव दौर्बल्य-कारणं च प्रमुर्जगौ ॥ ४६ ॥
 अस्ति कुंभपुरे राजा नाम्ना सिंहबलो महान् ।
 दुष्टो दुर्गबलेनासौ मदेशं हन्ति दारुणः ॥ ४७ ॥
 ततो नृपाज्ञया सोपि बलिर्मन्त्री स्वबुद्धितः ।
 गत्वा दुर्गाश्रयं भङ्क्त्वा गृहीत्वा च महारिपुम् ॥ ४८ ॥
 आगत्य नृपतिं प्राह सोयं सिंहबलः प्रभो ।
 इत्याकर्ण्य जगौ राजा पद्माख्यो हृष्टमानसः ॥ ४९ ॥
 प्रार्थय त्वं वरं धीर यत्तुभ्यं रोचते तराम् ।
 तेनोक्तं प्रार्थयिष्यामि तदा मे दीयतां विभो ॥ ५० ॥
 अथैकदा समागत्य मुनिवृन्दैः समन्वितः ।
 सुधीरकम्पनाचार्यो भव्यौघान्प्रतिबोधयन् ॥ ५१ ॥
 संस्थितः पुरबाह्येसौ पौरास्तत्र महोत्सवैः ।
 तान्वन्दितुं गताः सर्वे पूजाद्रव्यैः प्रमोदतः ॥ ५२ ॥
 तदाकर्ण्य द्विजास्तेपि चक्रुश्चिन्तां स्वचेतसि ।
 एतेषां भाक्तिको राजा भीत्वा मंत्रं विधाय च ॥ ५३ ॥
 बलिः प्राह ततो भूपं दीयतां मे प्रभो वरम् ।
 राज्यं सप्तदिनान्येव भवाद्विः सत्यसंयुतैः ॥ ५४ ॥
 ततोसौ पद्मभूपालो वंचितस्तैः कुमंत्रिभिः ।
 दत्त्वा राज्यं निजं तस्मै स्वयं बान्तःपुरे स्थितः ॥ ५५ ॥

तैस्तदा राज्यमादाय कपटेन शठद्विजैः ।
 मुनीनां मारणार्थं च वृत्त्या संवेष्टय तान्पुनः ॥ ५६ ॥
 कारयित्वा तृणैः काष्ठैः पापिष्ठैः मण्डपं ततः ।
 वेदवाक्यैः समारब्धो यज्ञकः पशुघातकः ॥ ५७ ॥
 तदा छागोद्भवैर्धूमै-रुत्थितैः खर्परादिभिः ।
 पीडिताः मुनयस्तेपि सन्यासं द्विविधं दृढम् ॥ ५८ ॥
 गृहीत्वा संस्थिताश्चित्ते स्मरन्तः परमात्मनः ।
 शत्रुमित्रसमाः सर्वे निश्चला मेरुवत्तराम् ॥ ५९ ॥
 मिथिलायामथ ज्ञानी श्रुतसागरचन्द्रवाक् ।
 मुनीन्द्रो व्योम्नि नक्षत्रं श्रवणं श्रमणोत्तमः ॥ ६० ॥
 कम्पमानं समालोक्यं हाहाकारं विधाय च ।
 उपसर्गो मुनीन्द्राणां वर्तते महतां महान् ॥ ६१ ॥
 इति प्राह तदाकर्ण्य पृष्टोसौ क्षुल्लुकेन च ।
 पुष्पदन्तेन भो देव कुत्र केपां गुरुर्जगौ ॥ ६२ ॥
 हस्तिनागपुरेकम्प-नाचार्यादिमुनीशिनाम् ।
 उपसर्गं कथं देव संक्षयं याति धीधन ॥ ६३ ॥
 गुरुर्जगाद भो वत्स भूमिभूषणपर्वते ।
 मुनिर्विष्णुकुमारोस्ति विक्रियर्द्धिप्रमण्डितः ॥ ६४ ॥
 स तं निवारयत्येव मुनीनामुपसर्गकम् ।
 तच्छ्रुत्वा क्षुल्लुको गत्वा सर्वं तस्य मुनेर्जगौ ॥ ६५ ॥
 ततो विष्णुकुमारेण विक्रियर्द्धिर्ममास्ति च ।
 संचिन्त्येति परिक्षार्थं हस्तः स्वस्य प्रसारितः ॥ ६६ ॥
 तदासौ भूधरं भित्वा समुद्रे पतितः करः ।
 विक्रियर्द्धिं ततो ज्ञात्वा मुनिः सद्गर्भवत्सलः ॥ ६७ ॥

गत्वा नागपुरं पद्मं भूपतिं प्रति चोक्तवान् ।
 अहो भ्रातस्त्वया कष्टं किमारब्धं मुनीशिनाम् ॥ ६८ ॥
 अस्मत्कुले पुरा केन निर्मितं नैव चेदृशम् ।
 मुनीनामुपसर्गं रे कथं कारयसि त्वकम् ॥ ६९ ॥
 शिष्टानां पालनं दुष्ट-निग्रहं यः करोत्यहो ।
 कथ्यते स महीनाथो न पुनर्मुनिघातकः ॥ ७० ॥
 साधूनामत्र सन्तापो कष्टदो भवति ध्रुवम् ।
 सुष्ठु तप्तं यथा तोयं दहत्यङ्गं न संशयः ॥ ७१ ॥
 कुरु त्वं शान्तिमेतेषां यावत्ते नागतापदा ।
 तदाकर्ण्य प्रभुः प्राह किं करोमि महामुने ॥ ७२ ॥
 मया सप्त दिनान्येव स्वराज्यं बलिमंत्रिणे ।
 दत्तं ततो भवान्नेव युक्तमुच्चैः करोतु च ॥ ७३ ॥
 किं कथ्यते मया तत्र भवतां कार्यशालिनाम् ।
 प्रोत्सद्वासकरे भाति किं दीपेनावपतेजसा ॥ ७४ ॥
 ततो विष्णुमुनिः सोपि विक्रयर्द्धिप्रभावतः ।
 वामनब्राह्मणस्योच्चै-रूपमादाय लीलया ॥ ७५ ॥
 कुर्वन्वेदध्वनि गत्वा यज्ञस्थाने स्थितस्तदा ।
 बलिस्तं वीक्ष्य सन्तुष्टः प्रोवाच वचनं शुभम् ॥ ७६ ॥
 यत्तुभ्यं रोचते विप्र तन्मया दीयते वद ।
 स प्राह वेदवेदाङ्ग-पारगो वामनो द्विजः ॥ ७७ ॥
 देहि भो भूपते मह्यं भूमेः पादत्रयं मुदा ।
 किं त्वया याचितं विप्र बहु प्रार्थय वाञ्छितम् ॥ ७८ ॥
 लोकैः प्रेर्यमाणोपि याचते स्म तदेव सः ।
 दानेनैतेन भो देव पूर्यतामिति सांप्रतम् ॥ ७९ ॥

तदा बलिः प्रभुर्विप्रं त्वं गृहाण निजेच्छया ।
 भूमेः पादत्रयं चेति दत्तवांस्तत्करे जलम् ॥ ८० ॥
 ततः कोपेन तेनोच्चै-रेकः पादः सुराचले ।
 द्वितीयश्चरणो दत्तो मानुषोत्तरपर्वते ॥ ८१ ॥
 तृतीयश्चरणश्चेति विना स्थानं न चालितः ।
 आकाशे तु तदा क्षोभः सजातो भुवनत्रये ॥ ८२ ॥
 कम्पिताः पर्वताः सर्वे ससमुद्राः समूमयः ।
 प्रापुः संघट्टनं व्योम्नि विमानाश्चकिताः सुराः ॥ ८३ ॥
 क्षम्यतां क्षम्यतां देव भीत्वा चेति सुरासुराः ।
 समागत्य बलिं बध्वा पूजयन्ति स्म तत्कमौ ॥ ८४ ॥
 भक्त्या तदा मुनीन्द्राणामुपसर्गं विशिष्टधीः ॥
 शीघ्रं निवारयामास मुनिर्विष्णुकुमारवाक् ॥ ८५ ॥
 स पद्मोपि महाराजो भयादागत्य वेगतः ।
 विष्णोर्मुनेस्तथा तेषां पतितश्चरणद्वये ॥ ८६ ॥
 मंत्रिणश्चेति चत्वारो मुक्त्वा दुष्टाशयं तदा ।
 विष्णोरकम्पनाचार्य-मुनीनां पादपद्मयोः ॥ ८७ ॥
 नत्वा सद्भावतस्त्यक्त्वा कष्टं मिध्वामतं द्रुतम् ।
 संजाताः श्रावकाः सर्वे जैनधर्मपरायणाः ॥ ८८ ॥
 तथा विष्णुकुमारस्य पादपूजार्थमद्भुतम् ।
 दत्तं वीणात्रयं देवैर्लोकानां शर्मदायकम् ॥ ८९ ॥
 एवं भव्यात्मना भक्त्या मुन्यादीनां सुखप्रदम् ।
 वात्सल्यं सर्वथा कार्यं स्वर्गमोक्षसुखश्रिये ॥ ९० ॥
 इत्थं श्रीजिनपादपङ्कजरतो धर्मानुरागान्वितः
 कृत्वा श्रीमुनिपुंगवेषु नितरां वात्सल्यमुद्यन्मतिः ।

सम्प्राप्तः स्वपदं प्रमोदकलितः श्रीविष्णुनामा मुनि—
 भूयान्मे भवसिन्धुतारणपरः सन्मोक्षसौख्यश्रिये ॥ ९१ ॥
 इति कथाकोशे वात्सल्याङ्गे विष्णुकुमारमुनेः कथा समाप्ता ।

१३—श्रीवज्रकुमारमुनेः कथा ।

प्रणम्य परमात्मानं श्रीजिनं त्रिजगद्गुरुम् ।
 वक्ष्ये प्रभावनङ्गेहं कथां वज्रकुमारजाम् ॥ १ ॥
 हस्तिनागपुरे रम्ये बलनाम्नो महीपतेः ।
 पुरोहितोभवत्तस्य गरुडाख्यो विचक्षणः ॥ २ ॥
 तत्पुत्रः सोमदत्तोभून्नाना शास्त्रसरित्पतेः ।
 पारगः परमानन्द-दायकः सज्जनादिषु ॥ ३ ॥
 अहिच्छत्रपुरं गत्वा त्वेकदासौ विशालधीः ।
 सुभूतिं मातुलं प्राह भो माम विनयान्वितः ॥ ४ ॥
 राजानं दुर्मुखाख्यं मे दर्शय त्वं कृपापरः ।
 गर्वितेन प्रभुस्तेन दर्शितो नैव तस्य सः ॥ ५ ॥
 ततोसौ गृहिलो भूत्वा सभायां भूपतेः स्वयम् ।
 गत्वाशीर्वचनं तस्मै दत्वा पुण्यप्रभावतः ॥ ६ ॥
 नाना शास्त्रप्रवीणत्वं स्वं प्रकाशयैकहेलया ।
 प्राप्तो मंत्रिपदं दिव्यं स्वशक्तिः शर्मदायिनी ॥ ७ ॥
 तथाभूतं तमालोक्य सोमदत्तं स मातुलः ।
 सुभूतिर्विधिना तस्मै यज्ञदत्तां सुतां ददौ ॥ ८ ॥
 एकदा यज्ञदत्ताया गर्भिण्याया हृदोऽभवत् ।
 आम्रपक्कफलास्वादे प्रावृषि स्त्रीस्वभावतः ॥ ९ ॥

तान्यालोकितुं विप्रो गतश्चाभवन्नं तदा ।
 अकालेपि सुधीरोत्र किं करोति न साहसम् ॥ १० ॥
 तत्रान्वेषयता तेन सहकारद्रुमेषु च ।
 एकोह्याम्रतरुदृष्टः सुमित्रमुनिना श्रितः ॥ ११ ॥
 नाना फलौघसम्पन्नो महद्भिः सेवितो महान् ।
 शोभते स्म तरुः सोपि जैनधर्म इवापरः ॥ १२ ॥
 प्रभावोयं मुनेरस्य द्विजो ज्ञात्वेति चेतसि ।
 तान्यादाय फलान्युच्चैः प्रेषयामास योषितः ॥ १३ ॥
 स्वयं स्थित्वा मुनेः पाद-मूलेसौ भक्तिनिर्भरः ।
 नत्वा तं त्रिजगत्पूतं पृष्टवान्सोमदत्तवाक् ॥ १४ ॥
 भो मुने करुणासिन्धो सारं किं भुवनत्रये ।
 तदहं श्रोतुमिच्छामि श्रीमतां मुखपद्मतः ॥ १५ ॥
 तच्छ्रुत्वा मुनिनाथोसौ सुमित्राख्योवदत्तराम् ।
 श्रीमज्जिनेन्द्रचन्द्रोक्त-धर्म एव विचक्षण ॥ १६ ॥
 सोपि वत्स द्विधा प्रोक्तः स्वर्गमोक्षसुखप्रदः ।
 मुनिश्रावकभेदेन भवभ्रमणनाशकः ॥ १७ ॥
 तत्राद्यो दशधा धर्मो मुनीनां गुणशालिनां ।
 रत्नत्रयादिभिश्चैवं जिनेन्द्रैः परिकीर्तितः ॥ १८ ॥
 दानपूजादिभिः शील-प्रोषणैश्च शुभश्रिये ।
 भवेत्परोपकाराद्यैः श्रावकाणां वृषोत्तमः ॥ १९ ॥
 इत्यादिधर्मसद्भावं श्रुत्वा श्रीमुनिभाषितम् ।
 महावैराग्यसम्पन्नो नत्वा तं मुनिनायकम् ॥ २० ॥
 दीक्षामादाय जेनेन्द्रीं सर्वपापप्रणाशिनीम् ॥
 आगमाम्भोधिसत्पारं प्राप्तोसौ गुरुभक्तितः ॥ २१ ॥

ततो नाभिगिरिं गत्वा सोमदत्तो महामुनिः ।
 स्थित्वा तापनयोगेन सद्ग्र्याने संश्रितः सुधीः ॥ २२ ॥
 अथातो यज्ञदत्ता सा ब्राह्मणी सुशुभे सुतम् ।
 दिव्यं शर्माकरं पूज्यं सुकाव्यं वा सतां मतिः ॥ २३ ॥
 एकदा सा समाकर्ण्य भर्तृवृत्तान्तमद्भुतम् ।
 बन्धूनामप्रतो गत्वा जगादाश्रुविलोचना ॥ २४ ॥
 बन्धुवर्यैः समं गत्वा ततो नाभिगिरिं द्रुतम् ।
 दृष्ट्वा तापनयोगेन संस्थितं मुनिसत्तमम् ॥ २५ ॥
 महाकोपेन सन्तप्ता यज्ञदत्ता जगाद च ।
 रे रे दुष्ट त्वया कष्टं परिणीता कथं यतः ॥ २६ ॥
 मां विमुच्य तपःप्रीत्या संस्थितोसि शिलोच्चये ।
 अतस्ते त्वं गृहाणेमं पुत्रं पालय साम्प्रतम् ॥ २७ ॥
 इत्युक्त्वा निप्रुरं वाक्यं तं पुत्रं निर्दयाशया ।
 धृत्वा तत्पादयोरग्रे कोपतः स्वगृहं गता ॥ २८ ॥
 सिंहव्याघ्रसमाकीर्णं पर्वते तत्र निर्दया ।
 त्यक्त्वा बालं गता सेत्थं किं न कुर्वन्ति योषितः ॥ २९ ॥
 अत्रान्तरेमरावत्या नगर्याश्च खगाधिपः ।
 श्रीदिवाकरदेवाख्यः कुटुम्बकलहे सति ॥ ३० ॥
 स पुरंदरदेवेन लघुभ्रात्रा महायुधि ।
 राज्यान्निर्घाटितो ज्येष्ठः सकलत्रो विषण्णधीः ॥ ३१ ॥
 ततो विमानमारुह्य जैनीं यात्रां सुखप्रदाम् ।
 नाना तीर्थेषु संकर्तुं निर्गतो दुर्गतिच्छिदम् ॥ ३२ ॥
 पर्यटंश्च नभोभागे नाभिपर्वतसंस्थितम् ।
 दृष्ट्वा तं मुनिमायातो बन्दितुं भक्तिनिर्भरः ॥ ३३ ॥

तत्र बालं विलोक्योच्चैः प्रस्फुरत्कान्तिमद्भुतम् ।
 मुनीन्द्रपादपद्माग्रे विकसन्मुखपङ्कजम् ॥ ३४ ॥
 ज्ञात्वा तं पुण्यसंयुक्तं समाहूय प्रहर्षतः ।
 दत्त्वाग्निजभार्यायै गृहाणेति सुतं प्रिये ॥ ३५ ॥
 संविलोक्य करौ तस्य वज्रचिह्नादिशोभितौ ।
 नाम्ना वज्रकुमारोय-मित्युक्त्वा तौ गृहं गतौ ॥ ३६ ॥
 स्वमात्रापि विमुक्तोसौ लालितः खेचरस्त्रिया ।
 प्रकृष्टपूर्वपुण्यानां न हि कष्टं जगत्रये ॥ ३७ ॥
 तथासौ स्वगुणैः सार्द्धं वृद्धिं सम्प्राप्तवान्सुधीः ।
 कुर्वन्सर्वजनानन्दं द्वितीयेन्दुरिवामलः ॥ ३८ ॥
 कनकाख्यपुरे राजां नाम्ना विमलवाहनः ।
 स बालस्य भवत्येव तस्य कृत्रिममातुलः ॥ ३९ ॥
 तत्समीपे कुमारोसौ नाना शास्त्रमहार्णवम् ।
 तरति स्म यथा सर्वे खेचरा विस्मयं गताः ॥ ४० ॥
 अथैकदा खगाधीशः सुधीर्गरुडवेगवाक् ।
 तद्धार्याङ्गवती नाम्नी सती तद्गुणमण्डिता ॥ ४१ ॥
 तयोः पवनवेगाख्या पुत्री सद्रूपशालिनी ।
 हीमन्तपर्वते पूते विद्यां प्रज्ञप्तिमद्भुताम् ॥ ४२ ॥
 साधयन्ती स्थिता यावद्दृश्याः कण्ठकेन च ।
 पवनान्दोलितेनोच्चैर्विद्धा सा लोचने सती ॥ ४३ ॥
 पीडया चलचित्तायास्तस्या विद्या न सिद्ध्यति ।
 पुण्याद्ब्रह्मकुमारोसौ लीलया तत्र चागतः ॥ ४४ ॥
 तां विलोक्य तथाभूतां लोचनाच्चतुरोत्तमः ।
 दूरीचकार यत्नेन कण्ठकं दुर्जनोपमम् ॥ ४५ ॥

ततस्तस्यास्तरां स्वस्थ-चित्ताया मंत्रयोगतः ।
 सिद्धा प्रज्ञतिका विद्या कार्यकोटिविधायिनी ॥ ४६ ॥
 सा जगाद ततः कन्या त्वत्प्रसादेन मे ध्रुवम् ।
 सिद्धा विद्येति भो धीर परमानन्ददायिनी ॥ ४७ ॥
 अतस्त्वमेव मे भर्ता कार्यसिद्धिविधायकः ।
 नान्यः परो नरः कोपि निर्गुणः सगुणोऽथवा ॥ ४८ ॥
 ततो गरुडवेगोसौ तत्पिता विधिपूर्वकम् ।
 तस्मै वज्रकुमाराय तां सुतां दत्तवान्मुदा ॥ ४९ ॥
 अथ वज्रकुमारोसौ तां विद्यां स्वस्त्रियो द्रुतम् ।
 समादाय महासैन्यं विधाय परमादरात् ॥ ५० ॥
 श्रीदिवाकरदेवेन समं गत्वामरावतीम् ।
 संग्रामेण ततो जित्वा तं पुरंदरदेवकम् ॥ ५१ ॥
 तं दिवाकरदेवं च धर्मतातं महोत्सवैः ।
 तद्राज्ये स्थापयामास सुपुत्रः कुलदीपकः ॥ ५२ ॥
 एकदा भूपतेः पत्नी जयश्रीः प्राह कोपतः ।
 स्वपुत्रराज्यसन्देहदृष्ट्वा तन्मान्यतां तराम् ॥ ५३ ॥
 अन्येन जनितश्चान्यं संतापयति दुष्टधीः ।
 कुपुत्रोसौ महाकष्टं स्त्रीबुद्धिर्नैव निश्चला ॥ ५४ ॥
 तदा वज्रकुमारोसौ श्रुत्वा मातुः कटुश्रुतिम् ।
 प्रोवाच वचनं तातं प्रतीत्यं भो खगेश्वर ॥ ५५ ॥
 अहं कस्य सुतो देव तदाकर्ण्य प्रभुर्जगौ ।
 किं भो पुत्र मतिभ्रंसोभवत्ते येन साम्प्रतम् ॥ ५६ ॥
 महादुःखप्रदं वाक्यं वदस्येव मनोहरम् ।
 सोपि प्राह सुधीस्तात वद त्वं सत्यमेव च ॥ ५७ ॥

अन्यथा भोजनादौ मे प्रवृत्तिर्नैव भूपते ।
 सतां चित्ते यदा यातं तत्कथं केन वार्यते ॥ ५८ ॥
 विद्याधरप्रभुः प्राह ततो वृत्तान्तमादितः ।
 सत्यमेवाग्रहेणात्र शक्यते छादितुं न हि ॥ ५९ ॥
 तं निशम्य कुमारोसौ स्ववृत्तान्तं विरक्तवान् ।
 ततौ विमानमारुह्य वन्दितुं तं मुनीश्वरम् ॥ ६० ॥
 तातादिबन्धुभिः सार्द्धं मथुरानिकटस्थिताम् ।
 क्षत्रियाख्यगुहां प्रातो यत्रास्ते स महामुनिः ॥ ६१ ॥
 इन्द्रचन्द्रनरेन्द्राद्यैः समर्चित्तपदद्वयम् ।
 सोमदत्तमुनि दृष्ट्वा सन्तुष्टास्ते स्वचेतसि ॥ ६२ ॥
 त्रिः परीत्य समभ्यर्च्य नत्वा तं भक्तितो मुनिम् ।
 संस्थितेषु मुखं तत्र सर्वलोकेषु लीलया ॥ ६३ ॥
 सोमदत्तगुरोरग्रे महाधर्मानुरागतः ।
 स दिवाकरदेवश्च स्ववृत्तान्तं पुनर्जगौ ॥ ६४ ॥
 तदा वज्रकुमारेण प्रोक्तं भो तात शुद्धधीः ।
 आदेशं देहि येनाहं करोमि सुतपो ध्रुवम् । ६५ ॥
 खगेशः प्राह भो पुत्र त्वत्सहायेन साम्प्रतम् ।
 युक्तं मेत्र तप कर्तुं त्वं गृहाणेति मे श्रियम् ॥ ६६ ॥
 इत्यादिमधुरैर्वाक्यैर्निषिद्धोपि महीभुजा ।
 युक्त्या सम्बोध्य तानुच्चैर्मुनिर्जातः स धीरधीः ॥ ६७ ॥
 तपो धृत्वा कुमारोसौ कन्दर्पकरिकेसरी ।
 श्रीमज्जैनमताम्भोधौ जातः पूर्णेन्दुरद्भुतम् ॥ ६८ ॥
 अत्रान्तरे कथां वक्ष्ये शृण्वन्तु सुधियो जनाः ॥
 प्रीतिगन्धाभिधो राजा मथुरारयां प्रवर्त्तते ॥ ६९ ॥

नस्योर्विला महाराज्ञी सम्यग्दृष्टिशिरोमणिः ।
 नित्यं श्रीमज्जिनेन्द्राणां चरणार्चनकोविदा ॥ ७० ॥
 धर्मप्रभावनायां च संसक्ता श्रीजिनोशिनाम् ।
 नन्दीश्वरमहापर्व-दिनान्यष्टौ प्रमोदत्तः ॥ ७१ ॥
 वर्षे प्रति त्रिवारांश्च महासंधेन संयुता ।
 श्रीजिनेन्द्ररथोत्साहं कारयत्येव शर्मदम् ॥ ७२ ॥
 तत्रैव नगरे श्रेष्ठी जातः सागरदत्तवाक् ।
 भार्या समुद्रदत्ताख्या तयोः पुत्री बभूव च ॥ ७३ ॥
 पापतः सा दरिद्राख्या दुःखदारिद्र्यकारिणी ।
 मृते सागरदत्ताख्ये बन्धुवर्गे क्षयं गते ॥ ७४ ॥
 दरिद्रा जीविता कष्टं परोच्छिष्टाऽशैनरपि ।
 दानपूजागुणैः हीनः प्राणी स्याद्दुःखभाजनम् ॥ ७५ ॥
 तदा तत्पुरमायातौ चर्यार्थं मुनिनायकौ ।
 नन्दनाख्यो मुनिज्येष्ठो द्वितीयश्चाभिनन्दनः ॥ ७६ ॥
 तामुच्छिष्टाशनं बालां भक्षयन्तीं विलोक्य च ।
 लघुः प्राह मुनिज्येष्ठं हासौ कष्टेन जीवति ॥ ७७ ॥
 इत्याकर्ण्य मुनीन्द्रोसौ नन्दनो ज्ञानलेचनः ।
 अभिनन्दननामानं प्रोवाच मधुरं वचः ॥ ७८ ॥
 अहो कन्या दरिद्रासौ पूतिगन्धमहीपतेः ।
 अस्य पट्टमहाराज्ञी भविष्यति सुवल्लभा ॥ ७९ ॥
 तदाकर्ण्य च भिक्षार्थं भ्रमता तत्र पत्तने ।
 धर्मश्रीवन्दकेनोच्चैर्नान्यथा मुनिभाषितम् ॥ ८० ॥
 संचिन्त्येति दरिद्रासौ नाना मृष्टाशनादिभिः ।
 नीत्वा शीघ्रं निजस्थानं पोषिता बहुयत्नतः ॥ ८१ ॥

एकदा यौवनारम्भे चैत्रमासे स्वलीलया ।
 विलोक्यान्दोलयन्तीं तां दैवयोगान्महीपतिः ॥ ८२ ॥
 कामान्धः पूतिगन्धोसौ तद्रूपासक्तमानसः ।
 मन्त्रिणं प्रेषयामास तदर्थं वन्दिकान्तिकम् ॥ ८३ ॥
 गत्वा ते मन्त्रिणः प्राहुर्भो वन्दक महीभुजे ।
 दत्त्वा कन्यामिमां पूतां सुखीभव धनादिभिः ॥ ८४ ॥
 तेनोक्तं बौद्धधर्मं मे करोति यदि भूपतिः ।
 तदासौ दीयते कन्या मया तस्मै गुणोज्ज्वला ॥ ८५ ॥
 तस्वीकृत्य ततो भूपो दरिद्रां परिणीतवान् ।
 कामी कामाग्निसन्तप्तः किं करोति न पातकम् ॥ ८६ ॥
 दरिद्रा बुद्धदासीति स्वं प्रकाश्याभिधानकम् ।
 प्राप्य राज्ञीपदं बौद्ध-कुधर्मं तत्पराभवत् ॥ ८७ ॥
 युक्तं श्रीमज्जिनेन्द्राणां धर्मः शर्मकरो भुवि ।
 प्राप्यते नाल्पपुण्यैश्च निधानं वा भवान्धकैः ॥ ८८ ॥
 अथ श्रीफाल्गुणे मासि नन्दीश्वरमहोत्सवे ।
 महापूजाविधाने च रथं काञ्चननिर्मितम् ॥ ८९ ॥
 लसन्तं पट्टकूलाद्यैः किकिणीजालशोभितम् ।
 नाना रत्नाञ्चितं चारु-लत्रत्रयविराजितम् ॥ ९० ॥
 घण्टाटंकारसंयुक्तं वीज्यमानं सुचामरैः ।
 सनाथं जिनबिम्बेन पूजितं सज्जनोत्तकरैः ॥ ९१ ॥
 प्रोल्लसत्पुष्पमालाभिः सुगन्धीकृतदिङ्मुखम् ।
 इत्यादिबहुशोभाढ्यमुर्विलाया विलोक्य तम् ॥ ९२ ॥
 बुद्धदासीं नृपं प्राह क्षोभं गत्वा स्वमानसे ।
 भो नरेन्द्र रथो मेत्रं पूर्वं भ्रमतु पत्तने ॥ ९३ ॥

तदाकर्ण्य तदासक्तो नृपः प्राह भवत्विति ।
 मोहान्धा नैव जानन्ति गोक्षीरार्कपयोन्तरम् ॥ ९४ ॥
 उर्विला च महाराज्ञी जिनपादाब्जयो रता ।
 पत्तने प्रथमं मे वै यदा भ्रमति सद्रथः ॥ ९५ ॥
 तदाहारप्रवृत्तिर्मे प्रतिज्ञामिति मानसे ।
 कृत्वा शीघ्रं तदा गत्वा क्षत्रियाख्यां गुहां सती ॥ ९६ ॥
 सोमदत्तमुनिं नत्वा भक्तितो धर्मवत्सला ।
 तथा वज्रकुमाराख्यं प्रणम्य मुनिसत्तमम् ॥ ९७ ॥
 अहो मुने जिनेन्द्राणां सद्दर्माम्बुधिचन्द्रमाः ।
 त्वमेव शरणं मेस्ति मिथ्यात्वध्वान्तभास्करः ॥ ९८ ॥
 इति स्तुत्वा महाभक्त्या जगाद निजवृत्तकम् ।
 संस्थिता तत्पदांभोज-मूले यावद्गुणोज्वला ॥ ९९ ॥
 तौ दिवाकरदेवाद्यास्तदा विद्याधरेशिनः ।
 न वन्दितुं समायाता मुनीन्द्रौ पुण्यपाकतः ॥ १०० ॥
 तदा वज्रकुमारेण मुनीन्द्रेण लसद्भिया ।
 प्रोक्तं भो भूपते शीघ्रं भवद्विधर्मवत्सलैः ॥ १०१ ॥
 उर्विलाया महाराज्ञ्याः सम्यग्दृष्टिशिरोमणेः ।
 यात्रा रथस्य जैनैर्द्री कर्त्तव्या परमादरात् ॥ १०२ ॥
 तच्छ्रुत्वा ते मुनेर्वाक्यं सर्वविद्याधरा द्रुतम् ।
 तौ प्रणम्य मुनी भक्त्या सम्प्राप्ता मथुरापुरीम् ॥ १०३ ॥
 स्वयं ते श्रीजिनेन्द्राणां धर्मकर्मपरायणाः ।
 किं पुनः प्रेरितास्तेन मुनीन्द्रेण सुकर्मणि ॥ १०४ ॥
 तत्र कोपेन ते प्रोचैर्बुद्धदास्या रथं भटान् ।
 चूर्णीकृत्य समं तस्या महागर्वेण वेगतः ॥ १०५ ॥

उर्विलाया महादेव्या जिनधर्मात्तचेतसः ।
 संचक्रे परमानन्दा-द्रथयात्रामहोत्सवम् ॥ १०६ ॥
 नदत्सु सर्ववादित्र-प्रकारेषु समंततः ।
 स्तुवत्सु भव्यलोकेषु चारणेषु पठत्सु च ॥ १०७ ॥
 समन्ताज्जयघोषेषु पुष्पवृष्टियुतेषु च ।
 नाना नृत्यविनोदेषु कामिनीगीतहारिषु ॥ १०८ ॥
 दीयमानेषु दानेषु प्रोहृतप्रमदेषु च ।
 अनेकभव्यलोकानां वर्द्धमानेषु सुदृष्टिषु ॥ १०९ ॥
 जिनेन्द्रप्रतिमोपेतः सर्वसंघैरलंकृतः !
 संचचाल महाभूत्या रथः पूर्णमनोरथः ॥ ११० ॥
 उर्विलाया महादेव्याः सर्वेषां भव्यदेहिनाम् ।
 संजातः परमानन्दः स केनात्र प्रवर्ण्यते ॥ १११ ॥
 जैनधर्मस्य ते सर्वे संविलोक्य प्रभावनाम् ।
 राजा पूतिमुखो भक्त्या बुद्धदासी तथापरे ॥ ११२ ॥
 त्यक्त्वा मिथ्यामतं शीघ्रं वान्तिवद्दुःखकारणम् ।
 जैनधर्मे जगत्पूज्ये संजाता नितरां रताः ॥ ११३ ॥
 एवं वज्रकुमारोसौ मुर्नान्द्रो धर्मवत्सलः ।
 कारयामास संप्रीत्या जैनधर्मप्रभावनाम् ॥ ११४ ॥
 अन्यैश्चापि महाभव्यैः स्वर्गमोक्षप्रदायिनी ।
 प्रभावना जिनेन्द्रोक्ते धर्मे कार्या जगद्धिता ॥ ११५ ॥
 नाना यात्राप्रतिष्ठाभि-र्गेरिष्ठाभिर्विशिष्टधीः ।
 जैनशासनमुद्दिश्य यः करोति प्रभावनाम् ॥ ११६ ॥
 धर्मानुरागतो धीमान्सम्यग्दृष्टिः शिरोमणिः ।
 स भवेन्निरागतो धीमान्सम्यग्दृष्टिः शिरोमणिः ॥ ११७ ॥

स श्रीवज्रकुमारोत्र जिनधर्मे सुवत्सलः ।

नित्यं जैनमते कुर्यान्मतिं मे मुनिनायकः ॥ ११८ ॥

गच्छे श्रीमति मूलसंघातिलके श्रीशारदायाः शुभे

श्रीभट्टारकमालिभूषणगुरुः सूरिः श्रुताब्धिः सुधीः ।

सम्यग्दर्शनबोधवृत्तविलसद्द्रव्नाकरोनिर्मले

दद्यान्मे वरमंगलानि नितरां भक्त्या समाराधितः ॥ ११९ ॥

इति कथाकोशे प्रभावनाङ्गे वज्रकुमारमुनेः कथा समाप्ता ।

१४-नागदत्तमुनेः कथा ।

नत्वा पंच गुरुन्भक्त्या पंचमीगतिनायकान् ।

नागदत्तमुनेश्चारु चरित्रं रचयाम्यहम् ॥ १ ॥

देशेत्र मगधे ख्याते रम्ये राजगृहे पुरे ।

प्रजापालो महाराजः प्रजापालनतत्परः ॥ २ ॥

धार्मिको न्यायशास्त्रज्ञो जिनभक्तिपरायणः ।

तद्राज्ञी प्रियधर्माख्या दानपूजाप्रसन्नधीः ॥ ३ ॥

तयोर्बभूवतुः पुत्रौ विख्यातौ गुणशालिनौ ।

ज्येष्ठोसौ प्रियधर्माख्यो द्वितीयः प्रियमित्रवाक् ॥ ४ ॥

एकदा राजपुत्रौ तौ दीक्षां जैनीं समाश्रितौ ।

तपः कृत्वाच्युते स्वर्गे देवौ जातौ महर्द्धिकौ ॥ ५ ॥

ज्ञात्वा पूर्वभवं तत्र प्रशस्य जिनशासनम् ।

कुर्वाणौ जैनसद्भक्तिं संस्थितौ सुखतश्च तौ ॥ ६ ॥

धर्मानुरागतस्तत्र प्रतिज्ञेति तयोरभूत् ।

आवयोर्योद्वयोर्मध्ये पूर्वं याति नृजन्मताम् ॥ ७ ॥

स्वर्गस्थितेन देवेन स सम्बोध्य जिनेशिनः ।
 दीक्षां संप्राहितव्यश्च भवभ्रमणनाशिनीम् ॥ ८ ॥
 नगर्यामुज्जयिन्यां च नागधर्मो महीपतिः ।
 नागदत्ता महाराज्ञी रूपलावण्यमण्डिता ॥ ९ ॥
 प्रियदत्तसुरस्तस्यां स्वर्गादागत्य शुद्धधीः ।
 नागदत्तः सुतो जातः नागक्रीडाविचक्षणः ॥ १० ॥
 एकदा प्रियधर्मोसौ देवो वाचातिनिश्चलः ।
 भूत्वा गारुडिको धृत्वा सर्पयुग्मं करण्डके ॥ ११ ॥
 उज्जयिन्यां समागत्य तस्य सम्बोधनाय च ।
 सर्पक्रीडाविधौ चंचु-रहं चेति परिभ्रमन् ॥ १२ ॥
 तदासौ नागदत्तेन राजपुत्रेण गर्विणा ।
 धृतः प्रोक्तं च भो नाग-पालक प्रस्फुरद्विषम् ॥ १३ ॥
 त्वदीयं सर्पकं मुञ्च तेन क्रीडां करोम्यहम् ।
 तदा गारुडिकः प्राह राजपुत्रैः समं मया ॥ १४ ॥
 विवादः क्रियते नैव रुष्टो राजा यदि ध्रुवम् ।
 तदा मां मारयत्येव समाकर्ण्य नृपात्मजः ॥ १५ ॥
 नीत्वा तं भूपतेरग्रे दापयित्वाभयं वचः ।
 एकं भुजंगमं तस्य क्रीडया जयति स्म सः ॥ १६ ॥
 ततो हृष्टेन तेनोक्तं नागदत्तेन तं प्रति ।
 मुञ्च मुञ्च द्वितीयं च सर्पं भो मन्त्रवादिक ॥ १७ ॥
 तेनोक्तं देव सर्पोयं महादुष्टः प्रवर्तते ।
 दैवात्खादति चेदस्य प्रतीकारो न विद्यते ॥ १८ ॥
 नागदत्तस्ततो रुष्टा वराकोयं करोति किम् ।
 मन्त्रतंत्रप्रवीणस्य ममेति वचनं जगौ ॥ १९ ॥

ततस्तेन नृपादींश्च कृत्वा तान्साक्षिणः पुनः ।
 विमुक्तः कालसर्पश्च तेनासौ भक्षितः पुमान् ॥ २० ॥
 तदा तद्विषमाहात्म्यान्नागदत्तो महीतले ।
 पपात निश्चलो भूत्वा मोहान्धो वा भवाम्बुधौ ॥ २१ ॥
 राज्ञाप्याकारिताः सर्वे तदा ते मन्त्रवादिनः ।
 तैरुक्तं कालदृष्टोयं भो स्वामिन्नैव जीवन्ति ॥ २२ ॥
 महाचिन्तातुरेणोच्चैर्नागधर्ममहीभुजा ।
 अहो वादिन्यदि त्वं च करोष्येतं सचेतनः ॥ २३ ॥
 अर्धराज्यं तदा तुभ्यं दीयतेत्र मया ध्रुवम् ।
 इत्युक्त्वा तेन तस्यैव स्वपुत्रोसौ समर्पितः ॥ २४ ॥
 स वादी प्राह भो नाथ कालसर्पेण भक्षितः ।
 जीवत्यत्र यदा जैनीं दीक्षां गृह्णाति निर्मलाम् ॥ २५ ॥
 भूत्वा सचेतनश्चेति ममादेशोस्ति भूपते ।
 एवमस्त्विति भूमर्त्ता संजगाद प्रमोदतः ॥ २६ ॥
 तदा चोत्थापयामास मन्त्रवादी नृपात्मजम् ।
 मिथ्यामार्गविपक्रान्तं प्राणिनां वा गुरुमहान् ॥ २७ ॥
 सात्रधानस्ततो भूत्वा नागदत्तो विचक्षणः ।
 श्रुत्वा नृपादितः सर्वो तां प्रतिज्ञां प्रसन्नधीः ॥ २८ ॥
 मुनेर्यमधरस्योच्चैः पादमूले सुभक्तितः ।
 दीक्षां जग्राह जैनेन्द्रीं सुरेन्द्रैः परिपूजिताम् ॥ २९ ॥
 प्रियधर्मचरो देवः प्रकटीभूय भक्तिभाक् ।
 नत्वा तं पूर्ववृत्तान्तं कथयित्वा दिवं गतः ॥ ३० ॥
 ततः परमवैराग्यान्नागदत्तो मुनीश्वरः ।
 विशुद्धचरणोपेतो जिनकल्पी बभूव च ॥ ३१ ॥

सुधीः श्रीमज्जिनेन्द्राणां नाना तीर्षेषु शर्मदाम् ।
 यात्रां जिनेन्द्रसद्भक्तिं कुर्वाणः परया मुदा ॥ ३२ ॥
 एकदासौ महाटव्या-मागच्छन्मुनिसत्तमः ।
 सूरदत्ताश्रितैश्वरै रूढमार्गो दुराशयैः ॥ ३३ ॥
 अस्मानसौ मुनिर्गत्वा लोकानां कथयिष्यति ।
 भीत्वेति धर्तुमारब्धो महालुण्टाकपण्डितैः ॥ ३४ ॥
 सूरदत्तस्तत प्राह चोराणामग्रणीर्महान् ।
 अहो परमचारित्रो वीतरागोयमद्भुतम् ॥ ३५ ॥
 पश्यन्नपि प्रभुधीमान्नैव पश्यति किञ्चन ।
 न किञ्चित्कथयिष्यत्येष केषांचिद्भीरमानसः ॥ ३६ ॥
 अतोस्तौ मुच्यतां शीघ्रं मा भयं कुरुत ध्रुवम् ।
 तदाकर्ण्य भटैस्तैश्च विमुक्तो मुनिनायकः ॥ ३७ ॥
 अत्रान्तरे मुनेस्तस्य माता या नागदत्तिका ।
 नागश्रियं निजां पुत्रीं समादाय विभूतिभिः ॥ ३८ ॥
 वत्सदेशेत्र कोशाम्ब्यां जिनदत्तमहीपतेः ।
 पुत्राय जिनदत्ताया जिनपालाय धीमते ॥ ३९ ॥
 तां दातुं बहुभिः सार-सम्पदाभिः समन्विता ।
 सा गच्छन्ती तदामार्गे सुजनैः परिमण्डिताः ॥ ४० ॥
 सम्मुखं नागदत्तं तं मुनीन्द्रं वीक्ष्य भक्तितः ।
 नत्वा प्राह मुने मार्गो विशुद्धोस्ति नवैति च ॥ ४१ ॥
 मौनं कृत्वा मुनिः सोपि निर्गतो मोहवर्जितः ।
 शत्रुमित्रसमानश्च महाचारित्रमण्डितः ॥ ४२ ॥
 नागदत्ता तथा चोरैर्धृत्वा सर्वधनादिकम् ।
 गृहीत्वा सूरदत्तस्य सपुत्री सा समर्पिता ॥ ४३ ॥

तदा तस्करनाथोसौ सूरदत्तो जगाद च ।
 चोराणमप्रतः किं भो भवद्भिः सम्बिलोकितम् ॥ ४४ ॥
 औदासीन्यं मुनीन्द्रस्य निस्पृहस्यास्य सर्वथा ।
 एतया वन्दितश्चापि पृष्टश्चापि सुभक्तितः ॥ ४५ ॥
 एतेषां भाक्तिकानां च नास्मद्दार्त्ता जगौ मुनिः ।
 धीरो वीरोतिगंभीरो जिनतत्त्वविदाम्बरः ॥ ४६ ॥
 इत्याकर्ष्य ततः प्राह नागदत्ता प्रकोपतः ।
 देहि भो सूरदत्त त्वं छुरिकामतिदारुणाम् ॥ ४७ ॥
 कुक्षिं विदारयामीति यत्रायं नवमासकान् ।
 निष्टुरः स्थापितः कष्टैः कुपुत्रो मोहवर्जितः ॥ ४८ ॥
 तच्छ्रुत्वा सूरदत्तोसौ महावैराग्यमाप्तवान् ।
 या माता मुनिनाथस्य सा त्वं माता ममापि च ॥ ४९ ॥
 इत्युक्त्वा तां प्रणम्योच्चैर्देत्वा सर्वधनं पुनः ।
 संविसर्ज्य तथागत्य सूरानामग्रणीर्द्रुतम् ॥ ५० ॥
 नागदत्तमुनेः पाद-पद्मद्वैतं प्रणम्य च ।
 स्तुत्वा तं परया प्रीत्या मुनीन्द्रं गुणशालिनम् ॥ ५१ ॥
 दीक्षामादाय जैनेन्द्रीं तत्समीपे सुखप्रदाम् ।
 क्रमात्सद्दर्शनज्ञान-चारित्र्यैर्जिनभाषितैः ॥ ५२ ॥
 घातिकर्मक्षयं कृत्वा लोकालोकप्रकाशकम् ।
 केवलज्ञानमुत्पाद्य देवेन्द्राद्यैः प्रयुजितः ॥ ५३ ॥
 सम्बोध्य सकलान्भव्यान्स्वर्गमोक्षप्रदायकः ।
 शेषकर्मक्षयं कृत्वा प्राप्तवान्मोक्षमक्षयम् ॥ ५४ ॥
 सकलगुणसमुद्रः सर्वदेवेन्द्रवन्द्य—
 स्त्रिभुवनजननेत्रोत्कृष्टनीलोत्पलेन्दुः ।

[९४]

सृजतु मम शिवानि श्रीजिनः सूरदत्तो

भवतु च भवशान्त्यै नागदत्तो मुनीन्द्रः ॥ ५५ ॥

इति कथाकोशे नागदत्तमुनेः कथा समाप्ता ।

१५—कुसङ्गोद्भवदोषस्य कथा ।

श्रीसर्वज्ञं नमस्कृत्य सर्वसत्वहितप्रदम् ।

वक्ष्ये दुस्सङ्गदोषस्य कथां दुस्सङ्गहानये ॥ १ ॥

वत्सदेशेऽत्र विख्याते कोशाम्बीपत्तने शुभे ।

राजाभूद्भनपालारव्यो दुष्टानां मानमर्दकः ॥ २ ॥

चतुर्वेदपुराणादि-सर्वशास्त्रविचक्षणः ।

पुरोहितो भवत्तस्य शिवभूतिर्द्विजोत्तमः ॥ ३ ॥

तत्रैव कल्पपालश्च पूर्णचन्द्रो धनैर्युतः ।

मणिमद्रा प्रिया तस्य मुमित्रारव्या सुता भवत् ॥ ४ ॥

कदाचित्पूर्णचन्द्रोसौ मुमित्राया विवाहके ।

भोजयित्वाखिलं लोकं युक्तितो वरभोजनैः ॥ ५ ॥

आमंत्रितश्च मित्रत्वाच्छिवभूतिः पुरोहितः ।

तेनोक्तं मित्रं शूद्रान्न-मस्माकं नैव कल्पते ॥ ६ ॥

कल्पपालः पुनः प्राह पवित्रोद्यानके मुधीः ।

निष्पादितं महाविप्रैर्भोजनं क्रियतामिति ॥ ७ ॥

एवमास्त्विति तेनोक्तं ब्राह्मणेन तदाप्रहात् ।

तद्दानं हि प्रधानं स्याद्लोक्ये यद्विनयान्वितम् ॥ ८ ॥

ततोसौ पूर्णचन्द्रश्च विप्रहस्तेन भोजनम् ।

उद्याने कारयामास रसैः षड्भिः समन्वितम् ॥ ९ ॥

तत्रैकतो वने पूर्ण-चन्द्रं तं बन्धुभिर्युतम् ।
 अन्यपार्श्वे द्विजं तं च पिबन्तं दुग्धशर्कराम् ॥ १० ॥
 कैश्चिह्लोकैः समालोक्य धनपालमहीपतेः ।
 प्रोक्तं देव कृतं मद्य-पानं ते शिवभूतिना ॥ ११ ॥
 इत्याकर्ण्य महीनाथस्तमाहूय द्विजोत्तमम् ।
 पृष्टवांश्च द्विजः प्राह कृतं नैव मया प्रभो ॥ १२ ॥
 परीक्षार्थं ततो राज्ञा शिवभूतिः पुरोहितः ।
 कारितो वमनं विप्रो वेदवेदाङ्गपारगः ॥ १३ ॥
 स्वभावतोतिदुर्गन्धे कृते तस्मिंश्च वान्तिके ।
 महाकोपेन सन्तप्तो धनपालो धराधिपः ॥ १४ ॥
 निर्भर्त्स्य निष्ठुरैर्वाक्यैः शिवभूतिं मुकष्टतः ।
 देशान्निर्घाटयामास कुसङ्गः कष्टदो ध्रुवम् ॥ १५ ॥
 अतो भव्यैः परित्यज्य कुसुङ्गं सर्वनिन्दितम् ।
 सङ्गतिः सुजनानां च कर्त्तव्या परमादरात् ॥ १६ ॥
 श्रीमञ्जैनपदाब्जयुग्मरसिकैर्भव्यालिभिः साधुभिः
 कर्त्तव्या सह सङ्गतिः सुनितरां त्यक्त्वा कुसगं बुधैः ।
 सम्मानं धनधान्यमुन्नतिपदं प्रीति सतां सर्वदा
 या लोके च करोति सङ्गतिरसौ सा मे क्रियान्मङ्गलम् ॥ १७ ॥
 इति कथाकोशे कुसुङ्गोद्भवदोषस्य कथा समाप्ता ।

१६-पवित्रहृदयबालकस्य कथा ।

बालो विलोक्यते यादृक्तादृशं वदति ध्रुवम् ।
 नत्वा जिनं प्रवक्ष्यामि तत्कथां बुद्धये नृणाम् ॥ १ ॥

कोशाम्बीनगरे राजा जयपालो विचक्षणः ।
 श्रेष्ठी सागरदत्ताख्यो धनाढ्यो धर्मवत्सलः ॥ २ ॥
 भार्या सागरदत्ताभूत्तयोः पुत्रो बभूव च ।
 नाम्ना समुद्रदत्तोसौ रूपलावण्यमण्डितः ॥ ३ ॥
 तत्रैव नगरे जातो गोपायनवणिक्कुधीः ।
 सप्तव्यसनसंसक्तः पापतो धनवर्जितः ॥ ४ ॥
 तस्य सोमाभवद्भार्या तयोः पुत्रश्च सोमकः ।
 संजातो वत्सरैः कैश्चित्क्रमेण प्रौढबालकः ॥ ५ ॥
 तौ द्वौ स्वलीलया बालौ बालक्रीडां परस्परम् ।
 नित्यं समुद्रदत्ताख्य-सोमकौ कुरुतः स्म च ॥ ६ ॥
 एकदा धनलोभेन पापी गोपायनो वणिक् ।
 बालं समुद्रदत्ताख्यं सर्वाभरणभूषितम् ॥ ७ ॥
 पश्यतः सोमकस्याग्रे मारयित्वा स्वगेहके ।
 गृहीत्वाभरणान्याशु गर्त्तायां क्षिप्तवान्कुधीः ॥ ८ ॥
 तदा सागरदत्ताचैस्तत्कुटुम्बैः सुदुःखितैः ।
 कष्टतोपि न दृष्टोसौ पुण्यहीने यथा सुखम् ॥ ९ ॥
 ततः पुत्रमपश्यन्ती सती सागरदरिका ।
 क्व रे समुद्रदत्तोसौ सोमकं प्रति संजगौ ॥ १० ॥
 सोमकः प्राह बालत्वाद्गर्त्तायां तव पुत्रकः ।
 तिष्ठतीति, नवेत्येव बालकः किञ्चिदप्यहो ॥ ११ ॥
 पापी पापं करोत्येव प्रच्छन्नपि पापतः ।
 तत्प्रसिद्धं भवत्येव कष्टकोटिप्रदायकम् ॥ १२ ॥
 तत्र सागरदत्ता सा मृतं पुत्रं विलोक्य तम् ।
 भर्तुः सागरदत्तस्य जगौ वार्ता सुदुःखदाम् ॥ १३ ॥

तेनोक्तं यमदण्डाख्य-कोट्टपालस्य तेन च ।

भूपतेस्तेन कोपेन चक्रे तन्निगृहं भृशम् ॥ १४ ॥

इति ज्ञात्वा बुधैर्नित्यं त्यक्त्वा पापं सुखःखदम् ।

धर्मः श्रीमज्जिनेन्द्रोक्तः सेवनीयः सुखप्रदः ॥ १५ ॥

बालो वोत्ति हिताहितं न विकलो लोकेत्र कामातुर—

स्तारुण्ये गतयौवने च नितरां प्राणी जरापीडितः ।

मध्यस्थोपि कुटुम्बदुर्भरतृषाक्रान्तः कदा स्वस्थता

दैवात्प्राप्य जिनेन्द्रशासनमसौ भव्योस्तु धर्माशयः १६

इति कथाकोशे पवित्रहृदयबालकस्य कथा समाप्ता ।

१७—धनदत्तराज्ञः कथा ।

नत्वा श्रीमज्जिनाधीशं सुराधीशैः समर्चितम् ।

धनदत्तमहीभर्तुः सत्कथां कथयाम्यहम् ॥ १ ॥

अन्धदेशेत्र विख्याते धान्यादिकनकेपुरे ।

धनदत्ताभिधो राजा सदृष्टिर्धर्मवत्सलः ॥ २ ॥

संघश्रीवन्दकस्तस्य मंत्री मिथ्यामताश्रितः ।

एवं राज्यं करोति स्म धर्मकर्मपरो नृपः ॥ ३ ॥

एकदा धनदत्तख्या-संघश्रीभ्यां स्वलीलया ।

ताभ्यां मंत्रप्रकुर्वद्भ्यां प्रासादस्योपरि क्षितौ ॥ ४ ॥

काले पराहूके तत्र समालोक्य नभस्तले ।

मुनीन्द्रौ चारणौ चित्ते चमत्कारविधायिनौ ॥ ५ ॥

ससम्भ्रमं समुत्थाय कृत्वा तद्वन्दनां मुदा ।

स्वान्तिके तौ समानीतौ साधुसङ्गः सतां प्रियः ॥ ६ ॥

तदा तस्य महीभर्तुर्वचनेन विचक्षणौ ।
 श्रीमज्जिनेन्द्रसद्धर्म—व्याख्यानं संविधाय तौ ॥ ७ ॥
 संघश्रीवन्दकं कृत्वा श्रावकं परमादरात् ।
 स्वस्थानं जग्मतुः प्रूतौ मुनीन्द्रौ गुणशालिनौ ॥ ८ ॥
 बुद्धश्रीवन्दकं सोपि संघश्रीः स्वगुरं सदा ।
 त्रिसन्ध्यं वन्दितुं याति पुरा मिथ्यात्वमोहितः ॥ ९ ॥
 तस्मिन्दिने गतो नैव वन्दनासमये ततः ।
 बुद्धश्रिया समाहूय स नीतो निजपार्श्वकम् ॥ १० ॥
 नमस्कारमकुर्वन्सन्पृष्टोसौ वन्दकेन च ।
 न प्रणामं करोषीति कथं रे साम्प्रतं मम ॥ ११ ॥
 मंत्रिणा मुनिवृत्तान्ते कथिते सुमनोहरे ।
 वन्दकेन तदा प्रोक्तं पापिना पलभक्षिणा ॥ १२ ॥
 हा हा त्वं वञ्चितोसीति सन्ति नैवात्र चारणाः ।
 मुनयो गगने मूढ गम्यते किं निराश्रये ॥ १३ ॥
 राजा ते कपटी लोके दर्शयामास साम्प्रतम् ।
 इन्द्रजालं महाभ्रान्ति मा गास्त्वं बुद्धभाक्तिकः ॥ १४ ॥
 एवं मिथ्यात्वमानीतो वारितो नितरामसौ ।
 प्रभाते त्वं च मा गच्छ भूपतेः सदसि ध्रुवम् ॥ १५ ॥
 गत्वापि तत्र मावादी मया दृष्टौ मुनी इति ।
 संघश्रीस्तत्समाकर्ण्य श्रावकत्वमपाकरोत् ॥ १६ ॥
 स्वयं ये पापिनो लोके परं कुर्वन्ति पापिनम् ।
 यथा सन्तप्तमानोसौ दहत्यग्निर्न संशयः ॥ १७ ॥
 धनदत्तो महीभर्ता सम्यग्दृष्टिशिरोमणिः ।
 प्रभाते स्वसभामध्ये महाधर्मानुरागतः ॥ १८ ॥

सामन्तादिमहाभव्य-लोकानामप्रतः सुधीः ।
चक्रे चारणयोगीन्द्र-समागमकथां शुभाम् ॥ १९ ॥
विश्वासहेतवे तत्र समाहूय च मंत्रिणम् ।
अहो मंत्रिनूपः प्राह कीदृशौ तौ मुनीश्वरौ ॥ २० ॥
तनोक्तं निन्दकेनेति वन्दकेन सुपापिना ।
नैव दृष्टं किमप्यत्र मया भो चारणादिकम् ॥ २१ ॥
तदा संघाश्रियस्तस्य महापापप्रभावतः ।
कष्टतः स्फुटिते नेत्रे तत्क्षणाद्दुष्टचेतसः ॥ २२ ॥
प्रभावो जिनधर्मस्य सूर्यस्येव जगत्त्रये ।
नैव संछाद्यते केन धूकप्रायेण पापिना ॥ २३ ॥
जैनधर्मं प्रशस्योच्चैः सर्वे ते भूमिपादयः ।
संजाताः श्रावकाचार-चञ्चवो भक्तिनिर्भराः ॥ २४ ॥
इत्थं श्रीजिनशासनेऽतिविमले देवेन्द्रचन्द्रार्चिते
ज्ञात्वा भव्यजनैः प्रभावमतुलं स्वर्गापवर्गप्रदे ।
त्यक्त्वा भ्रांतिमतीवशर्मनिलये कार्या मतिर्निर्मला
धर्मे श्रीजिनभाषितेन नितरां सर्वेष्टसंसाधिनी ॥ २५ ॥
इति कथाकोशे धनदत्तराज्ञः कथा समाप्ता ।

१८-ब्रह्मदत्तस्य कथा ।

प्रणम्य परया भक्त्या जिनेन्द्रं जगदर्चितम् ।
ब्रह्मदत्तकथां वक्ष्ये सतां सद्बोधहेतवे ॥ १ ॥
कांपिल्यनगरेत्रैव राजा ब्रह्मरथः सुधीः ।
राज्ञी रूपगुणोपेता रामिल्या प्राणवल्लभा ॥ २ ॥

[१००]

तयोर्द्वादशचक्रेशो ब्रह्मदत्तोभवत्सुतः ।
षट्खण्डमडितां पृथ्वीं संसाध्य सुखतः स्थितः ॥ ३ ॥
एकदा सूपकारश्च तस्मै विजयसेनवाक् ।
भोजनावसरे तप्तं पायसं दत्तवांस्ततः ॥ ४ ॥
उष्णत्वात्तेन तद्भोक्तु-मसमर्थेन चक्रिणा ।
तेनैव पायसेनाशु क्रोधान्धेन कुबुद्धिना ॥ ५ ॥
मस्तके दाहयित्वा च सूपकारः स मारितः ।
धिककोपं प्राणिनां लोके कष्टकोटिविधायकम् ॥ ६ ॥
ततो विजयसेनोसौ सूपकारः सुदुःखितः ।
मृत्वा क्षारसमुद्रस्थे रत्नद्वीपे सुविस्तृते ॥ ७ ॥
भूत्वा व्यन्तरदेवश्च विभंगज्ञानचक्षुषा ।
ज्ञात्वा पूर्वभवं कष्टं महाकोपेन कम्पितः ॥ ८ ॥
परिव्राजकरूपेण पूर्ववैरेण संयुतः ।
कदल्यादिमहामिष्ट-फलान्यादाय वेगतः ॥ ९ ॥
तत्रागत्य ततस्तस्मै ब्रह्मदत्ताय दत्तवान् ।
स जिह्वालम्पटश्चक्री भक्षित्वा सुफलानि च ॥ १० ॥
सन्तुष्टः पृष्टवानित्थं परिव्राजक भो वद ।
ईदृशानि फलान्युच्चैः कुत्र सन्ति प्रियाणि च ॥ ११ ॥
तच्छ्रुत्वा सोपि संप्राह समुद्रे भो नरेश्वर ।
मदीयमठसान्निध्ये वाटिकायां बहून्यलम् ॥ १२ ॥
तदाकर्ण्य नृपस्तत्र गन्तुकामोभवत्सराम् ।
शुभाशुभं न जानाति हा कष्टं लम्पटः पुमान् ॥ १३ ॥
अन्तःपुरादिसंयुक्तं नीत्वा तं तेन सागरे ।
मारणार्थं समारब्धस्तथोच्चैरुपसर्गकः ॥ १४ ॥

तदा पञ्चनमस्कारं स्मरन्तं चक्रवर्त्तिनम् ॥
 देवो मारयितुं तत्र न समर्थो बभूव च ॥ १५ ॥
 ततोसौ प्रकटो भूत्वा देवो दुष्टाशयोवदत् ।
 रे रे दुष्ट त्वया कष्टं मारितोहं पुरा किल ॥ १६ ॥
 अतोहं मारयामि त्वां साम्प्रतं बहु दुःखतः ।
 यदि त्वं नास्ति जैनेन्द्र-शासनं भुवनत्रये ॥ १७ ॥
 भणित्वेति प्रशस्योच्चैः स्ववाक्यैः परदर्शनम् ।
 लिखित्वा च जले पञ्च-नमस्कारपदानि च ॥ १८ ॥
 विनाशयसि पादेन त्वां मुञ्चामि तदा ध्रुवम् ।
 ब्रह्मदत्तस्ततो मिथ्या-दृष्टिश्चक्रे तदीरितम् ॥ १९ ॥
 मारितः सिन्धुमध्येसौ व्यन्तरेण सुवैरिणा ।
 सप्तमं नरकं प्राप्नो मिथ्यात्वं कष्टक्रोडितम् ॥ २० ॥
 यस्य चित्ते न विश्वासो धर्मे श्रीजिनभाषिते ।
 तस्य किं कुशलं लोके महादुष्कर्मकारिणः ॥ २१ ॥
 मिथ्यात्वेन समं किञ्चिन्नित्यं न भुवनत्रये ।
 यतोसौ चक्रवर्त्ती च सप्तमं नरकं गतः ॥ २२ ॥
 तस्मात्तदूर्तस्त्यक्त्वा मिथ्यात्वं वान्तिः दुःखाः ।
 स्वमोक्षसाधने हेतुं सम्यक्त्वं भावयन्तु वै ॥ २३ ॥
 देवोर्हन्भुवनत्रयेत्र नितरां दोषौघसङ्घोज्झितो
 देवेन्द्रार्कनरेन्द्रखेचरशतैर्भक्त्या सदाभ्यर्चितः ।
 तद्वाक्यं भवसागरप्रवहणप्रायं महाशर्मदं
 नित्यं चेतसि भावितं च भवतां कुर्याद्वरं मङ्गलम् ॥२४॥

इति कथाकोशे ब्रह्मदत्तचक्रिणः कथा समाप्ता ।

१९-श्रीश्रेणिकनृपस्य कथा ।

नत्वा जिनं जगत्पूज्यं केवलज्ञानलोचनम् ।
 वक्ष्ये श्रीश्रेणिकस्योच्चैः सत्कथां श्रेयसे नृणाम् ॥ १ ॥
 देशेत्र मगधे ख्याते पुरे राजगृहे परे ।
 राजा श्रीश्रेणिकस्तत्र राजविद्याविराजितः ॥ २ ॥
 तद्राज्ञी चेलिनी नाम्नी सम्यग्दृष्टिर्विचक्षणा ।
 श्रीमज्जिनेन्द्रपादाब्ज-पूजनैपकरायणा ॥ ३ ॥
 एकदा श्रेणिकेनाक्तं श्रृणु त्वं देवि वच्यहम् ।
 सर्वधर्मप्रधानोयं विष्णुधर्मोत्र वर्त्तते ॥ ४ ॥
 अतस्त्वया रतिः कार्या तत्रैवाशु सुखप्रदे ।
 तदाकर्ण्य प्रभोर्वाक्यं जैनतन्वेषु निश्चला ॥ ५ ॥
 चेलना विनयोपेता संजगाद प्रियं वचः ।
 भो देव विष्णुभक्तानां भोजनं दीयते मया ॥ ६ ॥
 अथैकदा समाहूय भोजनार्थं स्वमण्डपे ।
 गौरवात्स्थापयामास सर्वान्भागवतान्सती ॥ ७ ॥
 तत्र ते कपटोपेताः शठा ध्यानेन संस्थिताः ।
 पृष्टास्तया भवन्तोत्र किं कुर्वन्ति तपस्विनः ॥ ८ ॥
 इत्याकर्ण्य जगुस्तेपि त्यक्त्वा देहं मलैर्भूतम् ।
 जीवं विष्णुपदं नीत्वा तिष्ठामो देवि सौख्यतः ॥ ९ ॥
 ततस्तया महादेव्या चेलिन्या सोपि मण्डपः ।
 प्रञ्चालितोग्निना नष्टाः कष्टास्ते वायसा यथा ॥ १० ॥
 राज्ञा रूष्टेन सा प्रोक्ता भक्तिर्नास्ति यदि ध्रुवम् ।
 किं ते मारयितुं चैतान्युक्तं कष्टात्तपस्विनः ॥ ११ ॥

तयोक्तं देव भो त्यक्त्वा कुत्सितं स्ववपुर्दुतम् ।
 एते विष्णुपदं प्राप्ताः सारसौख्यसमन्वितम् ॥ १२ ॥
 नित्यं तत्रैव तिष्ठन्ति किमत्रागमनेन च ।
 इति ज्ञात्वोपकाराय मयेदं निर्मितं प्रभो ॥ १३ ॥
 अस्त्येव मम वाक्यस्य निश्चयार्थं महीपते ।
 सदृष्टान्तकथां वक्ष्ये श्रूयतां परमादरात् ॥ १४ ॥
 “ वत्सदेशे मुत्रिख्याते कौशाम्बीपत्तने प्रभुः ।
 प्रजापालो महाराज्यं करोति स्म स्वलीलया ॥ १५ ॥
 श्रेष्ठी सागरदत्ताख्यो वसुमत्या स्त्रिया युतः ।
 तत्रैव च समुद्रादि दत्तः श्रेष्ठी परोभवत् ॥ १६ ॥
 भार्या समुद्रदत्ताख्या श्रेष्ठिनोश्च तयोर्द्वयोः ।
 महास्नेहवशाद्दुर्च्चैर्वाचा बन्धोभवद्भुवम् ॥ १७ ॥
 आवयोः पुत्रपुत्र्यौ यौ संजायेते परस्परम् ।
 तयोर्विवाहः कर्त्तव्यो यस्मात्प्रीतिर्भवेत्सदा ॥ १८ ॥
 ततः सागरदत्तस्य वसुमत्यां सुतोभवत् ।
 तिष्ठति स्म गृहे चेति वसुमित्रो महाद्भुतम् ॥ १९ ॥
 तथा समुद्रदत्तस्य नागदत्ता सुताजनि ।
 तस्यां समुद्रदत्तायां रूपलावण्यमण्डिता ॥ २० ॥
 वसुमित्रेण तेनोच्चैः परिणीता क्रमेण सा ।
 नैव वाचा चलत्वं च सतां कष्टशतैरपि ॥ २१ ॥
 ततश्च वसुमित्रोसौ निशायां निजलीलया ।
 धृत्वा पिष्टारके शीघ्रं नित्यं सर्पशरीरकम् ॥ २२ ॥
 भूत्वा दिव्यनरो नाग-दत्तया सह सौख्यतः ।
 भुंक्ते भोगान्मनोभीष्टान्विचित्रा संसृतेः स्थितिः ॥ २३ ॥

[१०४]

एकदा यौवनाक्रान्तां नागदत्तां विलोक्य च ।
जगौ समुद्रदत्ता सा पुत्री स्नेहेन दुःखिता ॥ २४ ॥
हा विधेश्चेष्टितं कष्टं कीदृशी मे सुतोत्तमा ।
वरश्च कीदृशो जातो भीतिकारी भुजङ्गमः ॥ २५ ॥
तच्छ्रुत्वा नागदत्तासौ भो मातर्माविसूरय ।
समुद्दीर्येति वृत्तान्तं स्वभर्तुः संजगाद च ॥ २६ ॥
तदाकर्ष्य समुद्रादिदत्ता गत्वा सुतागृहम् ।
रात्रौ पिट्टारके मुक्त्वा सर्पदेहं मुनिन्दितम् ॥ २७ ॥
धृत्वा मनुष्यसद्रूपं वसुमित्रे च निर्गते ।
सा प्रच्छन्न तदा भस्मी-चक्रे पिट्टारकं सती ॥ २८ ॥
दाहिते च तदा तस्मिन्वसुमित्रो गुणोज्ज्वलः ।
भुञ्जानो विविधान्भोगान्सदासौ पुरुषः स्थितः ॥ २९ ॥
तथैते देव तिष्ठन्ति विष्णुलोके निरन्तरम् ।
एतदर्थं मयारब्धो देहदाहस्तपस्विनाम् ॥ ३० ॥ ”
तन्निशम्य महीनाथः श्रेणिकश्चेलनोदितम् ।
समर्थो नोत्तरं दातुं कोपान्मौनेन संस्थितः ॥ ३१ ॥
अर्धैकदा नृपाधीशो गतः पापद्विहेतवे ।
तत्रातापनयोगस्थं यशोधरमहामुनिम् ॥ ३२ ॥
समालोक्य महाकोपान्ममेमं विघ्नकारिणम् ।
मारयामीति संचिन्त्य मुक्तवान्कुक्कुरान्वृथा ॥ ३३ ॥
गत्वा पञ्चशतान्युच्चैः कुक्कुरास्तेपि निष्टुराः ।
यशोधरमुनेस्तस्य तपोमाहात्म्ययोगतः ॥ ३४ ॥
कृत्वा प्रदक्षिणां पाद-मूले तस्थुः सुभक्तितः ।
क्रोधान्धेन पुनस्तेन बाणा मुक्ताः सुदारुणाः ॥ ३५ ॥

तेपि बाणा बभूवुश्च पुष्पमालाः सुनिर्मलाः ।
 प्रभावो मुनिनाथस्य महान्केनात्र वर्ण्यते ॥ ३६ ॥
 तस्मिन्काले महीपालः सप्तमं नरकं प्रति ।
 त्रयस्त्रिंशत्समुद्रायुर्बन्धं चक्रे सुकष्टदम् ॥ ३७ ॥
 ततः प्रभावमालोक्य मुनेः पादाम्बुजद्वयम् ।
 प्रणम्य परया भक्त्या त्यक्त्वा दुष्टाशयं नृपः ॥ ३८ ॥
 पुण्येन पूर्णयोगोसौ यशोधरमहामुनिः ।
 तत्त्वं जगाद जैनेन्द्रं सुरेन्द्राद्यैः प्रपूजितम् ॥ ३९ ॥
 तच्छ्रुत्वोपशमं सार-सम्यक्त्वं संगृहीतवान् ।
 तदायुश्चतुराशीति-गुणवर्षसहस्रकम् ॥ ४० ॥
 संचक्रे प्रथमे शीघ्रं नरके प्रस्तरादिभे ।
 किं न स्याद्भव्यमुख्यानां शुभं सददर्शनागमे ॥ ४१ ॥
 ततः पादान्तिके चित्र-गुप्तनाम महामुनेः ।
 क्षयोपशमिकं प्राप्य सम्यक्त्वं भक्तिनिर्भरः ॥ ४२ ॥
 वर्द्धमानजिनेन्द्रस्य पादमूले जगद्गुरोः ।
 गृहीत्वा शुद्धसम्यक्त्वं क्षायिकं मुक्तिदायकम् ॥ ४३ ॥
 स्वीचक्रे तीर्थकृन्नाम त्रैलोक्येशैः समर्चितम् ।
 तस्माच्छ्रेणिको भूपस्तीर्थेशः संभविष्यति ॥ ४४ ॥
 स जयति जिनदेवः केवलज्ञानदीपः
 सकलसुरनरेन्द्रैः खेचरेन्द्रैः प्रपूज्यः ।
 यदुदितवरवाक्यैर्भाषितैः स्वच्छचित्ते
 भवति विमललक्ष्मीनायकोसौ मनुष्यः ॥ ४५ ॥
 इति कथाकोशे श्रीश्रेणिकनृपस्य कथा समाप्ता ।

२०-पद्मरथस्य कथा ।

श्रीजिनं त्रिजगन्नाथैः समर्चितपदद्वयम् ।
 नत्वा पद्मरथस्योच्चैर्जिनभक्तिकथोच्यते ॥ १ ॥
 देशेत्र मागधे रम्ये मिथिलायां महापुरि ।
 राजा पद्मरथो जातो विख्यातो मुग्धमानसः ॥ २ ॥
 एकदासौ महाटव्यां पापद्वयै भूपतिर्गतः ।
 दृष्ट्वैकं शशकं पृष्टे तस्याश्वं वाहयद्द्रुतम् ॥ ३ ॥
 भूत्वैकाकी वने काल-गुहां प्राप्तः स्वपुण्यतः ।
 तत्र दीप्ततपोयोगा-द्विस्फुरत्कान्तिमद्भुतम् ॥ ४ ॥
 सुधर्ममुनिमालोक्य रत्नत्रयविराजितम् ।
 शान्तो बभूव सन्तप्तो लोहपिण्डो यथाम्भस्ता ॥ ५ ॥
 तुरंगादर्वतीर्याशु तं प्रणम्य महामुदा ।
 धर्ममाकर्ष्य जैनेन्द्रं मुरेन्द्राद्यैः समर्चितम् ॥ ६ ॥
 सम्यक्त्वाणुव्रतान्युच्चैः समादाय मुभक्तितः ।
 सन्तुष्टः पृष्टवानित्थं सुधीः पद्मरथो नृपः ॥ ७ ॥
 भो मुने भुवनाधार-जैनधर्माम्बुधौ विधो ।
 वक्तृत्वादिगुणोपेत-स्त्वादृशः पुरुषोत्तमः ॥ ८ ॥
 किं कोपि वर्तते कापि परो वा नेति धीधन ।
 सन्देहो मानसे मेस्ति ब्रूहि त्वं करुणापर ॥ ९ ॥
 तच्छ्रुत्वा स मुनिः प्राह सुधर्मो जैनतत्ववित् ।
 शृणु त्वं भो महीनाथ चम्पायां विबुधार्चितः ॥ १० ॥
 तीर्थकृद्वासुपूज्योस्ति द्वादशो भवशर्मदः ।
 स कोटिभास्करोत्कृष्ट-कान्तिसन्दोहसाधिकः ॥ ११ ॥

तस्य श्रीवासुप्रूज्यस्य ज्ञानदीप्तिगुणोदये ।
 अन्तरं मे तरां चास्ति मेरुसर्षपयोरिव ॥ १२ ॥
 तदाकर्ण्य मुनेर्वाक्यं धर्मप्रीतिविधायकम् ।
 तत्पादवन्दनाभक्त्यै संजातः सोत्सवो नृपः ॥ १३ ॥
 यावच्चाल सद्रूत्या प्रभाते प्रीतिनिर्भरः ।
 यावद्धन्वन्तरिर्नाम्ना सुधीर्विश्वानुलोमवाक् ॥ १४ ॥
 तौ सखायौ सुरौ भूत्वा समागत्य महीतले ।
 तस्य भक्तेः परीक्षार्थं मार्गं सङ्गच्छतो मुदा ॥ १५ ॥
 दर्शयामासतुः कष्टं कालसर्पं तिरोगतम् ।
 मायया छत्रभंगं च पुरो दाहादिकं पुनः ॥ १६ ॥
 वातोद्भूतमहाधूली-पापाणपतनादिकम् ।
 अकालेपि महावृष्टिं निमग्नं कर्दमे द्विपम् ॥ १७ ॥
 मन्त्र्यादिभिस्तदा वार्य-माणोपि बहुया नृपः ।
 अमङ्गलशते जाते गम्यते नैव भूपते ॥ १८ ॥
 नमः श्रीवासुप्रूज्याय भणित्वेति प्रसन्नधीः ।
 कर्दमे प्रेरयामास भक्तिमान्निजकुंजरम् ॥ १९ ॥
 तथाभूत तमालोक्य जिन भक्तिभरान्वितम् ।
 स्वमायामुपसंहृत्य संप्रशस्य सुरोत्तमौ ॥ २० ॥
 मर्त्ररोगापहं हारं भेरीं योजननादिनीम् ।
 धर्मानुरागतस्तस्मै दत्त्वा स्वस्थानकं गर्ता ॥ २१ ॥
 यस्य चित्ते जिनेन्द्राणां भक्तिः सन्तिष्ठते सदा ।
 सिध्यन्ति सर्वकार्याणि तस्य नैवात्र संशयः ॥ २२ ॥
 ततो पद्मरथो राजा प्रहृष्टहृदयाम्बुजः ।
 गत्वा चम्पापुरीं तत्र दृष्ट्वा त्रैलोक्यमङ्गलम् ॥ २३ ॥

[१०८]

समवादिस्मृतौ संस्थं प्रातिहार्यादिभूषितम् ।
सुरासुरनराधीश-समार्चितपदद्वयम् ॥ २४ ॥
केवलज्ञाननिर्णीत-विश्वतत्वोपदेशकम् ।
अनन्तभवसम्बद्ध-महामिथ्यात्वनाशकम् ॥ २५ ॥
वासुपूज्यजिनाधीशं समभ्यर्च्य सुभक्तितः ।
स्तुत्वा स्तोत्रैस्तथा नत्वा श्रुत्वा तत्त्वं जिनोदितम् ॥ २६ ॥
दीक्षामादाय जैनेन्द्रीं पादमूले जिनेशिनः ।
संजातो गणभृच्चारु-चतुर्ज्ञानविराजितः ॥ २७ ॥
अतो भव्यैः सदा कार्या जिनभक्तिः सुशर्मदा ।
त्यक्त्वा मिथ्यामतं शीघ्रं स्वर्गमोक्षसुखाप्तये ॥ २८ ॥
यथा पद्मरथो राजा जिनभक्तिपरोभवत् ।
अन्यैश्चापि महाभव्यै-र्भवितव्यं तथा श्रिये ॥ २९ ॥
यद्भक्तिर्भुवनत्रयेत्र नितरां निर्वाणसंसाधिनी
सामान्येन सुरेन्द्रखेचरनराधीशादिशर्मप्रदा ।
स श्रीमान्मुनिपुंगवः शुचितरः सत्केवलोद्योतको
दद्यात्सारमुखं समस्तजगतो पूज्यः सतां सेवितः ॥ ३० ॥
इति कथाकोशे जिनभक्तपद्मरथस्य कथा समाप्ता ।

२१-पञ्चनमस्कारमंत्रप्रभावकथा ।

नत्वा पंच गुरून्भक्त्या पञ्चमीगतिसिद्धये ।
कथा पञ्चनमस्कार-फलस्योच्चैर्निगद्यते ॥ १ ॥
अंगदेशे सुविख्याते चम्पायां चारुलोचनः ।
प्रतापनिर्जिताराति-जातो राजा नृवाहनः ॥ २ ॥

[१०९]

श्रेष्ठि वृषभदासाख्यो-र्हदासी मानसप्रियः ।
श्रीजिनेन्द्रपदाम्भोज-सेवनैकलसत्क्रियः ॥ ३ ॥
श्रेष्ठिनस्तस्य गोपालः कदाचित्पुण्ययोगतः ।
स्वेच्छया गृहमागच्छन्नरण्ये भुवनोत्तमम् ॥ ४ ॥
दृष्ट्वा चारणयोगीन्द्रं यथा स्तिमितमद्भुतम् ।
अभ्रावकाशिनं शीत-काले तीव्रे शिलास्थितम् ॥ ५ ॥
अहो कथं मुनीन्द्रोसौ वस्त्रादिपरिवर्जितः ।
शिलापीठे स्थितो रात्रिं कष्टतो गमयिष्यति ॥ ६ ॥
संचिन्येति गृहं गत्वा मुनिं स्मृत्वा सुमानसे ।
तथा पश्चिमरात्रौ च गृहीत्वा महिषीः पुनः ॥ ७ ॥
तत्रागत्य समालोक्य तं मुनिं ध्यानसंस्थितम् ।
तच्छरीरे महाशीतं तुपारं पतितं द्रुतम् ॥ ८ ॥
स्फोटयित्वा स्वहस्तेन मुनेः पादादिमर्दनम् ।
कृत्वा स्वास्थ्यं निधायोच्चैः पुण्यभागी बभूव च ॥ ९ ॥
प्रभातेसौ महाध्यान-मुपसंहृत्य धीधनः ।
अयमासन्नभव्योस्ति मत्वेति मुनिनायकः ॥ १० ॥

“ जगो अरिहंताणं ”

इति दत्त्वा महामंत्रं तस्मै स्वर्मोक्षदायकम् ।
तमेवाशु समुच्चार्य नभोभागे स्वयं गतः ॥ ११ ॥
गोपालस्य तदा तस्य तन्मंत्रस्योपरि स्थिरा ।
संजाता महती श्रद्धा सैव लोके सुखप्रदा ॥ १२ ॥
ततोसौ सर्वकार्येषु गोपालः परमादरात् ।
पूर्वमेव महामंत्रं तमुच्चरति सुस्फुटम् ॥ १३ ॥
एकदा श्रेष्ठिना तेन पठन्मंत्रं स गोपकः ।
किं रे करोषि चापत्यं वारितश्चेति धीमता ॥ १४ ॥

तेनोक्ते पूर्ववृत्तान्ते श्रेष्ठी सन्तुष्टमानसः ।
 संजगाद त्वमेवात्र धन्यो गोप महीतले ॥ १५ ॥
 येन दृष्टौ मुनीन्द्रस्य पादौ त्रैलोक्यपूजितौ ।
 भवन्ति भुवने सन्तः सत्यं धर्मानुरागिणः ॥ १६ ॥
 अथैकदा महिष्योस्य बलिक्षेत्रं प्रभक्षितुम् ।
 गंगानदीं समुत्तीर्य निर्गता निजलीलया ॥ १७ ॥
 ता निवर्तयितुं सोपि महिषीर्गोपकस्तदा ।
 तं मुमंत्रं समुच्चार्य नद्यां झंपां प्रदत्तवान् ॥ १८ ॥
 तत्रादृश्यारुकाष्ट्रेण विद्धोसौ जठरे तदा ।
 प्रच्छन्नदुर्जनेनेव तीक्ष्णेन प्राणहारिणा ॥ १९ ॥
 मृत्वा निदानतस्तस्य श्रेष्ठिनस्तनयोभवत् ।
 अर्हदास्याः शुभे गर्भे पुण्यान्नाम्ना सुदर्शनः ॥ २० ॥
 रूपलावण्यसौभाग्य-धनधान्यसमन्वितः ।
 संजातः कृतपुण्यानां किमप्यत्र न दुर्लभम् ॥ २१ ॥
 ततः सागरदत्तस्य पुत्रीं नाम्ना मनोरमाम् ।
 जातां सागरसेनायां युक्त्यासौ परणीतवान् ॥ २२ ॥
 एकदासौ महाश्रेष्ठी मुधीर्वृषभदत्तवाक् ।
 त्रिधा वैराग्यमासाद्य धृत्वा तं स्वपदे सुतम् ॥ २३ ॥
 मुनेः समाधिगुप्तस्य पादमूले मुभक्तितः ।
 दीक्षामादाय जैनेन्द्रीं मुनिर्जातो विचक्षणः ॥ २४ ॥
 तदा सुदर्शनो धीमान्प्राप्य श्रेष्ठीपदं महत् ।
 राजादिपूजितो जातः मुप्रसिद्धो ब्रभूव च ॥ २५ ॥
 नित्यं श्रीमज्जिनेन्द्रोक्त-श्रावकाचारतत्परः ।
 दानपूजास्वशीलादि-धर्मकर्मपरोऽभवत् ॥ २६ ॥

कदाचिद्भुजा सार्द्धं वनक्रीडनहेतवे ।
 गतोसौ निजसंभृत्या श्रेष्ठी सर्वगुणान्वितः ॥ २७ ॥
 तं दृष्ट्वा श्रेष्ठिनं तत्र निधानं रूप सम्पदः ।
 तद्राज्ञी विब्हलीभूया-ऽभयाख्या प्राह धात्रिकाम् ॥ २८ ॥
 कोयं भो धात्रिके धीमान्नरकोटिशिरोमणिः ।
 तयोक्तं देवि विख्यातो राजश्रेष्ठी मुदर्शनः ॥ २९ ॥
 तच्छ्रुत्वा सावदराज्ञी यद्यमुं पुरुषोत्तमम् ।
 त्वं ददासि समानीय तदाजीवाम्यहं ध्रुवम् ॥ ३० ॥
 धात्री जगाद् भो देवि करिष्यामि तवेप्सितम् ।
 अवश्यं दुष्टनारीभिर्निन्दितं क्रियते न किम् ॥ ३१ ॥
 स श्रीमुदर्शनः श्रेष्ठी विशिष्टश्रावकव्रती ।
 अष्टम्याश्चतुर्दश्यां रात्रौ भीमे श्मशानके ॥ ३२ ॥
 स्थित्वा वैराग्यभावेन योगं गृह्णाति शुद्धधीः ।
 तन्मत्वा धात्रिका सापि पापकर्मविचक्षणा ॥ ३३ ॥
 कुम्भकारगृहं गत्वा मृत्तिकापुत्तलं तदा ।
 नरप्रमाणकं शीघ्रं कारयित्वा सुवाससा ॥ ३४ ॥
 वेष्टयित्वा समादाय राज्ञीपार्श्वे चचाल सा ।
 किमेतद्धात्रिके ब्रूहि धृतेति द्वारपालकैः ॥ ३५ ॥
 कांटिल्येन तथा तत्र क्षिप्त्वा पुत्तलक क्षितौ ।
 भग्ममालोक्य कोपेन प्रोक्तं धात्र्या सुभूर्तया ॥ ३६ ॥
 रे रे दुष्टाः सुपापिष्ठा भवद्भिर्निन्दितं कृतम् ।
 राश्या नरव्रतं चास्ति पूजयित्वा सुपुत्तलम् ॥ ३७ ॥
 पश्चात्तया च कर्तव्यं भोजनं नान्यथा ध्रुवम् ।
 अतः प्रभाते मार्यन्ते भवन्तोऽन्यायकारिणः ॥ ३८ ॥

तदा भीत्वा जगुस्तेपि भो मातस्त्वं क्षमां कुरु ।
 कदाचित्कोपि नैव त्वां वारयत्यत्र सर्वथा ॥ ३९ ॥
 एवं सर्वान्वशीकृत्य धात्री तान्द्वारपालकान् ।
 अष्टम्याश्च तथा रात्रौ गत्वा घोरे श्मशानके ॥ ४० ॥
 कायोत्सर्गस्थितं दृष्ट्वा श्रेष्ठिनं तं सुदर्शनम् ।
 राश्याः समर्पयामास तत्रानीय प्रयत्नतः ॥ ४१ ॥
 आलिङ्गनादिविज्ञानैः सा राज्ञी कामपीडिता ।
 नानोपसर्गकं चक्रेऽभयाख्या तस्य धीमतः ॥ ४२ ॥
 सः श्रेष्ठी मेरुवद्धीरो गंभीरो जलधेस्तराम् ।
 श्रीमञ्जैनेन्द्रपादाब्ज-सेवनैकमधुव्रतः ॥ ४३ ॥
 एतस्मादुपसर्गान्मे यदि शान्तिर्भविष्यति ।
 पाणिपात्रे तदाहारं करिष्यामि सुनिश्चयात् ॥ ४४ ॥
 इति प्रतिज्ञामादाय संस्थितः काष्ठवत्तराम् ।
 सन्तः कष्टशतैश्चापि चारित्रान्न चलत्यलम् ॥ ४५ ॥
 असमर्था तदा भूत्वा राज्ञी तच्छीलखण्डने ।
 संविदार्य नखैर्देहं स्वकीयं दुष्टमानसा ॥ ४६ ॥
 इदं मे श्रेष्ठिना चक्रे सा चकारेति प्लूकृतिम् ।
 किं न कुर्वन्ति पापिन्यो निन्द्यं दुष्टस्त्रियो भुवि ॥ ४७ ॥
 तदाकर्ण्य महीनाथो महाकोपेन कम्पितः ।
 नीत्वा श्मशानके श्रेष्ठिं मार्यतामिति चोक्तवान् ॥ ४८ ॥
 ततो राजभटैः सोपि समानीतः श्मशानके ।
 तत्रैकेन गळे तस्य खड्गो मुक्तो दुरात्मना ॥ ४९ ॥
 तदा तच्छीलमाहात्म्यात्स खड्गोः सम्पतन्नपि ।
 पुष्पमालाभवत्कण्ठे सुगन्धीकृतदिङ्मुखा ॥ ५० ॥

जय त्वं त्रिजगत्पूज्य-जिनपादाब्जषट्पद ।
 विशिष्टधीरहो श्रेष्ठिन् श्रावकाचारकोविद ॥ ५१ ॥
 इत्यादिभिः शुभैर्वाक्यैः पुष्पवृष्ट्यादिभिस्तराम् ।
 देवास्तं पूजयन्ति स्म लसद्भर्मानुरागतः ॥ ५२ ॥
 अहो पुण्यवतां पुंसां कष्टं चापि सुखायते ।
 तस्माद्भव्यैः प्रयत्नेन कार्यं पुण्यं जिनोदितम् ॥ ५३ ॥
 पुण्यं श्रीमडिजनेन्द्राणां भक्त्या यच्चर्चनं सदा ।
 पात्रदानं तथा शीलं सोपवासादिकं मतम् ॥ ५४ ॥
 श्रुत्वा तद्भूतमाहात्म्यं श्रेष्ठिनो भुवनोत्तमम् ।
 राज्ञा लोकैः समागत्य सत्क्षमां कारितः सुधीः ॥ ५५ ॥
 ततः सुदर्शनः श्रेष्ठी संसारादोर्विरक्तवान् ।
 दत्त्वा श्रेष्ठिपदं शीघ्रं मुकान्ताख्यसुताय च ॥ ५६ ॥
 नत्वा मुनिं जगत्पूतं भक्त्या विमलवाहनम् ।
 दीक्षामादाय जैनेन्द्रीं मुनिर्भूत्वातिनिर्मलः ॥ ५७ ॥
 दर्शनज्ञानचारित्र-तपोत्यागैः सुशर्मदम् ।
 केवलज्ञानमुत्पाद्य देवेन्द्राद्यैः समर्चितः ॥ ५८ ॥
 भव्यान्सम्बोध्य पूतात्मा स्वर्गमोक्षसुखप्रदः ।
 निराबाधसुखोपेतां मुक्तिं संप्राप्तवान्सुधीः ॥ ५९ ॥
 इत्थं ज्ञात्वा महाभव्यैः कर्तव्यः परया मुदा ।
 सारपञ्चनमस्कार-विश्वासः शर्मदः सताम् ॥ ६० ॥
 स जयति जिनचन्द्रः केवलज्ञानकान्ति-
 मुदितसकलभव्योत्कृष्टनेत्रोत्पलौघः ।
 असुरसुरनरेन्द्रैः खेचरैर्द्रैः सुभक्त्या
 श्रुतजलधिमुनीद्रैः सेवितः शर्मदाता ॥ ६१ ॥
 इति कथाकोशे पञ्चनमस्कारप्रभावकथा समाप्ता ।

२२—श्रीधममुनेः कथा ।

श्रीजिनं भारतीं साधुं प्रणम्य परया मुदा ।
खण्डश्लोकैः कथा जाता कथ्यते सा सुखप्रदा ॥ १ ॥
उद्देशेन विख्याते धर्माख्यनगरे वरे ।
जातो राजा यमो धीमान्सर्वशास्त्रविचक्षणः ॥ २ ॥
तद्राज्ञी धनवत्याख्या गर्दभाख्यः सुतस्तयोः ।
सुताभूत्कोणिका नाम्ना रूपलावप्यमण्डिता ॥ ३ ॥
तस्यैव यमभूपस्य पुत्राः पञ्चशतानि च ।
अन्यराज्ञीषु संजाता जैनधर्मधुरन्धराः ॥ ४ ॥
दीर्घनामाभवन्मन्त्री मंत्रकर्मपरायणः ।
एवं राज्यं प्रकुर्वाणः स राजा सुखतः स्थितः ॥ ५ ॥
नैमित्तिकेन सम्प्रोक्तमेकदा तस्य भूपतेः ।
यः कोणिकापतिर्भावी स भावी सर्वभूमिपः ॥ ६ ॥
तच्छ्रुत्वा स यमो राजा तां पुत्रीं भूरियत्नतः ।
प्रच्छन्नं पालयामास मुधीर्भूमिगृहे सदा ॥ ७ ॥
एकदा नगरे तत्र मुनिपञ्चशतैर्युतः ।
महामुनिः समायातः सुधर्माख्यो जगद्धितः ॥ ८ ॥
वन्दनार्थं तदा सर्वे पूजाद्रव्येण संयुताः ।
प्रचेलुः परया भक्त्या पौराः सन्तुष्टमानसाः ॥ ९ ॥
तान् गच्छतो जनान् वीक्ष्य स भूपो ज्ञानगर्वतः ।
कुर्वन्निन्दां मुनीन्द्राणां तत्रैव गतवांस्तदा ॥ १० ॥
निन्दया ज्ञानगर्वाच्च तत्कालं तस्य भूपतेः ।
सर्वबोधक्षयो जातो लक्ष्मीर्वा पापकर्मणा ॥ ११ ॥

ततोष्टथा महाकष्टं गर्वं दुःखशतप्रदम् ।
 ज्ञानविज्ञानमिच्छन्तो न कुर्युर्भव्यदेहिनः ॥ १२ ॥
 निर्मदोसौ ततो भूत्वा गजो वा दन्तवर्जितः ।
 नत्वा मुनीन्महाभक्त्या संस्थितस्तत्र भूपतिः ॥ १३ ॥
 धर्ममाकर्ष्य जैनेन्द्रं द्विधा शर्मप्रदायकम् ।
 त्रिधा वैराग्यसम्पन्नो यमो भूत्वा स्वमानसे ॥ १४ ॥
 गर्दभाख्यस्वपुत्राय राज्यं दत्त्वा सुनिश्चलः ।
 युक्तैः पञ्चशतैः पुत्रैर्मुनिर्भक्त्या बभूव सः ॥ १५ ॥
 नत्पुत्रास्ते तदा सर्वे जाताः सर्वश्रुतैर्युताः ।
 मुनेः पञ्चनमस्कार-मात्रं नायाति तस्य तु ॥ १६ ॥
 नतो लज्जापरो भूत्वा गुरुं पृष्ट्वा सुमक्तितः ।
 यमो मुनिर्जिनेन्द्राणां तीर्थयात्रामु निर्गतः ॥ १७ ॥
 तत्रैकाकी मुनिः सोपि कुर्वन्यात्रां सुखप्रदाम् ।
 एकदा च महामार्गे गच्छन्स्वेच्छाशयो मुदा ॥ १८ ॥
 दृष्ट्वा रथं नरोपेतं नीयमानं च गर्दभैः ।
 भक्षणार्थं यवक्षेत्रं हरितं प्रति लोलुपैः ॥ १९ ॥
 रथोपरिस्थितेनोच्चैर्धियमाणं च कष्टतः ।
 खण्डश्लोकं तदा चक्रे किञ्चिद्बुद्धेः प्रसादतः ॥ २० ॥

“कट्टसि पुण णिकखेवसि रे गहहा जवं पेच्छसि खादितुं ।”

तथैकदा सुधीर्मार्गे बालक्रीडां प्रकुर्वताम् ।
 लीलया लोकपुत्राणां बिलेऽगात्काष्ठकोणिका ॥ २१ ॥
 तां कोणिकामपश्यन्तो जातास्ते व्यग्रमानसाः ।
 तान् बिलोक्य मुनिः सोपि खण्डं श्लोकं चकार सः ॥ २२ ॥

“अण्णत्थ किं पल्लोवह तुम्हे पत्थणिबुद्धिं
या छिबे अत्थई कोणिआ ।”

एकदा पाषिनीपत्र-छन्नदुःसर्पसम्मुखम् ।
भीत्या गच्छन्तमालोक्य मण्डूकं च यमोवदत् ॥ २३ ॥
“ अह्मादो णत्थि भयं दीहादो दीसवे भयं तुम्हे । ”
एतैः खण्डैस्त्रिभिः श्लोकैः स मुनिर्नित्यमेव च ।
स्वाध्यायं श्रीजिनेन्द्राणां वन्दनादिकमद्भुतम् ॥ २४ ॥
कुर्वस्तीर्थेषु शुद्धात्मा महाधर्मानुरागतः ।
गत्वा धर्मपुरोद्याने कायोत्सर्गेण संस्थितः ॥ २५ ॥
तमायातं समाकर्ण्य गर्दभो दीर्घकश्च तौ ।
राज्यं गृहीतुमायातो यमोयमिति भीवशौ ॥ २६ ॥
अर्धरात्रौ मुनेस्तस्य मारणार्थं दुराशयौ ।
तत्रागत्य वने शस्त्रो-पेतौ तत्पृष्ठतः स्थितौ ॥ २७ ॥
धिवराज्यं धिङ्मूर्खत्वं कातरत्वं च धिक्तराम् ।
निस्पृहाच्च मुनेर्येन शङ्का राज्येभवत्तयोः ॥ २८ ॥
तदा गर्दभदीर्घौ च मुनेर्हत्याभयं गतौ ।
खड्गस्याकर्षणं कष्टं चक्रतुस्तु पुनः पुनः ॥ २९ ॥
तस्मिन्नेव क्षणे तेन स्वाध्यायं गृह्णता मुदा ।
श्लोकार्थं पठितं पूर्वं यमेन मुनिनेति च ॥ ३० ॥

“ कट्टासि पुण णिक्खेवसि रे गइहा जवं पेच्छसि खादिदुं ”

तच्छ्रुत्वा गर्दभेनोक्तं मंत्रिणं प्रति भो सुधीः ।
आवां द्वौ लक्षितौ दुष्टौ मुनीन्द्रेण महाधिया ॥ ३१ ॥
पठिते द्वितीयार्थे च गर्दभो हि पुनर्जगौ ।
अहो दीर्घ मुनीन्द्रोसौ राज्यार्थं नागतो ध्रुवम् ॥ ३२ ॥

कोणिका भगिनी मे च या स्थिता भूमिसद्रूहे ।
 महास्नेहेन तां वक्तुं समायातो विचक्षणः ॥ ३३ ॥
 तृतीयाहं मुनिः प्राह तच्छ्रुत्वा गर्दमेन वै ।
 स्वचित्ते चिन्तितं चेति दुष्टोयं दीर्घकः कुधीः ॥ ३४ ॥
 मां हंतुमिच्छति क्रूरस्तद्रुतं स्नेहतो मम ।
 बुद्धिं दातुं समायातः पिता मे मुनिसत्तमः ॥ ३५ ॥
 ततस्तौ परया भक्त्वा त्यक्त्वा दुष्टाशयं द्रुतम् ।
 तं प्रणम्य मुनिं पूतं शुद्धचारित्रमण्डितम् ॥ ३६ ॥
 धर्ममाकर्ण्य जैनेन्द्रं स्वर्गमोक्षप्रदायकम् ।
 तुष्टौ गर्दभदीर्घो च संजातौ श्रावकोत्तमौ ॥ ३७ ॥
 ततो यमो मुनीन्द्रोसौ महावैराग्यमण्डितः ।
 जिनोक्तैः शुद्धचारित्रैर्जातः सप्तर्दिसयुतः ॥ ३८ ॥
 यतोसौ ज्ञानलेशेन संजातो गुणभाजनम् ।
 यतो भव्यैः सदाराध्यं जैनं ज्ञानं जगद्धितम् ॥ ३९ ॥
 स्तोत्रं ज्ञानमपि प्रसिद्धमहिमा भवत्या समाराध्यं च
 जातोसौ मुनिसत्तमो गुणनिधिः सप्तर्दियुक्तो महान् ।
 ज्ञात्वेत्थं त्रिजगत्प्रपूज्यजिनैः प्रोक्तं मुशर्मप्रदं
 ज्ञानं निर्वृतिसाधनं शुचितरं सन्तः श्रयन्तु श्रिये ॥४०॥
 इति कथाकोशे यममुनेः कथा समाप्ता ।

२३-श्रीदृढसूर्यस्य कथा ।

नत्वा जिनं जगत्पूज्यं लोकालोकप्रकाशकम् ।
 यक्ष्येहं दृढसूर्यस्य वृत्तं विश्वासदायकम् ॥ १ ॥

[११८]

उज्जयिन्यां महाराजो नगर्यां धनपालवाक् ।
तद्वाज्ञां धनवत्याख्या सैकदा निजलीलया ॥ २ ॥
वसन्तर्तौ वनं प्राप्ता क्रीडार्थं सुजनैर्वृता ।
तत्र तस्या गले हारं धनवत्या मनोहरम् ॥ ३ ॥
दृष्ट्वा वसन्तसेनाख्या गणिका धनलम्पटा ।
किं हारेण विनानेन जीवितं निष्फलं मम ॥ ४ ॥
सञ्चिन्त्येति गृहं गत्वा संस्थिता दुःखमानसा ।
तदा रात्रौ समागत्य चोरोसौ दृढसूर्यकः ॥ ५ ॥
तां जगाद तदासक्तः किं प्रिये दुःखतः स्थिता ।
तथोक्तं चेत्समानीय राज्ञीहारं ददासि मे ॥ ६ ॥
तदा जीवाम्यहं धीर नान्यथा त्वं च मे प्रियः ।
तच्छ्रुत्वा दृढसूर्योसौ तां समुद्गीर्यं वह्नुभाम् ॥ ७ ॥
राजगेहं प्रविश्योच्चैर्गृहीत्वा हारमुत्तमम् ।
निशायां निर्गतः शीघ्रं किं न कुर्वन्ति लम्पटाः ॥ ८ ॥
हारोद्योतेन चोरोसौ यमपाशेन संधृतः ।
कष्टतः कोट्टपालेन शूले प्रोतो नृपाज्ञया ॥ ९ ॥
प्रभाते धनदत्ताख्यं संगच्छन्तं जिनालये ।
दृष्ट्वा कण्ठगतः प्राणस्तस्करः श्रेष्ठिनं जगौ ॥ १० ॥
त्वं दयालुर्महाधीर जिनापादाब्जषट्पद ।
महातृषातुरस्योच्चैस्तोर्यं देहि मम द्रुतम् ॥ ११ ॥
श्रेष्ठी तस्योपकारार्थं संजगादेति शुद्धधीः ।
वर्षैर्द्वादशाभिर्दत्ता विद्या मे गुरुणा मुदा ॥ १२ ॥
जलार्थं गच्छतः सा मे विस्मृतिं याति साम्प्रतम् ।
तां धृत्वा यत्नतो विद्या-मागताय ददासि चेत् ॥ १३ ॥

तदा तोयं समानीय मया तुभ्यं प्रदीयते ।
 एवं करोमि तेनोक्ते स श्रेष्ठी धर्मतत्त्ववित् ॥ १४ ॥
 तस्मै पञ्चनमस्कारं स्वर्गमोक्षसुखप्रदम् ।
 कथयित्वा गतो धीमान्सर्वेषां हितकारकः ॥ १५ ॥
 स चोरो दृढसूर्यश्च श्रेष्ठिवाक्येषु निश्चलः ।
 तं मंत्रं त्रिगजत्पूतं स्मरन्नुच्चारयन्नपि ॥ १६ ॥
 मृत्वा सौधर्मकल्पेभू-देवो नानर्द्रिमण्डितः ।
 अहो पञ्चनमस्कारैर्जायते किं न देहिनाम् ॥ १७ ॥
 तदा केनापि सम्प्रोक्तं दुर्जनेन महीपतेः ।
 भो देव धनदत्ताख्यः श्रेष्ठी तेन्यायकारकः ॥ १८ ॥
 गत्वा चोरसमीपं च मंत्रं तेन समं व्यधात् ।
 अतोस्य मन्दिरे तस्य धनं तिष्ठति निश्चितम् ॥ २९ ॥
 धिग्दुर्जनं दुराचारं वृथा प्राणप्रहारिणम् ।
 सर्वलोकहितानां च सतां यो वक्ति दुर्वचः ॥ २० ॥
 तच्छ्रुत्वा धनपालाख्यः स भूपः कोपकम्पितः ।
 बन्धनार्थं गृहे तस्य प्रेषयामास किङ्करान् ॥ २१ ॥
 तस्मिन्नेव क्षणे सोपि देवो ज्ञात्वावधीक्षणात् ।
 श्रेष्ठिनो गृहरक्षार्थं शीघ्रमागत्य भक्तितः ॥ २२ ॥
 द्वारपालः स्वयं भूत्वा संस्थितो यष्टिमंडितः ।
 तद्गृहं विशतः क्रूरान्वारयामास किङ्करान् ॥ २३ ॥
 कुर्वन्तश्च हठं तत्र भटास्ते दुष्टमानसाः ।
 मायया मारिताः सर्वे तदानेन स्वशक्तितः ॥ २४ ॥
 तत्समाकर्ण्य भूपेन प्रेषिताः बहवो भटाः ।
 तेन तेपि तथा सर्वे मारिताः क्षणतस्तराम् ॥ २५ ॥

तदा रुधो महीनाथस्तत्रायातो बलान्वितः ।
 एकेन तेन तच्छीघ्रं बलं सर्वं तथा हतम् ॥ २६ ॥
 नष्टो राजा भयप्रस्तो देवेन भणितस्त्विति ।
 श्रेष्ठिनः शरणं यासि तदा ते जीवितं ध्रुवम् ॥ २७ ॥
 ततो राजा जिनेन्द्राणां मन्दिरे शर्ममन्दिरे ।
 रक्ष रक्षेति संजल्पन् श्रेष्ठिनः शरणं गतः ॥ २८ ॥
 श्रेष्ठी तदा विशिष्टात्मा संजगाद सुरं प्रति ।
 कस्त्वं धीर किमर्थं च त्वयेदं निर्मितं वट ॥ २९ ॥
 दृढसूर्यचरो देवः श्रेष्ठिनं तं प्रणम्य च ।
 स्वरूपं प्रकटीकृत्य प्रोवाच मधुरं वचः ॥ ३० ॥
 अहो श्रेष्ठिन् जिनाधीश-चरणार्चनकोविद ।
 अहं चोरो महापापी दृढसूर्याभिधानकः ॥ ३१ ॥
 त्वत्प्रसादेन भो स्वामिन्स्वर्गे सौधर्मसंज्ञके ।
 देवो महर्द्धिको जातो ज्ञात्वा पूर्वभवं सुधीः ॥ ३२ ॥
 महोपकारिणस्तेत्र रक्षार्थं च समागतः ।
 मयेदं सेवकेनोच्चैः कार्यं सर्वं विनिर्मितम् ॥ ३३ ॥
 एवं प्रोक्त्वा महाभक्त्या श्रेष्ठिनं गुणशालिनम् ।
 रत्नादिभिः समभ्यर्च्य स देवः स्वर्गमाप्तवान् ॥ ३४ ॥
 स श्रेष्ठी धनदत्ताख्यो जिनभीक्तिपरायणः ।
 पूजितश्च नरेन्द्राधिर्धार्मिकः कैर्न पूज्यते ॥ ३५ ॥
 सर्वे ते धनपालभूपतिमुखा दृष्ट्वा प्रभावं शुभं
 श्रीमत्पञ्चनमस्कृतेश्च नितरां सन्तुष्टसञ्चेतसः ।
 श्रीमज्जैनविशुद्धशासनरता जाताः सुभक्त्या श्रिये
 भव्यैश्चापि परैर्जिनेन्द्रकथिते धर्मेत्र कार्या मतिः ॥ २९ ॥
 इति कथाकोशे दृढसूर्यचोरस्य कथा समाप्ता ।

२४-यमपालचाण्डालस्य कथा ।

प्रणम्य श्रीजिनाधीशं शर्मदं धर्महेतवे ।
 मातङ्गः पूजितो देवैस्तच्चरित्रं सतां ब्रुवे ॥ १ ॥
 बाणारस्या महापुर्या राजाभूत्पाकशासनः ।
 एकदासौ निजे देशे पीडां श्रुत्वातिदारुणाम् ॥ २ ॥
 शान्त्यर्थं कार्तिके मासे शुक्ले नन्दीश्वरोत्सवे ।
 अष्टम्यादिदिनान्यष्टौ जीवामारिप्रघोषणाम् ॥ ३ ॥
 दापयामास भूभर्ता प्रजानां हितकारकः ।
 तदा श्रेष्ठिसुतः पापी सप्तव्यसनतत्परः ॥ ४ ॥
 धर्मनामा महोद्याने राजकीयं च मेढूकम् ।
 हत्वा प्रच्छन्नतः शीघ्रं भक्षयित्वा च तत्पलम् ॥ ५ ॥
 तदस्थीनि च गर्तायां निक्षिप्य गतवान्कुधीः ।
 व्यसनेन युतो जीवः सत्यं पापपरो भवेत् ॥ ६ ॥
 मेढूकादर्शने तत्र पाकशासनभूभुजा ।
 सर्वत्र स्वपुरीमध्ये चराः शीघ्रं निरूपिताः ॥ ७ ॥
 उद्यानपालको रात्रौ तदा गेहे स्वकामिनीम् ।
 जगौ मेढूकवृत्तान्तं श्रेष्ठिपुत्रेण निर्मितम् ॥ ८ ॥
 तां वार्तां च समाकर्ण्य चरः प्राह महीपतिम् ।
 स राजा यमदण्डाल्यं कोट्टपालं कुधावदत् ॥ ९ ॥
 धर्मकः श्रेष्ठिनः पुत्रः पापी धर्मपराङ्मुखः ।
 कोट्टपाल त्वया शूला-रोहणं कार्यतामिति ॥ १० ॥
 कोट्टपालेन तं नीत्वा शूलाभ्यर्णे च धर्मकम् ।
 मातंगो यमपालाख्यः समाहूतः स्वर्किकरैः ॥ ११ ॥

सर्वौषधिमुनेः पार्श्वे मातङ्गेनैकदा मुदा ।
 धर्ममाकर्ण्य जैनेन्द्रं लोकद्वयसुखप्रदम् ॥ १२ ॥
 चतुर्दशीदिने जीवं मारयामि न सर्वथा ।
 एतद्भ्रतं जगत्पूतं गृहीतं वर्तते पुरा ॥ १३ ॥
 यतश्चागच्छतो वीक्ष्य कोट्टपालस्य किंकरान् ।
 मातंगो व्रतरक्षार्थं संजगाद स्वकामिनीम् ॥ १४ ॥
 प्रिये प्रामं गतश्चेति वद त्वं किंकरान्प्रति ।
 इति प्रोक्त्वा द्रुतं गेह-कोणेसौ संस्थितः सुधीः ॥ १५ ॥
 सा मातंगी तदा प्राह गतो प्रामं मम प्रियः ।
 तच्छ्रुत्वा सुभटैरुक्तं हा पापी दैववञ्चितः ॥ १६ ॥
 अद्यैवाभरणोपेत-श्रेष्ठिपुत्रस्य मारणे ।
 गतो प्रामं तदाकर्ण्य मातंग्या स्वर्णलोभतः ॥ १७ ॥
 गतो प्राममिति व्यक्तं वृत्कुर्वत्या च मायया ।
 हस्तस्य संज्ञया शीघ्रं मातंगो दर्शितस्तया ॥ १८ ॥
 स्त्रीणां स्वभावतो माया किं पुनर्लोभकारणे ।
 प्रज्वलन्नपि दुर्बहिः किं वाते वाति दारुणे ॥ १९ ॥
 गृहान्निःसारितः सोपि चाण्डालः सुवचो जगौ ।
 प्राणत्यागेपि जीवोद्य मार्यते न मया ध्रुवम् ॥ २० ॥
 राजाप्रेपि भटैर्नीतो मातंगो धीरमानसः ।
 जीवघाते चतुर्दस्या नियमोस्ति मम प्रभो ॥ २१ ॥
 मारयामि हि ततो नैव जीवमद्यैवमब्रवीत् ।
 यस्य धर्मे सुविश्वासः कापि भीतिं न स याति सः ॥ २२ ॥
 श्रेष्ठिपुत्रमहादोषात्ततो रुष्टेन भूसुजा ।
 क्षिप्येते द्वावपि प्रोक्तं शिशुमारहृदे द्रुतम् ॥ २३ ॥

